



வலம்புரி

ராமகோ
MADRAS CEMENTS LTD
RAMCO CEMENT
SLS 107 தரம் கொண்டதும்
100 வீத சாதாரண போடலான்
சீமெந்து (O.P.C.) ராமகோ சீமெந்து

பக்கங்கள்: இருபது Valampurii

சங்கு 12 வள்ளுவர் ஆண்டு 2042 கார்த்திகை 05 திங்கட்கிழமை (21.11.2011) தொலைபேசி 222 3378, 222 7829 ஒலி 337

400 பக்க அறிக்கையை பெற்றுக் கொண்டார் மகிந்த

வாசித்த பின்னர் நாடாளுமன்றில் கையளிப்பு

(கொழும்பு)

சுற்றுக்கொண்ட பாடங்கள் மற்றும் நல்லிணக்க ஆணைக்குழுவின் 400 பக்கங்களைக் கொண்ட அறிக்கை நேற்று ஜனாதிபதியிடம் கையளிக்கப்பட்டது. அலரி மாளிகையில் வைத்து அதன் தலைவர் சி.ஆர்.டீ.சில்வா ஜனாதிபதியிடம் கையளித்தார். (20ஆம் பக்கம் பார்க்க)



சுற்றுக்கொண்ட பாடங்கள் மற்றும் நல்லிணக்க ஆணைக்குழுவின் அறிக்கையை அவர் ஆணைக்குழுவின் தலைவர் சி.ஆர்.டீ.சில்வா ஜனாதிபதி மகிந்த ராஜபக்ஷவிடம் கையளிப்பதை படத்தில் காணலாம்.

சீன இராணுவத் தளபதிகள் போன்று சக்தி வாய்ந்தவர் பிரபாகரன்!



பாலசிங்கம் கூறியதாக சொல்ஹெய்ம் தெரிவிப்பு

(கொழும்பு)

சீன இராணுவத் தலைவர்கள் போன்று பிரபாகரன் சக்தி வாய்ந்த இராணுவத் தலைவர் என்பதை தயவு செய்து புரிந்து கொள்ளுங்கள். ஜனநாயக ரீதியான சமூகத்தில் அவர் இருக்கவில்லை. சர்வதேச சமூகத்தை அவர் புரிந்து கொள்வதில்லை என அன்றைய பாலசிங்கம் கூறியதாக எளிக் சொல்ஹெய்ம் தெரிவித்துள்ளார்.

20 ஆம் நூற்றாண்டின் முற்பகுதியில்

சீனாவின் வரலாற்றில் இடம் பிடித்திருந்த வலிமை வாய்ந்த இராணுவத் தலைவர்கள் குறித்து அறிந்து கொண்டால், அவர்களுக்கு சமாதானமாக சில சமயம் பிரபாகரனை கண்டு கொள்ளலாம். என அன்றைய பாலசிங்கம் தன்னிடம் கூறியதாக எளிக் சொல்ஹெய்ம் தெரிவித்துள்ளார்.

தோல்வி கண்ட இலங்கையின் சமாதான முயற்சிகள் தொடர்பாக நோர்வேயின் தலைநகர் ஒஸ்லோ (20ஆம் பக்கம் பார்க்க)



போர் முடிந்த பின்னர் வடக்கில் குற்றச் செயல்கள் அதிகரிப்பு!

பிரதிப் பொலிஸ்மா அதிபர் தெரிவிப்பு

(கொழும்பு)

போர் முடிந்த பின் வடக்குதலில் குற்றச் செயல்கள் அதிகரித்துக் காணப்படுவதாக வட மாகாண பிரதிப் பொலிஸ்மா அதிபர் காமினி டி சில்வா தெரிவித்தார். யாழ்ப்பாணத்தை பொறுத்தவரை குற்றச் செயல்கள் வீதம் மிகக் குறைவாக தான் இருக்கின்றது. இதுவரை தீர்க்கப்படாது இருப்பது மூன்று விசாரணைகள் மட்டும் தான். அதற்கென சிறப்பு பொலிஸ் அதிகாரியை நியமித்து

விசாரணை நடத்திக் கொண்டதான் இருக்கின்றோம். குற்றச் செயல்கள் குறித்து விசாரிக்கும் வீதம் இங்கு உயர்ந்த மட்டத்தில் இருக்கின்றது.

பாலியல் ரீதியான குற்றச் செயல்களில் விபச்சாரம் என்றும் ஒரேயொரு இடம் தான் கடந்த வாரம் தான் பிடிபட்டு இருக்கின்றது.

இதை வைத்து பாலியல் ரீதியான குற்றச் செயல் அதிகரித்த விட்டது என கூற முடியாது. 15 மற்றும் (20ஆம் பக்கம் பார்க்க)

விரிவான அரசியல் கூட்டமைப்பை உருவாக்க பொன்சேகா கோரிக்கை

(கொழும்பு)

விரிவான ஓர் அரசியல் கூட்டமைப்பு ஒன்று உருவாக்கப்பட வேண்டுமென முன்னாள் இராணுவத் தளபதி சரத் பொன்சேகா தெரிவித்துள்ளார்.

அரசாங்கத்தினால் இழைக்கப்படும் அநீதிகளை எதிர்கொள்வதற்கு விரிவான அரசியல் கூட்டமைப்பு ஒன்றை எதிர்க்கட்சிகள் ஏற்படுத்திக் கொள்ள வேண்டுமென அவர் வலியுறுத்தியுள்ளார்.

வெள்ளைக் கொடி வழக்கில் மூன்றாண்டு கால சிறைத்தண்டனை விதிக்கப்பட்ட சரத் பொன்சேகாவை, ஐக்கிய தேசியக் கட்சியின்

இணைப் பிரதித் தலைவர் கருஜெயகுரிய சிறைச்சாலையில் சந்தித்துள்ளார்.


இதன்போது விரிவான அரசியல் கூட்டமைப்பு ஒன்றை எதிர்க்கட்சிகள் உருவாக்க வேண்டியதன் அவசியத்தை சரத் பொன்சேகா வலியுறுத்தியதாக கருஜெயகுரிய கூட்டிக் காட்டியுள்ளார்.

சரத் பொன்சேகாவிற்கு தண்டனை விதிக்கப்பட்டதன் பின்னர் முதல் தடவையாக கருஜெயகுரியவே அவரை பார்வையிட்டுள்ளார்.

தற்போதைய அரசியல் நிலைமைகள் குறித்து (20ஆம் பக்கம் பார்க்க)

நடுவு நிலை தவறா நன்னெறி காக்கும் உங்கள் நாளிதழ்

நல்லிணக்க ஆணைக்குழுவின் அறிக்கையை முழுமையாக வெளியிடுவாரா மகிந்த? — கேள்வி எழுப்புகிறது கொழும்பு ஊடகம்



உண்மைகளை கண்டறிவதற்கான நல்லிணக்க ஆணைக்குழுவின் அறிக்கையை ஜனாதிபதி மகிந்த ராஜபக்ஷ நாடாளுமன்றத்தில் முழுமையாக வெளியிடுவாரா என்பது குறித்து கொழும்பு ஊடகம் ஒன்று சந்தேகம் வெளியிட்டுள்ளது.

உண்மைகளைக் கண்டறிவதற்கான நல்லிணக்க ஆணைக்குழுவின் அறிக்கையை நாடாளுமன்றத்தில் சமர்ப்பிக்கவுள்ளதாக ஜனாதிபதி மகிந்த ராஜபக்ஷ அண்மையில் கூறியிருந்தார்.

ஆயினும், உண்மைகளை கண்டறிவதற்கான நல்லிணக்க ஆணைக்குழுவின் 400 பக்கங்களைக் கொண்ட இவ்வறிக்கையில் தெரிவிக்கப்பட்டுள்ள போர்க்குற்ற விவகாரங்களைக் கொண்ட பகுதிகளை நீக்கிவிட்டு, ஜனாதிபதி மகிந்த ராஜபக்ஷ நாடாளுமன்றத்தில் இவ்வறிக்கையைச் சமர்ப்பிக்கலாம் என இவ்வூடகம் உயர் மட்ட வட்டாரங்களை மேற்கோள் காட்டி செய்தி வெளியிட்டுள்ளது.

படைத்துறை அமைச்சு மற்றும் கடற்படையினரால் ஏற்பாடு செய்யப்பட்டு காலியில் கடந்த வாரம் இடம்பெற்ற கடல்சார் பாதுகாப்பு மாநாட்டில் கலந்து கொண்டிருந்த அமெரிக்கப் பாதுகாப்புத் திணைக்களத்தின் பிரதி உதவிச் செயலாளர் ரொபேட் ஸ்கெர் படைத்துறைச் செயலாளர் கோத்தாபாய ராஜபக்ஷவுடன் பேச்சுவார்த்தை நடத்தியிருந்தார்.

இச்சந்திப்பின்போது மனிதவரிமை மீறல்கள் தொடர்பில் பதிலளிக்கப்பட வேண்டிய கடமைப்பாடு குறித்தும், இலங்கையின் நல்லிணக்க முயற்சிகளை விரைவுபடுத்த வேண்டியதன் அவசியம் குறித்தும் கோத்தாபாய ராஜபக்ஷவிடம் ரொபேட் ஸ்கெர் வலியுறுத்தியிருந்தார்.

கண்ணிவெடிகளை அகற்றுவதில், கடல்சார் பாதுகாப்பு மற்றும் மனிதாபிமான உதவிகள் விவகாரங்களில் அமெரிக்கா இலங்கைக்கு ஒத்துழைப்புக்களையும், உதவிகளையும் வழங்கி வருகின்றது.

ஆயினும், இவ்விரு நாடுகளுக்கும் இடையிலான இத்தகைய ஒத்துழைப்புக்களும், உதவிகளும் இலங்கையின் மனிதவரிமை விவகாரங்களைக் கருத்தில் கொண்டு அமையும் என்றும், இது எல்லா நாடுகளுக்கும் உரிய ஒரு பொதுவான கொள்கை என்றும் கோத்தாபாய ராஜபக்ஷவிடம் ரொபேட் ஸ்கெர் சுட்டிக் காட்டி இருந்தார்.

இலங்கை ஜனாதிபதி மகிந்த ராஜபக்ஷ விடம் உண்மைகளைக் கண்டறிவதற்கான நல்லிணக்க ஆணைக்குழுவின் அறிக்கையை எழுப்புவதற்கு ஒரு கிழமைக்கு முன்னர் அமெரிக்காவால் தெரிவிக்கப்பட்ட இச்செய்தி முக்கியத்துவம் வாய்ந்ததாக அமைந்துள்ளது.

பொதுநலவாய அரசியல் தலைவர்களின் மாநாட்டில் கலந்து கொள்வதற்காக ஜனாதிபதி மகிந்த ராஜபக்ஷ அவுஸ்திரேலியாவுக்கு விஜயம் செய்திருந்த போது, நல்லிணக்க ஆணைக்குழுவின் அறிக்கை நாடாளுமன்றத்தின் சமர்ப்பிக்கப்பட்ட பின்னர் பகிரங்கப் படுத்தப்படும் எனத் தெரிவித்திருந்தார்.

ஆனால் ஜனாதிபதி மகிந்த ராஜபக்ஷ உண்மைகளைக் கண்டறிவதற்கான நல்லிணக்க ஆணைக்குழுவின் அறிக்கையை நாடாளுமன்றத்தில் முழுமையாக சமர்ப்பிப்பாரா? அல்லது அவ்வறிக்கையில் கண்டறிவுகள் மற்றும் பரிந்துரைகள் குறித்து சில பகுதிகளை மட்டும் சமர்ப்பிப்பாரா? என்பது குறித்து இதுவரை தெரியவரவில்லை.

இது தொடர்பில் அரசாங்கத்தின் உயர் மட்ட வட்டாரங்கள் கருத்துத் தெரிவிக்கையில், உண்மைகளைக் கண்டறிவதற்கான நல்லிணக்க ஆணைக்குழுவின் அறிக்கை பகுதியாக வெளியிடப்படுவதற்கே அதிக வாய்ப்புக்கள் இருப்பதாக தெரிவித்துள்ளன. இவ்வறிக்கையில் தெரிவிக்கப்பட்டுள்ள மனிதவரிமை மீறல்கள் தொடர்பிலான விவகாரங்கள் வெளியிடப்படமாட்டாது என

எதிர்பார்க்கப்படுகின்றது.

அதேவேளை, ஐக்கிய நாடுகள் சபையின் மனிதவரிமைகள் ஆணைக்குழுவின் அடுத்த கூட்டத் தொடரில் உண்மைகளைக் கண்டறிவதற்கான நல்லிணக்க ஆணைக்குழுவின் அறிக்கை குறித்து விவாதங்களை நடத்துவதற்கு மேற்கத்தைய நாடுகள் எதிர்பார்த்துள்ளன.

ஜனாதிபதி மகிந்த ராஜபக்ஷ வரவு செலவுத் திட்டத்தை இன்று நாடாளுமன்றத்தில் சமர்ப்பித்த பின்னரே, உண்மைகளைக் கண்டறிவதற்கான நல்லிணக்க ஆணைக்குழுவின் அறிக்கையை ஆராய்ந்து நாடாளுமன்றத்தில் எவ்வகையில் சமர்ப்பிப்பது என்பது தொடர்பில் முடிவு செய்வார் எனக் கூறப்படுகின்றது.

உண்மைகளைக் கண்டறிவதற்கான நல்லிணக்க ஆணைக்குழுவில் அங்கம் வகிக்கும் உறுப்பினர்கள் சிலர், நல்லிணக்க ஆணைக்குழுவின் இடைக்கால அறிக்கையில் பரிந்துரைக்கப்பட்ட விடயங்கள் இதுவரை நடைமுறைப்படுத்தப்படாமல் உள்ளமை குறித்து அதிருப்தி கொண்டுள்ளனர்.

படைத்தரப்பினருடன் சேர்ந்தியங்கும் துணை ஆயுதக் குழுக்களின் ஆயுதங்களைக் களைவது குறித்த விவகாரமும் இதில் உள்ளடங்குகின்றது. சட்டத்துக்கு புறம்பாக ஆயுதங்களைக் கொண்டுள்ள அனைத்தத்தரப்பினரையும் மைமாகக் கொண்டே இப்பரிந்துரை முன்வைக்கப்பட்டது.

இப்பரிந்துரையை நடைமுறைப்படுத்தி இருந்தால், கொலன்னாவில் கடந்த மாதம் 8ஆம் திகதி இடம்பெற்ற துப்பாக்கிச் சூட்டுச் சம்பவத்தைத் தவிர்த்திருக்கலாம் என நல்லிணக்க ஆணைக்குழுவின் நெருக்கமாக உள்ள ஒருவர் கூறியுள்ளார் என கொழும்பு ஊடகம் மேலும் தெரிவித்துள்ளது. (6)

தமிழக அரசு மீது விஜயகாந்த் பாய்ச்சல்

தமிழக மக்கள் மாற்றத்தை விரும்பியே அ.தி.மு.க தலைமையிலான கூட்டணியை ஆதரித்தார்கள். தமிழக மக்களுக்கு ஆளும் அ.தி. மு.க அரசு ஏமாற்றத்தையே அளித்தது. தமிழகத்தில் குடும்ப ஆட்சி வேண்டாம் என்று எண்ணி வாக்களித்த மக்கள் தற்போது ஒரு குடும்ப ஆட்சியிடம் சிக்கிக் கொண்டார்கள் என தே.மு.தி.க தலைவர் விஜயகாந்த் தெரிவித்துள்ளார்.

இது தொடர்பில் மேலும் கருத்து தெரிவித்துள்ள அவர் ஆளும் கட்சியான அ.தி.மு.க வினர், தே.மு.தி.கவினரை சீண்டிப்பார்க்கின்றனர்

எங்களைச் சீண்டிப்பார்க்க வேண்டாம் என்று கூறிக்கொள்கிறேன்.

பேருந்துக்கூட்டணம், பால் விலை ஆகியவற்றை உயர்த்திய தமிழக முதல்வர், மத்திய அரசு நிதி தராத தாலேயே பேருந்துக் கூட்டணம் மற்றும் பால் விலைகளை உயர்த்தி யுதாசனாஸ்ஸியிருந்தார். மத்திய அரசு தமிழக அரசுக்கு ஒதுக்கிய நிதி எவ்வளவு என்று மத்திய அமைச்சர் ஜி.கே. வாசன் கூறி இருந்ததை பத்திரிக்கைகளில் படித்தேன். இதையே நானும் சொன்னால் காங்கிரசுக்கு ஆதரவாக பேசுவதாகச் சொல்வார்கள் என்று குறிப்பிட்டுள்ளார். (5)

ஊடகவியலாளர்களுக்கு மோர்வின் சில்வா எச்சரிக்கை

(கொழும்பு)

அவதூறு ஏற்படும் வகையில் தகவல்களை வெளியிடும் ஊடகவியலாளர்கள் சவப்பெட்டி ஒன்றை தயார்படுத்திக் கொள்ள வேண்டுமென மக்கள் தொடர்பு அமைச்சர் மோர்வின் சில்வா எச்சரிக்கை விடுத்துள்ளார்.

கட்டுநாயக்கவில் நடைபெற்ற நிகழ்வு ஒன்றில் உரையாற்றும் போதே அவர் இதனைக் கூறினார்.

தற்போதைய காலச் சூழலில் சில ஊடகவியலாளர்களின் செயற்பாடுகள் எந்தவகையிலும் திருப்தி அளிக்கும் வகையில் அமையவில்லை.

நாட்டின் முக்கிய நபர்களுக்கு அவதூறு ஏற்படும் வகையில் பொய்யான தகவல்களை உருவாக்கி சில ஊடகவியலாளர்கள் செய்திகளை வெளியிட்டுவருகின்றனர்.

டொலர்களைப் பெற்றுக் கொள்ளும் நோக்கில் அரசாங்கத்திற்கு எதிராக தகவல்களை அவர்கள் வெளியிடுகின்றனர்.

எனக்கு எதிராகவும் சிலர் இவ்வாறான சோறு பூசல் நடவடிக்கையில் ஈடுபட்டுள்ளனர். அவற்றுக்கு நான் ஒருபோதும் அஞ்சப் போவதில்லை.



நிலா வெளிச்சத்தில் நரிகளைப் பிடித்த நபர் எனவும், இதனால் நரிகள் யானைகள் நாய்கள் மட்டுமன்றி மயில்களையும் பிடிக்கத் தெரியும் எனவும் அவர் தெரிவித்துள்ளார். (6)

6 ஆயிரம் பேருக்கு ஓய்வூதியம் இல்லை

(கொழும்பு)

அரசு சேவையில் இருந்து ஓய்வு பெற்றுள்ள சுமார் 6 ஆயிரம் பேருக்கு கடந்த 4 மாதங்களாக ஓய்வூதியக் கொடுப்பனவுகள் வழங்கப்படவில்லை என குற்றம் சுமத்தப்

சாயி பாபாவின் அவதார தினம்

(யாழ்ப்பாணம்)

பகவான் ஸ்ரீசத்திய சாயி பாபாவின் 86 ஆவது அவதார தின விழா நாளை மறுதினம் புதன் கிழமை அதிகாலை முதல் மாலை வரை சேர். பொன் இராமநாதன் வீதி திருநெல்வேலியில் அமைந்துள்ள பகவான் ஸ்ரீ சத்திய சாயி சேவா நிலையத்தில் நடைபெறவுள்ளது. (6-9)

வீட்டில் இருந்தவர்களை கட்டிவிட்டு நகைகள், செல்போன்கள் கொள்ளை

அத்தியாடியில் சம்பவம்

(யாழ்ப்பாணம்)

வீட்டில் இருந்தவர்களை கட்டிவிட்டு 10 இலட்சம் பெறுமதியான தங்கநகைகள் மற்றும் 4 செல்போன்கள் கொள்ளையிடப் பட்டுள்ளன.

இச்சம்பவம் நேற்று அதிகாலை ஒருமணியளவில் அத்தியடியில் இடம் பெற்றுள்ளது.

நான்கு பேர் கொண்ட கொள்ளையர் குழு இத்திருட்டு முயற்சியில் ஈடுபட்டதாக பொலிஸில் முறையிடப்பட்டுள்ளது.

அதேயடி அம்பலவாணர் வீதியில் உள்ள மத்தியஸ்தர்சபை உறுப்பினரான ஸ்ரீசக்திவேல் என்பவரது

வீட்டில் இருந்தவர்களை கட்டிவிட்டு நகைகள், செல்போன்கள் கொள்ளை

வீட்டிலேயே இச்சம்பவம் இடம்பெற்றுள்ளது.

முகமூடி அணிந்த நிலையில் கூரிய ஆயுதங்களுடன் சென்ற நான்கு பேர் அடங்கிய கொள்ளையர் குழு வீட்டில் இருந்த தந்தை மற்றும் மகனை கட்டிவைத்து விட்டு தாயாரை ஆயுதங்களை காட்டி 10 இலட்சம் பெறுமதியான நகைகள் மற்றும் நான்கு செல்போன்கள் என்பவற்றை திருடிச் சென்றுள்ளனர்.

இச்சம்பவம் தொடர்பாக யாழ்ப்பாணம் பொலிஸ் நிலையத்தில் முறையிடப்பட்டுள்ளது. (6-4)

ரோயல் லேடி அட்வான்ஸ்ட் கப்ஸ்
Royal Lady Advanced Cabs

திருமண வைபவங்கள், உல்லாசப் பயணங்கள், விமான நிலையம் செல்லுதல் மற்றும் அனைத்துப் பயணத் (கார், வான்) தேவைகளுக்கும் அழைப்புகள்

- ◆ சிகோமீற்றர் அடிப்படையிலான குறைந்த கட்டணம்
- ◆ தொலைபேசி மூலமான அழைப்புகள் ஏற்றுக்கொள்ளப்பட்டு சேவையளிக்கப்படும்
- ◆ திருமண வைபவத்திற்கு விசேட கழிவுகள்
- ◆ நாளாந்த, வாராந்த கட்டண முறைமைகளும் உண்டு
- ◆ நீறுவனங்களின் அழைப்புகளும் ஏற்கப்படும்

◆ 2012 ஜனவரி முதல் பாடசாலை மாணவர்களுக்கான சேவை ஆரம்பம், பதிவுகளை மூசம்பர் 10ஆம் திகதிக்கு முன்னர் மேற்கொள்ளுங்கள்.

இந்த சேவைகள் எம்மிடம் மட்டுமே!
தொடர்புகளுக்கு :-
021 3219307, 077 7700834
e mail: royalladyadecabs@gmail.com
49, கல்லூரி வீதி, நீராடியடி, யாழ்ப்பாணம்.
(யாழ்ப்பாணம், சிந்துக் கல்லூரிக்கு அருகாமையில்) (6-10)

இன்று ஒரு தகவல்

தந்திரம்

இந்த உலகில் எத்தனையோ விதமான மிருகங்கள் இருக்கின்றன! ஒவ்வொன்றிற்கும் ஒவ்வொரு விதமான குணம். இதிலே தந்திரத்திற்குப் பேர் போனது நரி.

மனிதர்கள் கூட சில பேரைப் பார்த்து, "அதோ இருக்கிறாரே அவர் சாமான்ய பேர் வழி! குள்ள நரி! அவரிடம் மிகவும் எச்சரிக்கையாக நடந்து கொள்ளுங்கள்" என்று சொல்வதுண்டு.

அது சரி... நரித்தந்திரம் என்றால், அது எப்படி இருக்கும்! ஒரு காட்டிலே ஒரு நரி இருந்தது. அங்கே ஒரு ஓநாயும் இருந்தது. இவை இரண்டும் நண்பர்கள்.

இந்த இரண்டு பேரில் யாருக்கு என்ன கிடைத்தாலும் அதை பாங்கு போட்டு இரண்டு பேரும் சாப்பிட்டுக்கொள்வார்கள். அப்படி ஒரு ஒப்பந்தம் அவர்களுக்குள்ளே.

ஒருநாள் ஓநாய் வேட்டைக்குப் போனது. சென்ற இடத்தில் இரண்டு முயல் கிடைத்தது. அதை அடித்துக் கொண்டு வந்து, நரியிடம் கொடுத்தது.

இதை நன்றாக சமைத்து வை. நான் போய் ஒரு விருந்தாளியை அழைத்துக் கொண்டு வருகிறேன் என்று சொல்லிவிட்டு அது சென்றது.

அந்தக் காட்டிலே ஒரு வயதான கரடி இருந்தது. அது இரண்டு பேருக்கும் நண்பன். அதை அழைத்துக்கொண்டு வருவதற்குத்தான் ஓநாய் போனது. கரடிதான் அன்றைய தினம் பிரதம விருந்தாளி.

ஓநாய் சென்றவுடன், சமையல் வேலையை ஆரம்பித்து இரண்டு முயலையும் அருமையாக சமையல் செய்து முடித்தது.

கரடியை அழைத்துக் கொண்டு வரச் சென்ற ஓநாய் இன்னமும் திரும்பவில்லை. ஆனால், அதுவரைக்கும் நரியாலே நாக்கைக் கட்டுப்படுத்த முடியவில்லை. எவ்வளவு நேரம்தான் கறியைப் பார்த்துக் கொண்டு உட்கார்ந்திருக்க முடியும்?

அதிலே சிறிதளவு கறியை எடுத்து வாயிலே போட்டுக் கொண்டது. மிகவும் சுவையாக இருந்ததை அறிந்ததுமே 'கிடுகிடு' வென ஒரு முயலைக் காலி செய்தது.

இன்னமும் ஓநாயும் கரடியும் வந்து சேர்ந்தபாடில்லை. மற்றைய முயலும் நரியின் வயிற்றினுள் போனது.

சமையல் செய்த இரண்டு முயலும் காலியானது. அதன்மீது அது யோசனை செய்ய ஆரம்பித்தது. ஓநாய் திரும்பி வந்ததும் 'முயல் எங்கே' என்று கேட்டால், அதற்கு என்ன பதில் சொல்வது?

இப்படி யோசனை செய்து இருக்கும்போது ஓநாய் வேகமாக வந்து சேர்ந்தது.

"இதோ யார்... நமது பிரதம விருந்தாளி கரடியார் மின்னால் வந்து கொண்டிருக்கிறார். நீ அந்த முயலை எடுத்து தட்டில் வை. அதைத் துண்டு போடுவதற்கு நான் கத்தியைத் தீட்டிக்கொண்டு வருகிறேன்" என்று கூறிவிட்டு ஒரு கத்தியுடன் மரத்தடிக்குச் சென்றது.

ஓநாய் கத்தியைத் தீட்டிக் கொண்டிருந்தது. நரி தனது புத்தியைத் தீட்டிக் கொண்டிருந்தது.

இந்த நேரம் பார்த்து அந்த வயதான பெரியவர் அதுதான் கரடியார் வந்து வாசல்படியேறினார். இதை நரி பார்த்தது.

"ஐயோ பாவம்!" என்றது.

"ஏன் அப்படி சொல்லுகிறாய்?" என்று கேட்டது கரடி.

"உனக்கு விடயம் தெரியுமா? இன்று உனது இரண்டு காதுகளையும் வெட்டியெடுத்து அதைப் பொரித்து சாப்பிட வேண்டுமென்பது ஓநாயின் திட்டம்" என்றது நரி.

கரடி பயந்துகொண்டு காதைத் தடவிப் பார்த்துக் கொண்டது. "அப்படியா சொல்லுகிறாய்?" என்று கேட்டது.

"ஆமாம்! அதோ யார் தூரத்திலே அந்த மரத்தடியிலே ஓநாய் கத்தியைத் தீட்டிக் கொண்டிருப்பதைக் காட்டியது நரி.

"சரியான நேரத்திலே என்னைக் காப்பாற்றினாய் மிகவும் நன்றி" என்று சொல்லி விட்டு அந்த கரடி காது இரண்டையும் கையாலே பொத்திக்கொண்டு வேகமாக ஓட ஆரம்பித்தது. நரி அதன்மீது மெதுவாக ஓநாயிடம் வந்தது.

"விடயம் தெரியுமா உனக்கு?" என்றது.

"என்ன" என்று கேட்டது அது.

"அந்தப் பெரிய மனிதன் கரடியார்... இரண்டு முயலையும் தூக்கிக் கொண்டு ஓடுகிறார். இது நியாயமா?" என்று கேட்டது.

ஓநாய் கத்தியுடன் குபீர் என்று எழுந்து நின்றது. அடுத்த நிமிடம் கரடியைத் தூரத்தில்கொண்டு ஓட ஆரம்பித்தது. கரடி திரும்பிப் பார்த்து, ஓநாய் கையிலே கத்தி! காதை மீண்டும் நன்றாக மூடிக்கொண்டு ஓட ஆரம்பித்தது. ஓநாய் விடாது பின் தொடர்ந்தது.

"இரண்டில் ஒன்றை மட்டுமாவது கொடு... ஒன்றை மட்டுமாவது கொடு நாங்கள் சாப்பிடுவதற்கு" என்று கத்திக்கொண்டு ஓடியது. இது காதிலே விழுந்ததும் கரடி இன்னமும் வேகமாகப் ஓடி ஆரம்பித்தது.

நரி, இது இரண்டையும் எப்படி ஓட விட்டது. இதுதான் நரித்தந்திரம்.

மனிதன் மற்றவர்களை இருந்த இடத்திலேயே மூட்டாளாக்கி விடுகிறான். நரியை விட இவன் கெட்டிகாரன்.

தென்காசி கோ சுவாமிநாதன்

அஞ்சல் ஊழியர்களின் போராட்டம்

குறித்து இன்றைய தினமும் பேச்சுவார்த்தை

அஞ்சல் ஊழியர்களின் போராட்டம் தொடர்பில் இன்றைய தினம் மற்றுமொரு பேச்சுவார்த்தை நடைபெறவுள்ளது.

இவ் அமைச்சர் செயலாளர் ஹேம சிறி பெர்ணான்டோ இதனைத் தெரிவித்துள்ளார்.

அஞ்சல் மா அதிபரை நீக்குவது தொடர்பில் தெளிவாக தொழிற்சங்கங்களுக்குக் கூறப்பட்டுள்ளது. அவரை அமைச்சரைதான் நியமித்துள்ளது என குறிப்பிட்ட அவர் இந்த நிலையில் அஞ்சல் மா அதிபரை பதவி நீக்கம் செய்ய அமைச்சரவைக்கே அதிகாரம் காணப்படுகிறது என தெரிவித்துள்ளார்.

இது தொடர்பில் கால அவகாசம் கேட்டுள்ளதாகவும் அவர் குறிப்பிட்டுள்ளார். இதற்கு தொழிற்சங்கங்கள் இணக்கம் வெளியிடும் என எதிர்பார்ப்பதாகவும் அவர் தெரிவித்துள்ளார்.

துள்ளார். இந்தநிலையில் இன்றையதினம் அமைச்சரும் தாமும் தொழிற்சங்க பிரதிநிதிகளை சந்திப்பதாகவும் அவர் கூடிக்காட்டியுள்ளார்.

இதற்கிடையில் அஞ்சல் ஊழியர்கள் சங்கத்தின் இணைப்பாளர் சிந்தக்க பண்டார இது தொடர்பில் கருத்து வெளியிடும் போது, அஞ்சல் ஊழியர்களால் நடத்தப்படும் தொழிற்சங்க போராட்டம் தொடர்ந்து முன்னெடுக்கப்படுகிறது.

இது தொடர்பில் இன்றையதினம் அமைச்சருடன் பேச்சுவார்த்தை ஒன்றை நடத்தவிருப்பதாக அவர் குறிப்பிட்டுள்ளார். இதன்போது இந்த

பிரச்சினைக்கு தீர்வு ஒன்று காணப்படும் என எதிர்பார்ப்பதாகவும் தீர்வு வழங்கப்படும் பட்சத்தில் தொழிற்சங்க நடவடிக்கைகள் நிறைவடையும் எனவும் அவர் தெரிவித்துள்ளார்.

(அ-2)

வங்கி முகாமையாளர் நியமனம்

(நவாலி)

மானிப்பாய் இலங்கை வங்கி முகாமையாளராக ஜி.சகாதேவன் கடந்த 15 ஆம் திகதி முதல் நியமிக்கப்பட்டுள்ளார். இவர் நெல்லியடி இலங்கை வங்கியில் முகாமையாளராக பணி புரிந்தவர் என்பது குறிப்பிடத்தக்கது.

மானிப்பாய் இலங்கை வங்கி முகாமையாளராக கடமை புரிந்த க.இலட்சுமண சர்மா ஓய்வு பெற்றதையடுத்தே இவர் நியமிக்கப்பட்டுள்ளார்.

(அ-3-26)

மென்பந்து துடுப்பாட்ட அரையிறுதிப் போட்டி

(மல்லாவி)

முல்லை.அரச அதிபர் வெற்றிக்கிண்ண மென்பந்து துடுப்பாட்ட அரையிறுதிப்போட்டி நாளை மறுதினம் புதன்கிழமை பி.ப.2 மணிக்கு வித்தியானந்தா கல்லூரி மைதானத்தில் முல்லை.மாவட்ட அரச அதிபர் நா.வேதநாயகன் தலைமையில் நடைபெறவுள்ளது.

இப்போட்டியில் கரைதுறைப்பற்று பிரதேச செயலக உத்தியோகத்தர் அணியும் முல்லை.மாவட்ட பிராந்திய சுகாதார உத்தியோகத்தர் அணியும் மோதவுள்ளன.

மேற்படி போட்டியில் வெற்றியீட்டும் அணியானது இறுதிப் போட்டியில் முல்லை.மாவட்ட வீதி அபிவிருத்தி அதிகாரசபையின் உத்தியோகத்தர் அணியுடன் மோதவுள்ளது.

(அ-3-15)

குடநாடு சந்தைகளில் நேற்றைய விலை விபரம்

மரக்கறி வகைகள்	நெல்லியடி திருநெல்வேலி சாவகச்சேரி		
	குமா	குபா	குபா
கத்தரிக்காய்	80	60	100
உருளைக்கிழங்கு	75	80	75
பச்சையிலகாய்	300	320	300
தக்காளி	120	120	140
மரவள்ளிக்கிழங்கு	25	40	40
கோவா	50	60	60
கரட்	80	120	120
பூசணி	60	60	60
புடோல்	60	40	60
வாழைக்காய்	35	30	40
சின்ன வெங்காயம்	80	60	90
பெரிய வெங்காயம்	65	90	80
பாகற்காய்	150	120	170
வெண்டிக்காய்	25	40	40
கருணைக் கிழங்கு	--	60	100
பயற்றங்காய்	80	50	150
லீக்ஸ்	50	40	60
பீற்றூட்	15	50	30
கறிமீளகாய்	--	160	150
முருங்கைக்காய்	60	90	90
போஞ்சி	--	140	160
கத்தரிதம்புள்ளி	60	40	70
கீரை - 1 பிடி	10	20	20
தேசிக்காய்	180	150	300
தேங்காய் (ஒன்று)	20-30	30	--

இராசி பலன்

21.11.2011

(கார்த்திகை. 05, திங்கட்கிழமை)
சூரிய உதயம் காலை 6.02 மணிக்கு
ஏகாதசி முன்னிரவு 9.41 மணிவரை
உத்தரம் முற்பகல் 10.26 மணிவரை
இராகுகாலம் 7.40-9.10 மணிவரை
சுபநேரம் 12.10-1.40 மணிவரை
முதலாம் கார்த்திகை சோம வாரம்,
ஏகாதசி விரதம்.

மேடம் உடல் நலம் சீராகி உற்சாகத்தோடு பணி புரிவீர்கள், சூழ்நிலைக்கேற்ப குணத்தை மாற்றிக் கொள்வீர்கள், நண்பர்களின் பாராட்டுக் கிடைக்கும், கொடுக்கல்-வாங்கல்கள் பூங்காகும்.

இடம் பாராட்டும் புகழும் கூடும், விடியும் பொழுதே நல்ல செய்திகள் வந்து சேரலாம், அடிப்படை வசதி வாய்ப்புக்களைப் பெருக்கிக் கொள்வீர்கள், பிள்ளைகளால் பெருமை சேரவேண்டிய நாள்.

மிதுனம் தொழில் நலன் கருதி எடுத்த முயற்சி வெற்றி தரும், வெளியூர்த் தொடர்புகள் அதிகரிக்கும், வாகன யோசன்தால் வளம் சாணும் நாள், சுப நிசுஷ்டங்களில் கலந்து கொள்ளும் வாய்ப்புண்டு.

கடகம் ஆதரவு தருபவர்களின் எண்ணிக்கை அதிகரிக்கும், கூட்டு முயற்சி வெற்றி தரும், பொருளாதார நலனில் அக்கறை காட்டுவீர்கள், குடும்பத்தில் மகிழ்ச்சி அதிகரிக்கும்.

சிங்கம் விருத்தினர் வருகையால் விருப்பங்கள் நிறைவேறலாம், தொலைபேசித் தகவல்கள் தொழில் வளர்ச்சிக்கு உறுதுணை புரியும், கொடுத்த வாக்கை காப்பாற்றி மகிழ்வீர்கள், சிறப்பான நாள்.

கன்னி அமைதி வந்து சேர் ஆதிமுலத்தை வழிபட வேண்டிய நாள், வாழ்க்கை முன்னேற்றத்திற்கு உதவிய சிலரைச் சந்திப்பீர்கள், தொழில் முன்னேற்றத்திற்கு குறுக்கீடாக இருந்தவர்கள் விலகுவர்.

துலாம் இன்பங்களை வரவழைக்க இலக்குமி கணவரை வழிபட வேண்டிய நாள், குடும்பத் தேவைகள் பூர்த்தியாகும், மாலை நேரப்பயணத்தால் பணவரவுகள் கிடைக்கலாம், அலைச்சல்கள் சற்று அதிகரிக்கலாம்.

விருச்சிகம் எடுத்த காரியங்களில் எளிதில் வெற்றி கிடைக்கும், தொலைபேசி வழித்தகவல்கள் தொழில் வளர்ச்சிக்கு உறுதுணை புரியும், தொழிலில் வருமானம் கூடும், உறவினர் வருகையால் உள்ளம் மகிழ்வீர்கள்.

தனுசு கௌரவம், அந்தஸ்து உயரும் நாள், வளர்ச்சி ஏற்பட சிலரிடம் ஆலோசனை கேட்பீர்கள், பொது நல ஈடுபாடு அதிகரிக்கும், புதிய பொருட் சேர்க்கையுண்டு, உற்சாகமான நாள்.

மகரம் குறை சொல்லியவர்கள் பாராட்டும் நாள், மனதில் புதிய சிந்தனைகள் தோன்றும், கைமாற்றாக கொடுத்த பணம் திரும்பி வரலாம், வரம் தரும் தெய்வங்களை வழிபடச் செல்ல வேண்டிய நாள்.

கும்பம் சவலைகள் தீர கண்ணனை வழிபட வேண்டிய நாள், குறைவாகப் பேசினாலும் குறை கூறாமல் இருப்பது நல்லது, எதிர்ப்புகளை சந்திக்க நேரிடலாம், பண விரயங்கள் கூடும், உடல் நலனில் அக்கறை எடுக்க வேண்டிய நாள்.

மீனம் நண்பர்கள் வட்டம் விரிவடையும் நாள், நல்லவர்களின் தொடர்புகள் நீடிக்கும், சுப செய்திகள் வந்து சேரலாம், விஷ்ணு வழிபாடு விருப்பங்களை நிறைவேற்றும், செய்தொழிலில் முன்னேற்றம் காணப்படும்.

வெவ்வே

வன்வி தொண்டர் ஆசிரியர்களுக்கு நியமனம் வழங்க உரிய நடவடிக்கை

அமைச்சர் டக்ளஸ் உறுதியளிப்பு

(யாழ்ப்பாணம்)

வன்வித் தொண்டர் ஆசிரியர்களுக்கு அடுத்த வருடம் முற்பகுதியில் நிரந்தர நியமனம் வழங்கப்படும் என பாரம்பரிய கைத் தொழில்கள் மற்றும் சிறுதொழில் முயற்சி அபிவிருத்தி அமைச்சர் கே.என்.டக்ளஸ் தேவானந்தா தெரிவித்துள்ளார்.

வடமாகாண கல்வி அபிவிருத்தி வேலைத் திட்டம் தொடர்பான கலந்துரையாடல் ஒன்று நேற்றுமுன்தினம் யாழ்ப்ப. மாவட்ட செயலக கேட்போர் கூடத்தில் நடைபெற்றது. இதன் போதே அவர் மேற்கண்டவாறு தெரிவித்தார்.

இங்கு அவர் மேலும் தெரிவிக்கையில், வன்வி மாவட்டத்தில் கல்வி வலயங்களின் பாடசாலைகளில் கடமையாற்றி வருகின்ற பொருத்தமான கல்வித் தரம் உள்ள தொண்டர் ஆசிரியர்களுக்கான நிரந்தர நியமனம் வழங்க ஆவண செய்தல் வேண்டும் எனவும் ஆசிரியர் உதவியாளர்களுடைய சம்பளத்தை அதிகரிக்க வேண்டும் எனவும் கல்வி அபிவிருத்தி குழு வேண்டுகோள் விடுத்துள்ளது.

வன்வித் தொண்டர் ஆசிரியர்களைப் பொறுத்தவரை யுத்த காலத்திலும் பாடசாலைகளில் பெரும் சிரமங்களுக்கு மத்தியில் பணி

புரிந்தவர்கள்.

அவர்களுக்கான நிரந்தர நியமனம் வழங்கப்பட வேண்டியது அவசியமான தொன்று.

அடுத்த வருடம் தை, மாசி மாதங்களுக்குள் இவர்களுக்கான நிரந்தர நியமனங்களை வழங்க நடவடிக்கை எடுத்து வருகின்றோம்.

மேலும் ஆசிரிய உதவியாளர்களாக பணிபுரிபவர்களுக்கு மாதாந்த கொடுப்பனவாக 3 ஆயிரம் ரூபா கொடுக்கப்படுகின்றது.

அந்தக் கொடுப்பனவுகளை அதிகரிக்கவும் நடவடிக்கை எடுக்கப்படுமென அவர் மேலும் தெரிவித்தார். (அ-6)

வீதியை புனரமைக்க மக்கள் கோரிக்கை

(சாவகச்சேரி)

மந்துவில் புளியந்திடல் கந்தசுவாமி ஆலய 2 கிலோமீற்றர் வீதி நீண்டகாலமாக புனரமைக்கப்படாமையால் போக்குவரத்துச் செய் முடியாதுள்ளது.

இவ்வீதியானது, குன்றும் குழியுமாக காணப்படுவதனால் வெள்ள நீரானது தேங்கி நின்று விபத்துக்கள் ஏற்படக் கூடிய அவல நிலையும் உள்ளது.

இவ்வீதியால் பல நூற்றுக்கணக்கான பயணிகளும் வாகனங்களும் மற்றும் வயலுக்கு செல்லும் விவசாயிகளும் பயணம் செய்வதை அவதானிக்க முடிகின்றது.

எனவே, உரிய தரப்பினர் இவ் வீதியைப் புனரமைத்து போக்குவரத்திற்கு உதவுமாறு அப்பகுதி மக்களும் பயணிகளும் கோரிக்கை விடுத்துள்ளனர். (அ-3-29)

இளையோரின் துணிவும் நேர்மையும் அவர்களை நன்கு வாழவைக்கும்

வாழ்நாள் பேராசிரியர் பொ.பாலசுந்தரம்பிள்ளை

இருமொழிகளில் ஒருநூல் வெளிவருவது இன்றைய காலத்தின் தேவையை காட்டி நிற்கின்றது என வாழ்நாள் பேராசிரியர் பொ.பாலசுந்தரம்பிள்ளை தெரிவித்துள்ளார்.

விலவ மகாதேவனால் வெளியிடப்பட்ட கல்வி முகாமைத்துவம் சுதந்திர இலங்கையில் நிர்வாக மாற்றம் என்னும் நூல் வெளியீட்டுவிழா அண்மையில் யா/பண்ணாகம் மெய்கண்டான் மகா வித்தியாலயத்தில் நடைபெற்றது.

இதில் கலந்து கொண்டு தலைமையுரையாற்றும் போதே அவர் மேற்கண்டவாறு தெரிவித்தார். அவர் மேலும் தெரிவிக்கையில்,

யாழ்ப்பாணத்தில் கல்வி கற்று மிகத்திறமையான தொழில்வாய்ப்புகளைப் பெற்று சிறப்பாக வெளிநாடுகளில் எமது இளைஞர்கள் வாழ்வதை நான் அண்மையில் வெளிநாடு சென்ற போது கண்டு மகிழ்ந்தேன். எமது இளைய சமூகம் யாழ்ப்பாணத்தில் கல்வி கற்ற மொழி, கணிதம், தொழில்நுட்ப அறிவுகள் நன்கு பயன்படுவதை கண்டு கொண்டேன்.

யாழ்ப்பாணத்தில் வாழும் பெற்றோர்கள்

தங்கள் பிள்ளைக்கு கல்வியை போதிப்பதில் கொடுக்கும் முக்கியத்துவம் வீண் போகவில்லை. இளைஞர்களின் துணிவும் நேர்மையும் நன்கு வாழவைப்பதுடன் அங்குள்ள வர்கள் பாராட்டுவதை கண்டேன்.

இலங்கையில் கல்வி போதிப்பதில் பெரும் சிக்கலான விளைவுகளை ஏற்படுத்தியுள்ளது. பரிட்சை பெறுபேறுகள் குறைவாகவுள்ளன. ஆங்கிலகல்வி பெறுபேறு மிகக் குறைந்துள்ளது. ஆயினும் அன்று கல்வி போதித்த ஆசிரியர்களின் அர்ப்பணிப்பான சேவை எம்மை எல்லாம் மேம்படச் செய்ததை நாம் மறக்க முடியாது.

காலத்தின் தேவையை அறிந்து இன்று வெளியிடப்படும் நூல் இருமொழிகளிலும் (ஆங்கிலத்திலும் தமிழிலும்) வந்திருப்பது காலத்தின் தேவையை காட்டி நிற்பதுடன் ஆசிரியரின் இரு மொழித்திறமையையும் வெளிப்படுத்துகிறது என அவர் மேலும் தெரிவித்தார். (அ)

அதிபர் பதவிகளுக்கான விண்ணப்பங்கோரல்கள்

(யாழ்ப்பாணம்)

வலிகாமம் வலயத்திற்குட்பட்ட யா/பண்ணாகம் மெய்கண்டான் மகா வித்தியாலயம் வகை I சீ, யா/பண்ணாலைக்கட்டுவன் மகா வித்தியாலயம் வகை II, யா/ ஏழாலை புனித இ.சித்தோற்றோ.க.த.க.பாடசாலை வகை III, யா/கலாநிதி தங்கம்மா அப்பாக்குட்டி கனிஷ்ட வித்தியாலயம் வகை III, யா/சங்குவேலி அ.த.க.பாடசாலை வகை III ஆகிய பாடசாலைகளுக்கு அதிபர் பதவி வெற்றிடமாகவுள்ளது.

இப்பதவிகளுக்கு வகை I சீ பாடசாலைக்கு இலங்கை அதிபர் சேவைத்தரம் I, 2-I ஐச்

சேர்ந்தவர்களிடமிருந்தும், வகை II பாடசாலைக்கு இலங்கை அதிபர் சேவை வகுப்பு 2-I, 2-II ஐச் சேர்ந்தவர்களிடமிருந்தும் இலங்கை ஆசிரியர் சேவை தரம் I, 2-I, 2-II ஐச் சேர்ந்தவர்களிடமிருந்தும் வகை III பாடசாலைகளிற்கு இலங்கை அதிபர் சேவைத் தரம் 3 ஐச் சேர்ந்தவர்களிடமிருந்தும் இலங்கை ஆசிரியர் சேவைத்தரம் I, 2-I, 2-II (புட்தாரி ஆசிரியர்) சேர்ந்தவர்களிடமிருந்தும் விண்ணப்பங்கள் கோரப்படுகின்றன

இப் பதவிகளிற்கு வலிகாமம் கல்வி வலயத்தைச் சேர்ந்தவர்களே விண்ணப்பிக்க முடியும். விண்ணப்பிக்க விரும்புவோர் மாதிரி படிவத்தினை வலயக்கல்வி அலுவலகத்தில் பெற்று பூரணப்படுத்தி எதிர்வரும் 28 ஆம் திகதி தீங்கட்கீழமைக்கு முன்னர் உரிய முறைப்படி வலயக்கல்வி அலுவலகத்திற்கு அனுப்பி வைக்குமாறு வலிகாமம் வலயக்கல்விப் பணிப்பாளர் ஆ.ராஜேந்திரன் அறிவித்துள்ளார். (அ)



கல்வித் திணைக்களம் உள்ளிட்ட

பாடசாலைகளில் உள்ள வெற்றிடங்களை நிரப்ப நடவடிக்கை எடுக்கப்பட வேண்டும்

(யாழ்ப்பாணம்)

வடமாகாணத்தில் கல்வித் திணைக்களம் மற்றும் பாடசாலைகளில் உள்ள வெற்றிடங்களை நிரப்ப நடவடிக்கை எடுக்கப்படவேண்டும் என கல்வி அபிவிருத்திக்குழுவினால் வேண்டுகோள் விடுக்கப்பட்டுள்ளது.

யாழ்ப்ப. மாவட்ட செயலக கேட்போர் கூடத்தில் வடமாகாண கல்வி அபிவிருத்தி வேலைத் திட்டம் தொடர்பான கலந்துரையாடல் நேற்று முன்தினம் நடைபெற்றது. இதில் கல்வி அபி

விருத்திக்குழுவினால் முன்வைக்கப்பட்ட அறிக்கையில் மேற்கண்டவாறு குறிப்பிடப்பட்டிருந்தது.

அவ்வறிக்கையில் மேலும் குறிப்பிடப்பட்டிருந்தவை வருமாறு,

கடந்த பல மாதங்களாக யாழ்ப்பாணம், கிளிநொச்சி, துணுக்காய், மன்னார், முல்லைத்தீவு ஆகிய கல்வி வலயங்கள் நிரந்தர கல்விப் பணிப்பாளர்கள் இன்றி செயற்பட்டு வருகின்றன. தற்காலிகமாகக் கடமையாற்றும் வலயக் கல்விப் பணிப்பாளர்களின் தீர்க்கமான முடிவுகள் எதனையும் எடுத்து செயற்பட முடியாதவர்களாக உள்ளனர். மேலும் வலயக் கல்விப் பணிமனைகளில் மிக முக்கியமான பணியாட்கள் நியமிக்கப்படவில்லை.

மாகாணக் கல்வித் திணைக்களம், வவுனியா தெற்கு, முல்லைத்தீவு, மடு, மன்னார், கிளிநொச்சி ஆகிய வலயங்களில் கணக்காளர் இன்றி தற்காலிகமாக நிகழ்ச்சித்திட்ட உதவியாளர்களை நியமிக்க மாகாண பொதுச் சேவை அமைச்சினால் நடவடிக்கை எடுக்கப்

பட்டுள்ளது.

அத்துடன் மாகாணக் கல்வித்திணைக்களம், யாழ்ப்பாணம், (05 வலயங்கள், 430 பாடசாலை) மன்னார், வவுனியா, கிளிநொச்சி ஆகிய மாவட்டங்களில் பொறியியலாளர்கள் நியமிக்கப்பட்டவில்லை.

அத்தோடு வடமாகாண கல்விமைச்சு, முல்லைத்தீவு வலயம், துணுக்காய் வலயம் ஆகிய இடங்களிலும் நிர்வாக அதிகாரிகள் நியமிக்கப்படவில்லை எனக் குறிப்பிடப்பட்டுள்ளது;

இக்கலந்துரையாடலில் பாரம்பரிய கைத் தொழில்கள் மற்றும் சிறுதொழில் முயற்சி அபிவிருத்தி அமைச்சர் கே.என்.டக்ளஸ் தேவானந்தா, வடமாகாண ஆளுநர் மேஜர் ஜெனரல் ஜி.ஏ.சுந்திரசிரி, வடமாகாண கல்வி அமைச்சின் செயலாளர் எஸ். இளங்கோவன், யாழ்ப்ப. மாநகர சபை முதல்வர் யோகேஸ்வரி பற்குணராசா, மாகாண கல்விப் பணிப்பாளர் ப.விக்னேஸ்வரன், பாராளுமன்ற உறுப்பினர்கள் சில்வேஸ்திரி அலெனரின், முருகேசு சந்திரகுமார் ஆகியோர் கலந்து கொண்டனர். (அ-6-3)

கால்நடைகளை கட்டுப்படுத்த விவசாயிகள் கோரிக்கை

வடமராட்சி கிழக்கில் கட்டாக்காலி கால்நடைகளால் பயிர்ச்செய்கைகள் பாதிப்படைந்து வருவதாக அப்பகுதி விவசாயிகள் விசனம் தெரிவித்துள்ளனர்.

தற்போது வடமராட்சி கிழக்கில் நெற்செய்கைக்காலம் ஆரம்பிக்கப்பட்டுள்ளது. இதனால் பல ஏக்கர் விளைநிலப்பரப்பில் நெற்செய்கை மேற்கொள்ளப்பட்டு வருகின்றது.

ஆயினும் கால்நடைகளை கட்டுப்படுத்தாது விடுவதால் பயிர்ச்செய்கைகள் அழிந்து வருவதாக தெரிவிக்கப்படுகின்றது.

எனவே சம்பந்தப்பட்டவர்கள் இவ்விடயத்தில் உடனடியாக நடவடிக்கை எடுக்க வேண்டுமென அப்பகுதி விவசாயிகள் கோரிக்கை விடுத்துள்ளனர். (அ-3)

வீதிபுனரமைப்பு செய்த சில ஒப்பந்தகாரர்களுக்கு இதுவரை மாதாந்த கொடுப்பனவு வழங்கப்படவில்லை

(பருத்தித்துறை)

யாழ்ப்பாணம் உள்ளூராட்சித்திணைக்களத்தின் கீழ், வீதிகள் புனரமைப்புச் செய்த சில ஒப்பந்தகாரர்களுக்கு பல மாதங்களாக கொடுப்பனவு வழங்கப்படவில்லையென ஒப்பந்தகாரர்கள் கவலை தெரிவித்துள்ளனர்.

இவ் ஒப்பந்தகாரர்கள் தமக்குரிய வீதி வேலைகளை முடித்து நான்கு மாதங்களாகியும் கொடுப்பனவு வழங்கப்படவில்லையென தெரிவிக்கப்பட்டுள்ளது.

இவர்கள் தமது கொடுப்பனவுகளை விரைவாக வழங்க நடவடிக்கை எடுக்க வேண்டுமென கோரிக்கை விடுத்துள்ளனர். (அ-3-10)

வடமாகாணத்தில் கல்வி அபிவிருத்திக்கென இவ்வருடம் 2 ஆயிரம் மில்லியன் ரூபா கிடைத்தது

கல்வி அபிவிருத்திக் குழுவின் அறிக்கையில் தகவல்

(யாழ்ப்பாணம்)
வட மாகாணத்தின் கல்வி அபிவிருத்திக்கு இந்த வருடத்தில் 2 ஆயிரம் மில்லியன் ரூபா கிடைத்துள்ளதாக வடமாகாண கல்வி அபிவிருத்தி வேலைத்திட்ட கலந்துரையாடலின் போது சமர்ப்பிக்கப்பட்ட அறிக்கையில் குறிப்பிடப்பட்டுள்ளது.
யாழ்ப்பாணம் செயலக கேட் போர் கூடத்தில் நேற்று முன்தினம் பாரம்பரிய கைத்தொழில்கள் மற்றும் சிறுதொழில் முயற்சி அபிவிருத்தி அமைச்சர் கே.என்.டக்ளஸ் தேவானந்தா, வடமாகாண ஆளுநர் மேஜர் ஜெனரல் ஜி.ஏ.சந்திரசிரி ஆகியோரின் இணைத்தலைமையில் இந்தக் கலந்துரையாடல் நடைபெற்றது.
சமர்ப்பிக்கப்பட்ட அறிக்கையில் மேலும் குறிப்பிடப்பட்டுள்ளதாவது, வடமாகாணக் கல்விப்புல அபிவிருத்திக்கென மூன்று வகையில் நிதிகள் கிடைக்கின்றன. அரசு நிதி ஒதுக்கீடு, விசேட செயற்றிட்ட நிதிகள், அரசு சார்பற்ற நிறுவன நிதிகள். இவை எதிர்காலத்தில் எவ்வகையில் பகிர்ந்தளிக்கப்பட வேண்டும் என்பது தீர்மானிக்கப்படுகின்றது.
பாடசாலைகளின் மாணவர் தொகைக்கு ஏற்ப அங்குள்ள கட்டிட இடப்பரப்பின் அளவின் போதும்

தன்மை, பௌதீக வளங்களின் தேவை, உபகரணங்களின் தேவை என்பன மதிப்பீடு செய்யப்படுதல் வேண்டும்.
மேலும் வடமாகாணத்தின் கல்வி அமைச்சு மாகாணக்கல்வித்திணைக்களம், வலயக்கல்வித்திணைக்களங்கள், கோட்டங்கள் என்பன நிரந்தரமானதும் வசதியான நிர்வாகத்திற்கு உரியதுமான கட்டிட வசதிகளோ ஏனைய உபகரண வசதிகளோ இல்லாத நிலை உள்ளது. எனவே, இவ்வாறான இடங்களில் கட்டடங்கள் அமைக்க வழி காணப்பட வேண்டும்.
அத்தோடு வடமாகாணத்தின் பாடசாலைகளில் விடுதிகள் தேவைப்படும் என அடையாளம் காணப்படும் பாடசாலைகளுக்கு விடுதி வசதிகள் செய்து கொடுக்கப்பட வேண்டும்.
குறிப்பாக வன்னி வலயப் பாடசாலைகளுக்கு இதில் முன்னுரிமை அளிக்கப்பட வேண்டும். இதன் மூலம் ஆசிரியர்கள் அப் பிரதேசப் பாடசாலைகளுக்கு சென்று பணிபுரிவதை உணக்கப்படுத்த முடியும்.
இதுதவிர இனங்காணப்பட்ட பாடசாலைகளில் மாணவர்களுக்கான விடுதிகளை அமைப்பதன் மூலம் கட்டிட பிரதேச மாணவர்கள் தரமான கல்வியைப் பெறமுடியும்.
மேலும் வடமாகாணப் பாடசா

லைகளில் உள்ள கட்டடங்களில் திருத்த வேலைகளுக்கு போதிய நிதி ஒதுக்கப்பட வேண்டும். அத்தோடு மாணவர்களுக்கான பொதுப் பரீட்சைகள் நடைபெறவுள்ள காலங்களில் ஒரு மாதத்திற்கு முன்னரும் பரீட்சைகள் நடைபெற்றுக் கொண்டிருக்கும் காலங்களில் கோவில்களில் ஒலிபெருக்கிப் பாவனையானது சுற்றாடலில் உள்ள வீடுகளில் கல்வி கற்றுக் கொண்டிருக்கும் மாணவர்களுக்கு இடையூறு ஏற்படுத்தாதிருக்க நடவடிக்கை எடுத்தல் வேண்டும்.
இதுதவிர வடமாகாணத்தின் சகல கல்விநிறுவனங்களும் அந்நவையுழிநடத்தும் சகல அதிகாரிகளும் அரசாங்க நிதி மற்றும் நிர்வாக சுற்றுநிருபங்களை நடைமுறைப்படுத்த வேண்டும்.
நிதி நிர்வாக சுற்றுநிருபங்களை சகல ஆசிரியர்களுக்கும் பார்வையிட வைப்பதுடன் முதல் ஒப்பம் பெறப்பட்டு கோவைப்படுத்தப்பட்டிருந்தல் வேண்டும்.
கல்வி அமைச்சின் சுற்றுநிருபத்துக்கு விரோதமாக பாடசாலை மாணவர்களை அனுமதிப்பதற்கு நன்கொடை, உதவித்தொகை, அன்பளிப்பு என பல்வேறு வழிகளில் மாணவர் அனுமதிக்காக பணத்தை வசூலிப்பது உடனடியாக நிறுத்தப்

பட வேண்டும்.
பணம் வசூலிப்பது உறுதிப்படுத்தப்பட்டால் ஒழுக்காற்று நடவடிக்கை எடுக்கப்படல் வேண்டும். இந்த விடயம் கடந்த 5 ஆம் திகதி நடைபெற்ற கல்வி அபிவிருத்திக் குழுக்கூட்டத்தில் ஏகமனதாக தீர்மானிக்கப்பட்டது.
மேலும் அரசாங்க சுற்றுநிருபத்திற்கு அமையப் பாடசாலைகளின் பழைய மாணவர் சங்கங்களின் நிதிச் செயற்பாடுகள் அமைய வேண்டும்.
இதை அடுத்த வருடம் முதலாம் மாதம், முதலாம் திகதி சகல பாடசாலைகளும் கடைப்பிடிக்க ஆவன செய்யப்பட வேண்டும். அதிபரின் வகை கூறல் மிக முக்கியம் பெறுகின்றது.

அத்தோடு வடமாகாண கல்வி அமைச்சின் செயலாளராக கடமை யாற்றும் எல்.இளங்கோவன் வடமாகாண ஆளுநரின் செயலாளராகவும் பணிபுரிந்து வருவதனால் வடமாகாண கல்வி அமைச்சின் செயலாளராக வேறு ஒருவர் நியமிக்கப்பட வேண்டும்.
ஏனெனில், வடமாகாணத்தின் ஆயிரத்து 44 பாடசாலைகளையும் அங்கு கடமையாற்றும் 14 ஆயிரத்து 400 இற்கு மேற்பட்ட ஆசிரியர்களையும் 2 இலட்சத்து 54 ஆயிரத்து 680 மாணவர்களையும் நிர்வகிக்கும் பொறுப்பு கல்வி அமைச்சின் செயலாளரையே சாரும். எனவே இது தொடர்பாக உரிய நடவடிக்கை எடுக்கப்பட வேண்டும்.
இவ்வாறான பல விடயங்கள் அந்த அறிக்கையில் குறிப்பிடப்பட்டிருந்தது. (அ-6)

இலங்கைக்கு பாதிப்பை ஏற்படுத்தும் உள்ளடக்கத்தை கூகுள் நீக்கியது

இலங்கைக்கு பாதிப்பை ஏற்படுத்தும் இணைய உள்ளடக்கத்தை இலங்கையின் வேண்டுகோளின் பேரில் கூகுள் நீக்கியுள்ளது. இப்படியான கோரிக்கையொன்று விடுவிக்கப்பட்டதாகவும் அதற்கு தாம் இணங்கியதாகவும் கூகுள் அறிவித்துள்ளது.
வேறு தொழில்நுட்ப தொடர்பால் நிறுவனங்களைப் போல் சிரமமாக இலங்கை அரசு காரியாலயங்களிலிருந்தும் உலகிலுள்ள நீதிமன்றங்களிலிருந்தும் தமது இணையத்திலிருந்து உள்ளடக்கங்களை

நீக்குமாறு கோரிக்கைகள் விடப்படுகின்றன.
சில உள்ளடக்கங்கள் அவதூறு ஏற்படுத்துவதாகவும் சில உள்ளடங்கு சட்டங்களை மீறுவதாகவும் சில பாலியல் மற்றும் வெறுப்புணர்ச்சியை வெளிப்படுத்துவதாலும் உள்ளடக்கங்கள் நீக்கப்படுகின்றன.
நாட்டுக்கு நாடு இச்சட்ட விதிகள் வேறுபட்டு காணப்படுகின்றன. இலங்கை அரசின் கோரிக்கையின் பேரில் கூகுள் தமது உள்ளடக்கங்களை அகற்றியது. (அ-2)

பொதுமக்கள் வைத்திருந்த 3,440 ஆயுதங்கள் ஒப்படைக்கப்பட்டன

(கொழும்பு)
கிழக்கு மாகாணத்தில் பொதுமக்கள் வைத்திருந்த 3 ஆயிரத்து 440 ஆயுதங்கள் பொலிஸாரிடம் ஒப்படைக்கப்பட்டுள்ளது.
பொதுமக்களிடம் உள்ள ஆயுதங்களை உடனடியாக ஒப்படைக்குமாறு பொலிஸார் விடுத்த உத்தரவிற்கு அமைய இவ்வாறு ஆயுதங்கள் ஒப்படைக்கப்பட்டுள்ளன.

அம்பாறை, கந்தளாய், திருகோணமலை போன்ற பிரதேசங்களைச் சேர்ந்த பொதுமக்கள் வசமிருந்த ஆயுதங்களே இவ்வாறு ஒப்படைக்கப்பட்டுள்ளன. ஆயுதங்களை பொறுப்பேற்றுக் கொள்ளும் நடவடிக்கைகள் அடுத்த வாரத்துடன் முடிவடைவதாக பொலிஸார் அறிவித்துள்ளனர்.
அதன் பின்னர் மாகாணத்தில்

காணப்படும் சட்டவிரோத ஆயுதங்களை கண்டுபிடிக்கும் நோக்கில் பாரியளவிலான தேடுதல் வேட்டைகள் முன்னெடுக்கப்படும் என அவர்கள் அறிவித்துள்ளனர்.
ஒப்படைக்கப்பட்ட ஆயுதங்களில் அதிகமானவை எல்லைப்பற்றி சிங்கள கிராமங்களின் பாதுகாப்பிற்காக பொதுமக்களுக்கு வழங்கப்பட்டவை என தெரிவிக்கப்படுகிறது. (அ-2)

தமிழ் மக்களின் பிரச்சினைகளை த.தே.கூ.இனங்காண்பது சந்தேகம்




(கொழும்பு)
தமிழ்த் தேசியக்கூட்டமைப்பு பிரச்சினைகளை உரியமுறையில் இனங்காணும் என்பதை எதிர்பார்க்க முடியாது என்று இலங்கையின் இராணுவத்தளபதி தெரிவித்துள்ளார்.
இராணுவத்தளபதி ஜெகத் ஜெயசூரிய தம்மை சந்தித்த பிரான்சின் தூதுவரிடம் இந்தக் கருத்தை வெளிப்படுத்தியுள்ளார்.

இராணுவத்தளபதி தெரிவிப்பு

தமிழ்த் தேசியக்கூட்டமைப்பு தமிழ் விடுதலைப்புலிகளின் ஆதரவு கட்சியாகும். எனவே அதன் கருத்துக்கள், கோரிக்கைகள் தமிழ் விடுதலைப்புலிகளை மையப்படுத்தியே அமைந்திருக்கும் என்று இராணுவத்தளபதி தெரிவித்துள்ளார்.
வடக்கு, கிழக்கில் இராணுவமயம் விலக்கிக்கொள்ளப்பட வேண்டும் என்று கூட்டமைப்பினர் அமெரிக்கா உட்பட்ட நாடுகளுக்கான தமது விஜயத்தின் போது விடுத்த கோரிக்கை தொடர்பாகவே ஜெகத் ஜெயசூரிய இந்த கருத்தை தெரிவித்துள்ளார்.
இராணுவம் வடக்கு, கிழக்கில் கைவிடப்பட்ட பாடசாலைகளிலேயே முகாமிட்டுள்ளதாக சுட்டிக்காட்டியுள்ளார்.
இராணுவம் அரசியல் நடவடிக்கைகளில் ஈடுபடுகிறது என்ற குற்றச்சாட்டுக்கு பதிலளித்துள்ள ஜெயசூரிய, அரசியல்வாதிகளுக்கு பாதுகாப்பளிக்கும் கடமையை இராணுவம் கொண்டிருக்கிறது என்று குறிப்பிட்டுள்ளார்.
இதேவேளை, யாழில் 150 இற்கும் மேற்பட்ட பொதுமக்களின் வீடுகளில் மட்டுமே இராணுவம் முகாமிட்டுள்ளதாகவும் அவை படிப்படியாக உரிமையாளர்களிடம் கையளிக்கப்படும் என்றும் யாழ்ப்பாணம் இராணுவ கட்டளைத்தளபதி மஹிந்த ஹத்துருசிங்க அண்மையில் தெரிவித்திருந்தமை இங்கு சுட்டிக்காட்டப்பட்டது. (அ-2)

அகவை 60 இல் வாழ்த்துகின்றோம்

திரு. சபாரத்தினம் அருந்தவரத்தினம்




(ஆசிரிய ஆலோசகர் விஞ்ஞானம்)
20 வருடங்கள் ஆசிரிய ஆலோசகராகக் கடமையாற்றி ஆசிரியர்கள் மற்றும் மாணவர்களின் விஞ்ஞானப் பண்பாட்டிற்காக அரும்பணியாற்றி ஒவ்வொருவரும் திரு சபாரத்தினம் அருந்தவரத்தினம் (ஆசிரிய ஆலோசகர் - விஞ்ஞானம்) அவர்களின் விஞ்ஞானப்பணி தொடரவும் அவர்களின் ஒவ்வொருவரும் சிறப்பாக அமையவும் வாழ்த்துகின்றோம்.
(6816)

விஞ்ஞான ஆசிரியர் கழகம், யாழ்ப்பாணம்

உவகையோடு உளமார் வாழ்த்துகின்றோம்

உயர்திரு. சுப்பிரமணியம் ரவீந்திரன்
அவர்கள் 16.11.2011 அன்று கிளிநொச்சி மாவட்ட நிதியத் துறை உயர்திரு. டி.சிவசுமார் அவர்கள் முன்னிலையில் சமர்ப்பான நிதிவானாக சத்தியப் பிரமாணம் செய்து தமது பதவியைப் பொறுப்பேற்றுக் கொண்ட எழுந்த யாடசாலை முதல்வரை உளமார் பாராட்டி அவரது பணி சிறப்பாக உவகையோடு வாழ்த்துகின்றோம்.
வாழ்த்துவோர்: ஆசிரியர் சமூகம், கிளி/நாகேந்திர வித்தியாசம், புழுவும்பொக்கணை.
(6820)



துமிந்தவை கைது செய்வதற்கு எவ்வித நடவடிக்கையுமில்லை

ஆங்கில உடகம் தகவல்

(கொழும்பு)

முன்னாள் நாடாளுமன்ற உறுப்பினர் பாரத லக்ஷ்மன் பிரேமச்சந்திர கொலை தொடர்பில் நீதிமன்றினால் கைது உத்தரவு பிறப்பிக்கப்பட்டுள்ள நாடாளுமன்ற உறுப்பினர் துமிந்த சில்வாவை கைது செய்ய எவ்வித நடவடிக்கைகளும் எடுக்கப்படவில்லை என்று இலங்கையின் ஆங்கில செய்தித்தாள்கள் சுட்டிக்காட்டியுள்ளன.

பாரத லக்ஷ்மன் பிரேமச்சந்திர கடந்த ஒக்டோபர் 8 ஆம் திகதி மூலேரியாவில் வைத்து கொலை செய்யப்பட்டார்.

இப்புகொலை தொடர்பில் சந்தேகநப

ரான துமிந்த சில்வா தற்போது சிங்கப்பூரில் சிகிச்சை பெற்று வருகிறார்.

இந்தநிலையில் அவரை கைது செய்ய இன்டர்போலின் உதவியை இதுவரை இலங்கையின் பொலிஸார் நாடவில்லை என்று செய்தித்தாள்கள் தெரிவித்துள்ளன.

கடந்த 15 ஆம் திகதி நடைபெற்ற இந்தக் கொலை தொடர்பான விசாரணையின் போது துமிந்த சில்வாவை கைது செய்ய வேண்டும் என்று நீதிமன்றம் உத்தரவிட்டிருந்தது.

அத்துடன் இச்சம்பவம் தொடர்பான விசாரணை எதிர்வரும் 29 ஆம் திகதிக்கு ஒத்திவைக்கப்பட்டுள்ளது. (அ-2)

உணவு பொதியிடல் குறித்து முறைப்பாடு செய்யமுடியும்

சுகாதார அமைச்சு தெரிவிப்பு

உணவு வகைகளை பொதியிடுவதற்காக தரமான உறைகள் பயன்படுத்தப்படாமை மற்றும் பாதுகாப்பற்ற உறைகளை பயன்படுத்தப்படுகின்றமை தொடர்பில் முறைப்பாடு செய்ய முடியும் என சுகாதார அமைச்சு குறிப்பிட்டுள்ளது.

இத்தகைய உணவு வகைகள் பற்றிய முறைப்பாடுகளை சுகாதார அமைச்சின் உணவுக் கட்டுப்பாட்டு பிரிவிடம் முன்வைக்குமாறு மக்களிடம் வேண்டுகோள் விடுக்கப்பட்டுள்ளது.

இந்த முறைப்பாடுகளை செய்வதற்கு ஏதுவாக விசேட தொலைபேசி இலக்கம் ஒன்றை அறிமுகப்படுத்தியுள்ளதாக சுகாதார அமைச்சின் சுற்றாடல் மற்றும் தொழில்சார் சுகாதாரம் தொடர்பான பணிப்பாளர் ஆனந்த ஜயலால் தெரிவித்துள்ளார்.

இதற்கமைய 0112368727 என்ற இலக்கத்துடன் தொடர்பினை ஏற்படுத்துவதன் மூலம் பொதுமக்கள் தமது முறைப்பாடுகளை முன்வைக்கமுடியுமென அவர் குறிப்பிட்டுள்ளார். (அ-2)

இலங்கையை சேர்ந்த நபர் அமெரிக்காவில் கொலை

(கொழும்பு)

அமெரிக்க புருக்லினில் உள்ள வீடியோ வர்த்தக நிலையம் ஒன்றில் பணியாற்றி வந்த இலங்கையைச் சேர்ந்த ஒருவர் நேற்று முன்தினம் கொல்லப்பட்டதாக பொலிஸார் தெரிவித்துள்ளனர்.

அங்கு இடம்பெற்ற கொள்ளைச் சம்பவம் ஒன்றின் போது அவர் கொலை செய்யப்பட்டதாக ஆரம்ப விசாரணைகள் மூலம் தெரிய வந்துள்ளது.

கொலையாளி வர்த்தக நிலையத்தில் இருந்து பல பொருட்களை பொதி செய்வதை அவதானித்ததாக பொலிஸாருக்கு தெரிவித்திருந்த ஒருவர் தனது பெயரை வெளி

ப்படுத்த வேண்டாம் என குறிப்பிட்டுள்ளார்.

சந்தேகநபர் பணம் வைக்கப்பட்டிருந்த பாதுகாப்பு பெட்டகத்தை திறக்க முயன்ற போதிலும் அது பலனளிக்காததன் காரணமாக அவர் அந்த இடத்தை விட்டு அகன்று சென்றுள்ளார்.

கொலை செய்யப்பட்டவருக்கும் சந்தேக நபருக்கும் இடையே வாக்குவாதம் ஒன்று இடம்பெற்றதாகவும் அதன் பின்னரே இந்த கொலை இடம்பெற்றுள்ளதாக சுட்டிக்காட்டப்பட்டுள்ளது.

மரணமானவர் 54 வயதான நிமல ரந்துனு என அடையாளம் காணப்பட்டுள்ளார். (அ-2)

சிறந்த மனிதவளமே தமிழ் சமூகம் வெற்றியடைய காரணம்

கலாநிதி சுக்ரி தெரிவிப்பு

தமிழ்ச் சமூகம் இந்த நாட்டின் விகிதாசார கணக்கின்படி சிறுபான்மையினராக உள்ள போதிலும் மனிதவளம் மிக்கவர்களாக கொண்டிருந்தால் அவர்கள் நாட்டை விட்டு வெளியேறி வெளிநாடுகள் சென்று சுகல துறைகளிலும் முன்னேற்றம் கண்டுகொண்டிருக்கிறார்கள். இதனை ஏனைய சிறுபான்மையினரும் எண்ணிப்பார்க்க வேண்டும் என ஜாமியா நவீ மியா கலாபீடப் பணிப்பாளர் கலாநிதி எம்.எ. எம்.சுக்ரி கூறினார்.

அண்மையில் திக்குவெல்லை மின்ஹாஜ் தேசிய கல்லூரியில் புதியதீன் மஹமூத் ஞாபகார்த்த மண்டபத்தில் இடம்பெற்ற கல்விமான் களின் கூட்டத்தில் உரையாற்றும் போதே அவர் மேற்கண்டவாறு கூறினார்.

மேலும் அவர் தனது உரையில் கூறிய தாவது.

ஒரு சமூகம் ஒற்றுமைப்பட்டால்தான் அந்த சமூகம் முன்னேறும். அப்போதுதான் கல்வி, பொருளாதாரம் உட்பட சுகல துறைகளும் முன்னேற்றமடையும்.

எதையும் அழித்துவிடலாம், கல்வியை எவராலும் அழித்துவிட முடியாது. மனித வளங்களை ஒழித்துவிட முடியாது. இதனை நாம் ஒவ்வொருவரும் மனதில் பதித்துக்கொள்ள வேண்டும்.

அனைத்துக்கும் சமூக ஒற்றுமையே மையமாகும். கடந்த காலங்களில் திக்குவெல்லை மக்களிடையே இருந்த ஒற்றுமையின்மீது இப்போது களையப்பட்டு உலகின் நலம் பேணும் நற்செயல்களை வளர்த்தெடுக்க மக்கள் ஒன்றுதிரண்டு முன்வந்துள்ளமை கண்டு பெரும் மகிழ்ச்சி அடைகின்றேன் என அவர் கூறினார். (அ-2)

மிருகக்காட்சிச்சாலைக்கு மேலும் சில மிருகங்கள்

மிருகக்காட்சிச்சாலை பணிப்பாளர்

(கொழும்பு)

வெளிநாடுகளிலிருந்து தெஹிவளை மிருகக்காட்சிச்சாலைக்கு ஆபிரிக்க யானையொன்றும் இரண்டு ஆண் ஒட்டகச் சிவிங்கிகளும் நீர்யானைகள் மற்றும் பென்குவின்சு ஆகியன கொண்டுவரப்பட்டுள்ளதாக மிருகக்காட்சிச்சாலைகள் திணைக்களப் பணிப்பாளர் பாஸ்வர சேனாங்க தெரிவித்துள்ளார்.

மக்களை அதிகளவில் கவர்ந்துள்ள தெஹிவளை மிருகக்காட்சிச்சாலையை அபிவிருத்தி செய்வதற்கான நடவடிக்கையும் தற்போது

மேற்கொள்ளப்படுவதாக தெரிவிக்கப்படுகிறது.

மிருகக்காட்சிச்சாலையில் உள்ள உள்ளக வீதிக்கட்டமைப்பை நவீனமயப்படுத்தவும் விசேட தேவையுடைய நபர்கள் இலகுவாக பயணிக்கக்கூடிய வகையில் வசதிகளை ஏற்படுத்தவும் தீர்மானிக்கப்பட்டுள்ளது.

மிருகக்காட்சிச்சாலையின் உணவகங்கள் மற்றும் கழிவறை கட்டமைப்பின் நிர்மாணப் பணிகள் ஏற்கனவே ஆரம்பிக்கப்பட்டுள்ளதாகவும் அவர் மேலும் தெரிவித்துள்ளார். (அ-2)

இனந்தெரியாதவர்களால் ரி56 ரக துப்பாக்கி பறிப்பு

(கொழும்பு)

அம்பாந்தோட்டை மாவட்டத்தின் மித்தெனிய நகரில் ரோந்து நடவடிக்கையில் ஈடுபட்டிருந்த பொலிஸ் காண்ஸ்டபிள் ஒருவரின் ரி 56 ரக துப்பாக்கியை மோட்டார் சைக்கிளில் வந்த இனந்தெரியாத நபர்கள் இருவர் பறித்துச் சென்றுள்ளனர்.

இச்சம்பவ வேளையில் மேற்படி காண்ஸ்டபிள் மற்ஹொரு காண்ஸ்டபிள் சகிதம் ரோந்து நடவடிக்கைக்காக நடந்து சென்று காண்ஸ்டபிள் ஒருவரின் பொலிஸார் தெரிவித்தனர்.

கொள்ளையர்களை கைது செய்வதற்காக தங்காலை பொலிஸ் அத்தியட்சகர் சி.ஏ. வீதிசிங்கவின் பணிப்புரையின் பேரில் விசேட பொலிஸ் குழுவொன்று நியமிக்கப்பட்டுள்ளது. (அ-2)

சுவீகரிப்பு சட்டமூலத்திற்கெதிராக ஆர்ப்பாட்டத்தை முன்னெடுப்போம்

ரணில் சூளுரை

நிறுவன சுவீகரிப்பு சட்டமூலம் உள்ளிட்ட பல்வேறு விடயங்களுக்கு எதிராக நடவடிக்கை எடுக்க ஐக்கிய தேசியக் கட்சி தயாராகியுள்ளதாக கட்சியின் தலைவர் ரணில் விக்ரமசிங்க தெரிவித்துள்ளார்.

தெமட்டகொட சந்தியில் இடம்பெற்ற மக்கள் சந்திப்பு ஒன்றின் போது அவர் மேற்கண்டவாறு தெரிவித்துள்ளார்.

மக்களின் ஆர்ப்பாட்டங்களுக்கு ஐக்கிய தேசியக் கட்சி மாத்திரமே தலைமைத்துவம்

வழங்கும் எனவும் அவர் சுட்டிக்காட்டியுள்ளார். அரசாங்கத்துக்கு எதிராக கொழும்பில் ஆர்ப்பாட்டத்தை நடத்துவதற்கான ஏற்பாடுகளை மேற்கொண்டுள்ளதாகவும் அதற்கான தினம் ஒன்றை தீர்மானிக்க ஆலோசித்து வருவதாகவும் அவர் தெரிவித்துள்ளார்.

திகதி தீர்மானித்ததன் பின்னர் அரசாங்கத்திற்கு எதிராக பாரிய ஆர்ப்பாட்டம் ஒன்றை முன்னெடுக்கவிருப்பதாகவும் அவர் குறிப்பிட்டுள்ளார். (அ-2)

வீதியைப்புனரமைக்க மக்கள் கோரிக்கை

(மல்லாவி)

புதுக்குடியிருப்பு பிரதேச சபைக்குரிய மாங்குளம் கிராமசேவகர் பிரிவில் புதிய காலனி மக்கள் குடியிருப்பு உடாக 99 -முல்லைத்தீவு பிரதான வீதியைச் சென்றடையும் ஒரு மைல் நீளமான வீதியானது மக்கள் பாவனைக்கு உகந்ததாக காணப்படவில்லை.

அண்மையில் பொருளாதார அமைச்சினால் இவ்வீதி புனரமைப்பு செய்யப்பட்டு மக்கள் பாவனைக்கு கையளிக்கப்பட்ட போதிலும் கனரக வாகனங்கள் குறிப்பாக மண் ஏற்றிச் செல்லும் வாகனங்களின் அதிகபய

ன்பாட்டினால் பாதை சேதமடையத் தொடங்கியுள்ளது.

இப்பகுதியைச் சேர்ந்த மக்கள் போக்குவரத்திற்காக நம்பியுள்ள இவ்வீதி தொடர்ந்து பெய்து வரும் மழையினால் போக்குவரத்துச் செய்ய முடியாத நிலையில் இருப்பதாக தெரிவிக்கப்படுகின்றது.

தொடர்ந்து வீதி சேதமடைவதை நிறுத்த வேண்டின் கனரக வாகனங்களின் போக்குவரத்தை தடுத்தல் வேண்டும் எனவும் இதற்கு உரிய தரப்பினரை நடவடிக்கை எடுக்கும் படியும் கோரிக்கை விடுத்துள்ளனர். (அ-3-15)

ஐ.தே.க அரசாங்கத்தை விரைவில் அமைத்து நல்லாட்சியை தோற்றுவிப்பேன்

சஜித் பி.நேமதாசு தெரிவிப்பு

இன்று பலர் பாதாள குழுவினரையும் குடுகாரர்களையும் கொலைகாரர்களையும் தன்வசம் வைத்துக்கொண்டே அரசியல் செய்கின்றார்கள். ஆனால் தனது அரசியல் பயணத்தில் இவ்வாறானவர்களுக்கு ஒரு போதும் இடம் இல்லை என நாடாளுமன்ற உறுப்பினரும் ஐக்கிய தேசியக் கட்சியின் பிரதி தலைவரும் சஜித் பி.நேமதாசு தெரிவித்தார். ஐக்கிய தேசியக் கட்சி அரசாங்கத்தை

வெகுவிரைவில் அமைத்து நாட்டு மக்களுக்கு சுபீட்சமான நல்லாட்சியை தோற்றுவிப்பதே தமது நோக்கம் எனவும் அவர் குறிப்பிட்டுள்ளார்.

கொழும்பு குணசிங்கபுர பகுதியில் அமைந்துள்ள போதி ருக்காராம விகாரையில் நேற்று நடைபெற்ற சசுட அருணை நிகழ்வில் கலந்து கொண்டு உரையாற்றிய போதே அவர் இதனை தெரிவித்தார். (அ-2)

முல்லையில் 2 உள்ளூராட்சி சபைக்கான

தேர்தல்கள் எதிர்வரும் 31 ஆம் திகதி

தேர்தல்கள் திணைக்களம் தெரிவிப்பு

(கொழும்பு)

முல்லைத்தீவின் இரண்டு உள்ளூராட்சி சபைகளுக்கான தேர்தல்கள் எதிர்வரும் டிசம்பர் 31 ஆம் திகதி நடைபெறும் என்று தற்போதைக்கு திகதி குறிக்கப்பட்டுள்ளது.

எனினும் கண்ணிவெடியகற்றல் மற்றும் மீள்குடியமர்வை பொறுத்து அந்த சபைகளுக்கான தேர்தல் திகதி அறிவிக்கப்படும் என்று தேர்தல்கள் திணைக்களம் அறிவித்துள்ளது.

புதுக்குடியிருப்பு மற்றும் கரைதுறைப் பற்று ஆகிய பிரதேசசபைகளின் தேர்தல் களே நடத்தப்படவேண்டியுள்ளன. இந்த நிலை

யில் இந்த சபைகளுக்கான தேர்தல் திகதியை தற்காலிகமாக டிசம்பர் 31 என்று தீர்மானித்துள்ளதாக தேர்தல்கள் திணைக்களம் தெரிவித்துள்ளது.

முல்லைத்தீவில் கடந்த 18 ஆம் திகதி 44 ஆயிரத்து 637 பேர் குடியமர்த்தப்பட்டுள்ளனர். 7 ஆயிரத்து 500 பேர் இன்னும் வவுனியாவில் உள்ள இடைத்தங்கல் முகாம்களான கதிர்காமம் மற்றும் ஆனந்தக்குமாரசுவாமி ஆகிய கிராமங்களில் தங்கியுள்ள நிலையில் தேர்தலுக்கான திகதி அறிவிக்கப்பட்டுள்ளமை குறிப்பிடத்தக்கது.

(அ-2)

தங்கமுலாம் நுசிய உலோக தகடுகளை ஷர்ஹோர் கைது

(கொழும்பு)

புதையல் மூலம் கிடைத்ததாகக் கூறி தங்க முலாம் நுசிய உலோகத் துண்டுகளை விற்பனை செய்த 5 பேர் வெலிகந்த பிரதேசத்தில் கைது செய்யப்பட்டுள்ளனர்.

சந்தேகநபர்கள் பலரை ஏமாற்றி இந்த நடவடிக்கையில் ஈடுபட்டு வந்துள்ளதாக பொலிஸார் தெரிவிக்கின்றனர்.

இத்தகைய 955 உலோகத் தகடுகளை சுமார் 6 இலட்ச ரூபாய்க்கு விற்பனை செய்த சம்பவம் தொடர்பில் காத்தான்குடி பிரதேசத் தைச் சேர்ந்த ஒருவர் பொலிஸ் நிலையத்தில்

முறைப்பாடு செய்துள்ளார்.

முறைப்பாட்டின் அடிப்படையில் மேற்கொள்ளப்பட்ட விசாரணைகளின் போதே சந்தேகநபர்கள் நேற்று கைது செய்யப்பட்டதாக பொலிஸ் தலைமையகம் தெரிவித்துள்ளது.

அத்துடன் சந்தேகநபர்களிடம் இருந்து தங்கமுலாம் நுசிய இரண்டு கிலோகிராம் இரும்புத் தகடுகளும் கைப்பற்றப்பட்டுள்ளன. சந்தேகநபர்கள் இன்றைய தினம் பொலிஸாருக்கு நீதிவான் முன்னிலையில் ஆஜர்படுத்தப்பட்டுள்ளனர்.

(அ-2)

பெய்துவரும் பருவ மழையால் தத்தளிக்கும் வன்னி மக்கள்

(கொழும்பு)

பருவ மழை ஆரம்பித்திருக்கும் நிலையில் வன்னிப் பெரு நிலப்பரப்பில் மீள் குடியேறியிருக்கும் மக்களின் பெரும்பாலானோர் திருப்திகரமான குடிமனைகள் இன்றி சிரமப்பட்டு வருகின்றனர்.

வன்னிப் பெருநிலப்பரப்பில் மக்கள் மீள்குடியேற்றப்பட்ட நிலையில் தற்போது பெய்து வரும் பருவமழையின் காரணமாக பல்லாயிரக்கணக்கானவர்கள் பாதிப்படைந்திருக்கின்றனர்.

மக்கள் மீள்குடியேறிய கிளிநொச்சி, புதுக்குடியிருப்பு மற்றும் முல்லைத்தீவு போன்ற பல முக்கியமான நகரங்கள் மற்றும் அவற்றை அண்டியதாகக் காணப்படும் கிராமங்களில் மீள்குடியேறியவர்களில் அதிகமானவர்களுக்கு இன்னமும் வீட்டுத் திட்டம் வழங்கப்படவில்லை.

இந்நிலையிலேயே தற்போதைய பருவமழையும் ஆரம்பித்திருக்கின்றது. இதனால் வீடுகள் இல்லாமல் கூடாரங்களுக்குள்ளும் மர நிழல்களின் கீழும் வாழ்ந்து வரும் மக்கள் பெரும் சிரமத்தை எதிர்நோக்கிய வண்ணமே இருந்து வருகின்றனர்.

தற்போது பலமாக பெய்ய ஆரம்பித்திருக்கும் பருவ மழை இன்னும் சிறிது நாட்களில் பாரிய மழையாக பெய்யக்கூடிய வாய்ப்புக்களே அதிகமாக இருக்கின்ற நிலையில் மக்கள் பாரிய சிக்கல்களுக்கு முகம் கொடுக்க நேரிடலாம்.

மீள்குடியேற்றம் செய்யப்பட்ட மக்களில் கணிசமானவர்களுக்கு வழங்கப்பட்டிருக்கும் அரை நிரந்தர வீடுகள் மற்றும் தற்காலிக வீடுகள் தற்போது வன்னியில் தொடங்கியுள்ள பருவமழையினை எதிர்கொள்ள முடியாத நிலையிலேயே இருந்து வருகின்றன.

இன்னும் சில மீள்குடியேற்ற மக்களின் இருப்பிடங்கள் அவர்களுக்கு சொந்தமான நிலங்கள் அல்ல. இந்த நிலங்களில் குடியிருப்பவர்களுக்கு எவ்வித திட்டங்களும் சொல்லும் படியாக முன்னெடுக்கப்படுவதாக இல்லை.

மலசலகூடம் அமைப்பது என்றால்கூட குடியிருப்பாளுக்கு நிலம் சொந்தமாக இருக்க வேண்டும். அப்படியென்றால்தான் எவர்தும் உதவித்திட்டங்கள் பெறமுடியும்.

மக்களுக்கான வீட்டுத்திட்டங்கள், ஏனைய உதவிகள் முழுமையாக கிடைக்க வேண்டுமாக இருந்தால் முதலில் அவர்களின் வாழ்விடத்தை உறுதி செய்வதற்கு அடிப்படையான நிலம் சொந்தமானதாக அமைய வேண்டும். அதுவே முதன்நிலைப்படுத்த வேண்டும்.

இவற்றை சரிவரச் செய்யத்தவறும் பட்சத்தில் மீள்குடியேறிய மக்களுக்கான நிரந்தர உதவித்திட்டங்கள் எதுவும் அவர்களை சென்றடையாத வெறுங் கனவுப் பொருளாகவே இருக்கும் என்பதே இங்குள்ள நிலப்பாடகவே உள்ளது.

(அ-2)

ரூபவாஹினி அணி உருவாக்கம்

(யாழ்ப்பாணம்)

தேசிய இளைஞர் சேவைகள் மன்றத்தினால் நாடளாவிய ரீதியில் ரூபவாஹினி கர்ப்பந்தாட்ட அணி உருவாக்கப்பட்டுள்ளது.

இவ்வணிக்கு யாழ்ப்பாணம் மாவட்டத்தில் இருந்து வீர, வீராங்கனைகளை உள்வாங்கும் பொருட்டு தேசிய அணிகளிடமிருந்து விண்ணப்பங்கள் கோரப்படுகின்றன.

இவ் அணிக்கு தெரிவு செய்யப்படுவதற்கு வீர, வீராங்கனைகள் தமது விண்ணப்பங்களை உதவி இயக்குநர், தேசிய, இளைஞர் சேவைகள் மன்றம், மாவட்ட அலுவலகம், யாழ்ப்பாணம் எனும் முகவரிக்கு அனுப்பி வைக்குமாறு யாழ்ப்பாணம் தேசிய இளைஞர் சேவை மன்ற உதவி இயக்குநர் த.சஸ்வராஜா அறிவித்துள்ளார்.

(அ)

முன்னாள் போராளிகளுக்கான புனர்வாழ்வு நடவடிக்கைகள் இவ்வாண்டுக்குள் நிறைவு புனர்வாழ்வு ஆணையாளர் நாயகம்

(கொழும்பு)

தற்போது புனர்வாழ்வு பெற்று வரும் முன்னாள் விடுதலைப்புலி உறுப்பினர்களுக்கு இந்த வருட இறுதிக்குள் அனைத்து புனர்வாழ்வு நடவடிக்கைகளும் பூர்த்தி செய்யப்படுமென புனர்வாழ்வு ஆணையாளர் நாயகம் மேஜர் ஜெனரல் எஸ்.டபிள்யூ.சி.பி.பி. ராஜகுரு தெரிவித்துள்ளார்.

தென்னாபிரிக்க பிரதிநிதிகள் குழுவொன்றுடன் வன்னி பாதுகாப்பு கட்டளை தலைமையகத்தில் நேற்று முன்தினம் இடம்பெற்ற கலந்துரையாடல் ஒன்றின்போதே அவர் இவ்வாறு தெரிவித்துள்ளார்.

வன்னி பாதுகாப்பு கட்டளை தளபதி மேஜர் ஜெனரல் சுமேத பெரேராவின் தலைமையில் இடம்பெற்ற இந்த கலந்துரையாடலில் முன்னாள் விடுதலை புலி உறுப்பினர்களுக்கு அரசாங்கம் முன்னெடுக்கும் நடவடிக்கைகள் குறித்து இங்கு கூடிய கவனம் செலுத்தப்பட்டுள்ளது.

இதன்போது முன்னாள் விடுதலைப்புலி உறுப்பினர்கள் புனர்வாழ்வு நடவடிக்கைகளின் போது பெற்றுக்கொண்ட விடயங்கள் தொடர்பாக புனர்வாழ்வு ஆணையாளர் நாயகம் தென்னாபிரிக்க பிரதிநிதிகள் குழுவின் ருக்கு தெளிவுபடுத்தினார்.

(அ-2)

பிரதித்தலைவர் பதவியை கரு ஏற்றுக் கொள்ளவேண்டும்

கட்சியின் முன்னாள் எம்.பிக்கள் கோரிக்கை

(கொழும்பு)

ஐக்கிய தேசியக்கட்சியின் பிரதித்தலைவர் கரு ஜயகூரிய கட்சித் தலைமைப் பொறுப்பை ஏற்றுக்கொள்ள வேண்டுமென கட்சியின் முன்னாள் பாராளுமன்ற உறுப்பினர்கள் கோரிக்கை விடுத்துள்ளனர்.

ரணில் விக்கிரமசிங்க கட்சித் தலைமைப் பொறுப்பிலிருந்து உடனடியாக விலகி அப்பதவியினை கரு ஜயகூரியவிடம் ஒப்படைக்க வேண்டுமென அவர்கள் வலியுறுத்தியுள்ளனர்.

எனார்.

கட்சியில் ஜனநாயகம் நிலை நாட்டப்பட வேண்டியது அவசியம் எனவும் உடனடியாக கட்சி பொதுச்சபைக் கூட்டப்பட்டு தலைமைப் பதவியில் மாற்றம் ஏற்படுத்தப்பட வேண்டுமென வலியுறுத்தியுள்ளனர்.

தற்போதைய தலைமைத்துவம் எடுக்கும் தீர்மானங்களினால் கட்சி நாளுக்கு நாள் வீழ்ச்சிப் பாதையில் செல்வதாக அவர்கள் குற்றம் சுமத்தியுள்ளனர்.

(அ-2)

வரவு-செலவு திட்டத்தில் கடன் மீளளிப்புக்கு அதிகளவு நிதி

(கொழும்பு)

வரவு-செலவுத் திட்டத்தில் கடன் மீளளிப்பிற்காக அதிகளவு நிதி ஒதுக்கீடு செய்யப்பட்டுள்ளதாக ஐக்கிய தேசியக்கட்சி அறிவித்துள்ளது.

2012 ஆம் ஆண்டு வரவு- செலவுத்திட்டத்தில் அரசாங்கத்தினால் பெற்றுக் கொள்ளப்பட்ட கடன்களை மீள்செலுத்தும் நடவடிக்கைகளுக்காக அதிகளவு நிதி ஒதுக்கப்பட்டுள்ளது என ஐக்கிய தேசியக்கட்சி பாராளுமன்ற உறுப்பினர் ஹர்ஷடி சில்வா தெரிவித்துள்ளார்.

கடனை மீள்செலுத்துவதற்காக 914 மில்லியன் ரூபா ஒதுக்கப்படவுள்ளதாகவும் இதில் தவணைக்கட்டணம் மற்றும் வட்டி செலுத்துவதற்காக 314 மில்லியன் ரூபா ஒதுக்கப்படவுள்ளது.

மக்களிடம் அறவீடு செய்யப்படும் வரி வருமானத்தைக் கொண்டு கடனை செலுத்த முடியாத நிலைமை ஏற்பட்டுள்ளது என அவர் சுட்டிக்காட்டியுள்ளார்.

ஐ.தே.க.தெரிவிப்பு

நாட்டின் அபிவிருத்தி என்ற பெயரில் பாரியளவு கடன்களை அரசாங்கம் ஏற்காக பெற்றுக் கொள்கின்றது என்பது இன்னமும் தெளிவுபடுத்தப்படவில்லை என அவர் குற்றம் சுமத்தியுள்ளார்.

(அ-2)

ஜந்தாம் ஆண்டு நினைவஞ்சலி

திருமதி நகுலேஸ்வரி இராகவன்
(ஆசிரியை, யாழ்ப்பாணம். இந்து மகளிர் கல்லூரி)

திதி:- அயராக்க ஏகாதசி

தேற்றும் 20.06.1950 15.11.2006

கல்வியும் செல்வமும் கலந்திருந்த கண்ணியே!

எல்லையற்ற நுயரில் எம்மைக் கவங்கவிட்டு

ஒடி மறைந்து; ஆண்டுகள் ஐந்து ஆகியோ

நூறாண்டு சென்றாலும் மாறாது எம்நுயரும்.

அம்பலவாணர் வீதி,
பலாலி வீதி,
திருநெல்வேலி தெற்கு,
யாழ்ப்பாணம்.

ஆத்மா சாந்தியடையப் பிரார்த்திக்கும்
கணவர்,
குடும்பத்தினர்.

(8830)

உயர்கல்வி அமைச்சரின் விஜயத்தை எதிர்த்த மாணவர்கள் விளக்கமறியலில்

(கொழும்பு)

உயர்கல்வி அமைச்சரின் விஜயத்திற்கு எதிர்ப்பு தெரிவித்து அரசு உடைமைகளை சேதப்படுத்திய சம்பவம் தொடர்பாக விளக்கமறியலில் வைக்கப்பட்டுள்ள சந்தேக நபர்களான பேராதனை பல்கலைக்கழக மாணவர்கள் நால்வரையும் தொடர்ந்தும் எதிர்வரும் டிசெம்பர் மாதம் முதலாம் திகதி வரை விளக்கமறியலில் வைக்க கண்டி நீதிமன்ற நீதிவான் எஸ்.யு.பி. கரவியத்த உத்தரவிட்டுள்ளார்.

கடந்த ஜூலை மாதம் 12 ஆம் திகதி உயர்கல்வி அமைச்சர் எஸ்.பி.திஸாநாயக்காவும் சில முக்கியஸ்தர்களும் பேராதனை பல்கலைக்கழகத்திற்கு விஜயம் செய்தனர்.

இவ்விஜயத்திற்கு சில மாணவர்கள் எதிர்ப்பு தெரிவித்தும் அக்குழுவினர்களுக்கு இடையூறுகளை ஏற்படுத்தியும் அரசு உடைமைகளுக்கு சேதம் உண்டுபண்ணியதாக பேராதனை பொலிஸ் நிலையத்தில் முறைப்பாடு செய்யப்பட்டிருந்தது.

இவர்களை பொலிஸார் தேடிவந்த நிலையில் கடந்த 31 ஆம் திகதி பேராதனை பொலிஸ் நிலையத்தில் இம்மாணவர்கள் நால்வரும் சரணடைந்தனர்.

பொலிஸார் இவர்களை நீதிமன்றத்தில் ஆஜர் செய்ததையடுத்து நீதிவான் இந்த நால்வரையும் விளக்கமறியலில் வைக்க உத்தரவிட்டிருந்தார்.

மீண்டும் கடந்த வெள்ளிக்கிழமை இவ்வழக்கு கண்டி நீதிமன்றத்தில் விசாரணைக்கு எடுக்கப்பட்டபோது நீதிவான் சந்தேகநபர்கள் நால்வரையும் தொடர்ந்தும் எதிர்வரும் டிசெம்பர் மாதம் முதலாம் திகதி வரை விளக்கமறியலில் வைக்க உத்தரவிட்டிருந்தார். (அ-2)

சகல மதத்தவரும் சரஸ்வதி தேவியை வணங்கவேண்டும்

சப்ரகமுவ ஆளுநர் தெரிவிப்பு

(கொழும்பு)

இந்துக்கள், பௌத்தர்கள் என்று அல்ல சகல மதத்தினருமே சரஸ்வதி தேவியை வணங்கி அவரின் அருளையும் ஆசீர்வாதத்தையும் பெற வேண்டும் என சப்ரகமுவ ஆளுநர் வி.ஜ.மு.லொக்கு பண்டார தெரிவித்துள்ளார்.

சப்ரகமுவ மாகாண சபையின் நவராத்திரி விழா இரண்டாவது முறையாக அண்மையில் சப்ரகமுவ மாகாண சபையில் சமீபத்தில் நடைபெற்றபோதே தலைமை வகித்து பேசிய ஆளுநர் மேற்படி கருத்தைத் தெரிவித்தார்.

ஆளுநரின் பாரியாரும் கலந்து கொண்ட இவ்விழாவின் இரத்தினபுரி மாகாண கல்வி

த்திணைக்கள தமிழ்மொழி மூல பிரதீக் கல்விப் பணிப்பாளர் ஏற்பாடு செய்திருந்தார்.

இரத்தினபுரி சிவன் கோயில் பிரதம குருக்களின் சமய ஆராதனையுடன் நடைபெற்ற இவ்விழாவில் பெருந்தொகையான தமிழ், சிங்கள ஆசிரியர்களும் மாணவர்களும் கலந்து கொண்டார்கள்.

மாகாணசபை சுகாதார அமைச்சர் பானு முனுப்பிரிய, முதலமைச்சின் செயலாளர் ஹேரத் குலரத்ன, மாகாணக் கல்விப் பணிப்பாளர் ஆர்.அபேசிங்க ஆகியோரும் இவ்விழாவில் கலந்து கொண்டனர். (அ-2)

பேருந்து கட்டணத்தில் திருத்தம் மேற்கொள்வது குறித்து ஆராய்வு

மோக்குவரத்து அமைச்சர் தெரிவிப்பு

(கொழும்பு)

பேருந்து கட்டணத்தில் திருத்தம் மேற்கொள்வது தொடர்பான புதிய சட்டமூலத்தை தற்போது ஆராய்ந்து வருவதாகவும் அமைச்சரவையில் அடுத்த வாரம் இதனை சமர்ப்பிக்கவுள்ளதாகவும் தனியார் போக்குவரத்து அமைச்சர் சீ.பீ.ரத்னாயக்க தெரிவிக்கிறார்.

தேசிய போக்குவரத்து ஆணைக்குழுவும் பஸ் உரிமையாளர்கள் சங்கமும் இணைந்து பேருந்து கட்டண அதிகரிப்பு சம்பந்தமான தீர்மானங்களை மேற்கொள்வதற்காக ஏற்கனவே கொள்கைத் திட்டமொன்றை தயாரி

த்துள்ளதாக அமைச்சர் குறிப்பிடுகிறார். இந்நிலையில் தான்தோன்றித்தனமாக பேருந்து கட்டணங்களை அதிகரிப்பதற்கான சாத்தியம் கிடையாத எனவும் அவர் கூறியுள்ளார்.

இம்முறை பேருந்து கட்டணங்கள் அதிகரிக்கப்பட வேண்டிய விகிதாசாரம் போன்ற விடயங்களை உறுதிப்படுத்திக் கொள்வதற்காக தனியார் பஸ் உரிமையாளர்களிடம் ஒரு மாதகால அவகாசம் கோரப்பட்டிருந்ததாக தனியார் போக்குவரத்து அமைச்சர் தெரிவித்துள்ளார். (அ-2)



தென்மராட்சி பிரதேச செயலகத்தில் சிறுவர் தின நிகழ்வுகள் அண்மையில் நடைபெற்றது. இந்நிகழ்வில் தென்மராட்சிப் பிரதேச செயலாளர் திருமதி அஞ்சல் தேவி சாந்தசீலன் மாணவி ஒருவருக்கு பரிசில் வழங்குவதனை படத்தில் காணலாம். (படம்:- சாவகச்சேரி செய்தியாளர்)

வரவு-செலவு திட்டத்திலேனும் மக்களுக்கு நிவாரணம் வேண்டும்

ஐ.தே.க.தெர்வப்பு

(கொழும்பு)

ஜனாதிபதி மகிந்த ராஜபக்ஷ, நிதி அமைச்சர் என்ற முறையில் இன்று 2012 ஆம் ஆண்டிற்கான வரவு-செலவுத்திட்ட பிரேரணைகளை நாடாளுமன்றத்தில் சமர்ப்பிக்கவுள்ளார்.

இலங்கையை 2016 ஆம் ஆண்டளவில் ஆசியாவிலேயே முதன்மையான நாடாக மாற்றும் திட்டத்தின் முன்னோடியாக இந்த வரவு-செலவுத்திட்ட பிரேரணை அமையும் என அரசு தரப்பு செய்திகள் தெரிவிக்கின்றன.

இலங்கை சுதந்திரம் அடைந்ததன் பின்னர் சமர்ப்பிக்கப்படும் 65 ஆவது வரவு-செலவுத்திட்டம் என்பதுடன் 7 ஆவது நாடாளுமன்றத்தின் மூன்றாவது வரவு-செலவுத்திட்டம் என்பது குறிப்பிடத்தக்கது.

இதேவேளை இந்த முறை வரவு-செலவுத் திட்டத்திலேனும் பொதுமக்களுக்கான நிவாரணங்களை வழங்க வேண்டும் என ஐக்கிய தேசிய கட்சி அரசாங்கத்திடம் கோரியுள்ளது. கட்சியின் பொதுச் செயலாளர் திஸ்ஸ அத்த நாயக்க நேற்றுமுன்தினம் இந்தக் கோரிக்கையை முன்வைத்தார்.

குறைந்த பட்சம் மக்களின் அத்தியாவசிய தேவைகளான உணவுப் பொருட்களின் வரியையேனும் குறைத்து அவற்றின் விலைகளை குறைத்து உறுதிமொழியை பாதுகாக்க வேண்டும் என அவர் கோரிக்கை விடுத்துள்ளார். கடந்த எந்த வரவு-செலவுத்திட்டிலும் மக்கள் எதிர்பார்க்கின்ற நிவாரணம் வழங்கப்பட்டிருக்கவில்லை எனவும் அவர் சுட்டிக்காட்டியுள்ளார். (அ-2)

மொழித் தேர்ச்சி சங்கங்களை ஸ்தாபிப்பதற்கு நடவடிக்கை

நாடுபூராகவும் மொழித் தேர்ச்சி சங்கங்களை ஸ்தாபிக்க அரசு மொழிகள் மற்றும் சமூக நல்லிணக்க அமைச்சு தீர்மானித்துள்ளது. தமிழ் மற்றும் சிங்கள மொழிகளைப் போதிப்பதற்கான திட்டத்தை கிராமப்புற மக்கள் மத்தியிலும் முன்னெடுப்பதே இந்த திட்டத்தின் நோக்கமாகும் என அமைச்சின் செயலாளர் மல்லிகா விசும்பசிங்க கூறினார்.

இதன்கீழ் கிராம மட்டத்திலான மொழித் தேர்ச்சி சங்கங்களை ஸ்தாபிக்கும் நடவடிக்கைகள் ஆரம்பிக்கப்பட்டுள்ளன. இதன்கீழ் புதிது செய்யப்படுகின்ற சங்கத்திற்கென தமிழ் மொழி கற்பிக்கும் அங்கீகாரமுடைய ஆசி

ரியர் ஒருவரை இலவசமாக வழங்குவதாகவும் அமைச்சின் செயலாளர் குறிப்பிட்டுள்ளார்.

மேலும் இந்த திட்டத்தின் கீழ் தமிழ் பேசுகின்ற மக்களால் ஏற்படுத்தப்படும் மொழித் தேர்ச்சி சங்கங்களுக்காக சிங்கள மொழியை கற்பிப்பதற்கான வசதிகளும் ஏற்படுத்திக் கொடுக்கப்படவுள்ளன.

அமைச்சின் மாவட்ட உத்தியோகத்தர் ஊடாக மொழித் தேர்ச்சி சங்கங்களை ஸ்தாபிப்பதற்கான விண்ணப்பப்படிவங்களை பெற்றுக் கொள்ள முடியும் என தேசிய மொழிகள் மற்றும் சமூக நல்லிணக்க அமைச்சின் செயலாளர் மேலும் தெரிவித்தார். (அ-2)

கல்வியை தனியார் மயப்படுத்த அரசாங்கம் தயாராகின்றது

தம்பர அமில தேரர் குற்றச்சாட்டு

(கொழும்பு)

கல்வியை தனியார்மயப்படுத்தும் நடவடிக்கைகளை மகிந்த ராஜபக்ஷ அரசாங்கம் மிக வேகமாக மேற்கொண்டு வருகிறது.

கல்வியை தனியார்மயப்படுத்தும் நடவடிக்கைக்கு எதிராக கல்வியை பாதுகாக்கும் தேசிய அமைப்பு ஒன்று ஆரம்பிக்கப்படும் என அதன் ஏற்பாட்டாளரான விரிவுரையாளர் தம்பர அமிலதேரர் தெரிவித்துள்ளார். இது குறித்து அவர் அறிக்கை ஒன்றை வெளியிட்டுள்ளார்.

கல்வியை தனியார்மயப்படுத்தும் நடவ

டிக்கைகளை மகிந்த ராஜபக்ஷ அரசாங்கம் மிக வேகமாக மேற்கொண்டு வருகிறது. தனியார் பல்கலைக்கழகங்களை ஆரம்பித்து மாணவர்களை அடக்கி ஒடுக்கும் நடவடிக்கைகளை ஆரம்பிக்க அரசாங்கம் தயாராகி வருகிறது.

இந்த செயற்பாடுகளுக்கு எதிராக மக்களை அணிதிரட்டுவது பொறுப்பான சமூகப் பணி கருதி அதனை நிறைவேற்ற கல்வியை பாதுகாக்கும் அமைப்பு தயாராக உள்ளது எனவும் அவர் கூறியுள்ளார். (அ-2)

பாரதவின் கொலை விசாரணை ஸ்தம்பிதம்

பொலிஸார் தகவல்

(கொழும்பு)

முன்னாள் பாராளுமன்ற உறுப்பினர் பாரத லக்ஷ்மன் பிரேமசந்திர படுகொலைச் சம்பவம் தொடர்பான விசாரணைகள் ஸ்தம்பிதமடைந்துள்ளதாகத் தெரிவிக்கப்படுகிறது.

பலபொட என்னும் பாதாள உலகக் கோஷ்டி உறுப்பினரை கைது செய்ய முடியாத காரணத்தினால் இந்த நிலைமை ஏற்பட்டுள்ளதாக பொலிஸ் வட்டாரத் தகவல்கள் தெரிவிக்கின்றன.

குறிப்பாக படுகொலை தொடர்பான விசாரணைகளை முன்னெடுப்பதில் சிக்கல்நிலைமை ஏற்பட்டுள்ளதாகக் குறிப்பிடப்படுகிறது.

இராணுவத்திலிருந்து துயிர்சென்றுபாதாள உலகக் கோஷ்டியில் இணைந்து கொண்ட

பலபொட என்பவரே முல்லேரியா துப்பாக்கிச் சூட்டு சம்பவத்தின் பிரதான சந்தேகநபர் என புலனாய்வுப் பிரிவினர் அறிவித்துள்ளனர்.

பலபொடவை கைது செய்யும்வரையில் விசாரணைகளை தொடர்வதில் சிக்கல்நிலைமை ஏற்பட்டுள்ளதாகக் குறிப்பிட்டுள்ளனர்.

பலபொட என்னும் பாதாள உலகக் கோஷ்டி உறுப்பினர் முல்லேரியா துப்பாக்கிச் சூட்டு சம்பவத்தில் காயமடைந்து சிகிச்சை பெற்றுவரும் துயிந்த சில்வாவின் மெய்ப்பாதுகாவலராக செயற்பட்டுள்ளார் எனத் தெரிவிக்கப்படுகிறது.

இதேவேளை பலபொட என்பவர் கடத்திச் செல்லப்பட்டுள்ளதாக தகவல்கள் வெளியாகியுள்ளன. (அ-2)

சாதாரணத்தில் இருந்து மிக சாதாரணத்திற்கு

உதாரணமாக நீங்கள் கண்களை மூடினால் சிலருக்கு அது இருட்டாக மட்டுமே இருக்கிறது. சிலருக்கோ அதுவே ஒளியைத் தருகிறது. சிலருக்கு அது பயத்தைத் தருகிறது. சிலருக்கு பரவசத்தைத் தருகிறது. சிலருக்கோ அடிமட்டம் இல்லாத குழியில் தள்ளிவிட்டது போல அவர்களின் கருமணிகள் மேல் நோக்கி சுழல்கின்றன. எனவே மர்மம் தொடர்ந்து நீடிக்கிறது. அது நீடித்துக் கொண்டு தான் இருக்கும். இன்று நவீன விஞ்ஞானம் பிரபஞ்சம் என்பதை எப்போது விரிவடைந்து கொண்டிருப்பது என வரையறுக்கிறது. விரிவடைந்து கொண்டே இருக்கிறது என்றால் எந்த அளவிற்கு நீங்கள் விரிவடைந்து கொண்டே செல்லவேண்டுமானால் அதற்கென ஒரு இடம் வேண்டுமல்லவா? பிரபஞ்சம் எந்தளவிற்கு விரிவாகிக் கொண்டே போகும்? எனவே இது ஒரு தொடர் மர்மம். நீங்கள் முற்றிலும் வெறுமையாகாவிட்டால் உங்கள் அறியாமையின் ஆழத்தை நீங்கள் அறியமாட்டீர்கள்.

எனவே ஞானோதயம் என்பது அறிந்து கொள்வதல்ல, அது எல்லை யற்ற அறியாமையை தொடுவது. ஒவ்வொருவரின் அறியாமையும் ஓர் எல்லையைக் கொண்டுள்ளது. ஒரு ஞானியின் அறியாமைக்கு எல்லையேயில்லை. வாழ்க்கை குறுகிய எல்

லைகளில் நடக்கும் போது உங்களுக்கு எல்லாமே தெளிவாய் இருப்பதாகத் தெரிகிறது. உங்கள் குறுகிய மன எல்லைகளைத்தாண்டி விடயங்கள் நடக்கும் போது எதுவும் தெளிவாய் இருப்பதில்லை. ஞானத்தின் பாதையில்... முதலில் பாதை என்பதே ஒரு ஏமாற்றம்தான். ஏனென்றால் பாதை என்றால் அது எங்கேயாவது உங்களைக் கொண்டு செல்ல வேண்டும். ஆனால் போகும் வழியில் நீங்கள் மேலும் மேலும் தொலைந்து போய்விடுகிறீர்கள். ஒருவேளை நீங்கள் சிறிதளவு சந்தோசமாய் தொலைந்து போகக் கூடும். ஆனால் எப்படியும் தொலைந்து போகிறீர்கள். நீங்கள் முழுமையாக தொலைந்து போய், எங்கும் சென்றடைவதற்கான வாய்ப்பு இல்லை என்று உணரும் போது, அது கலப்பமாகிறது. நீங்கள் முற்றிலும் தொலைந்துபோய் எதையாவது கண்டுகொள்ளும் நம்பிக்கை முழுவதும் தகர்ந்துவிட்டால், அப்போது நீங்கள் சரியான நிலையில் இருக்கிறீர்கள் என்று அர்த்தம். எனவே, உங்களது அறியாமை எல்லா எல்லைகளையும் கடக்கும்போது, நீங்கள் முழுமையான அறியாமையில் இருக்கிறீர்கள். முழுமையான அறியாமை என்பது வெறுமைநிலை. உச்சகட்ட அறியாமைதான் ஷிவா. எதுவாக இல்லையோ அதுதான் அறியாமை. ஏதாவதொன்றை ஒருவர் தேடிச்

செல்லும்போது அது ஒரு முடிபற்ற செயன்முறையாகின்றது. வெவ்வேறு சூழ்நிலைகளுடன் பிணைப்பும் அடையாளமும் ஏற்படுகிறது. சூழ்நிலை எவ்வளவு அற்புதமாக இருந்தாலும், இதுதான் என்று நினைத்த மாதிரித்திலேயே அறியாமையின் குறிப்பிட்ட நிலையில் உறைந்து போக நினைக்கின்றீர்கள். ஒவ்வொரு சிகரமும் அடுத்த சிகரத்திற்கான அடித்தளம் மட்டுமே. அந்த அடுத்த சிகரமும் கூட உங்கள் இலக்கோ அல்லது சென்ற சேரும் இடமோ அல்ல. சென்ற டையும் இடமாக இருக்கக்கூடிய ஒரு இடம் உச்சகட்ட அறியாமைதான். இது எல்லோருக்கும் மிகவும் எதிர்மறையானதாகவும், உற்சாகம் நிலைக்கச் செய்வதாகவும்தான் இருக்கும். ஏனெனில், யாருக்கும் அங்கே செல்ல விருப்பம் இருக்காது. மக்களுக்கு சொர்க்கத்திற்குச் செல்ல விருப்பம், இனிமையான இடத்திற்குச் செல்ல விருப்பம். கடவுளின் மடியில் அமர்ந்து கொள்ள விருப்பம். இதமாய் சில வற்றைச் செய்ய விருப்பம். அறியாமையின் ஒரு கட்டத்திலிருந்து இன்னொரு கட்டத்திற்கு நகர்ந்து கொண்டிருக்கின்றீர்கள் என்ற விழிப்புணர்வு இருக்குமானால் அதவே ஒரு பெரிய ஆசீர்வாதம். இப்போது அதிலிருந்து நீங்கள் பயணத்தைத் தொடங்கலாம்.

ஒருமுறை ஒருயோகி ஒரு கோவிலின் பிரகாரத்தில் அமர்ந்து கொண்டு



ஆன்மீகம் 02

ஏதோ செய்து கொண்டிருந்தார். சில நேரங்களில் அவர் பலருக்கும் கடவுளாகவே தெரிந்தால் மக்கள் கூட்டமாகக் கூடி அவரை வழிபடவும் தொடங்கினார்கள். சிலநேரங்களில் அவர் ஒரு பைத்தியக்காரனைப்போல் இருப்பார். அப்போது மக்கள் அவரை விட்டு விலகி அவரைப்போய் கடவுள் என்று நினைத்துவிட்டோமே என்று எண்ணினார்கள். இப்படியாக அவர் ஒவ்வொருநேரமும் ஒவ்வொரு விதமாய் தன்னைமாற்றிக் கொண்டிருந்தார். கோவிலுக்கு தினமும் வந்து செல்லும் ஒருவர் இந்தயோகியைப் பார்த்தார். யாரும் அவருக்கு உணவு கொடுக்காவிட்டால் அவர் பல நாட்கள் பட்டினியாய் இருப்பதைப் பார்த்தார். எனவே அவர் தினமும் உணவைத் தயார் செய்து அந்த யோகிக்கு எடுத்துவருவார். யோகி உணவை உண்ணும்

சத்திர ஜக்கி வாசு தேவ்

வரை இவர் உணவருந்தாமல் அங்கேயே இருந்து அவர் மிச்சம் வைப்பதைமட்டுமே சாப்பிட்டார். அப்படியிருப்பதையே அவர் தன் வாழ்க்கையாக மாற்றிக் கொண்டார். (தொடரும்)

தென்கிழக்கு முஸ்லீம் தேசத்தாரின் நாட்டார் இயலில் பள்ளப்பாடும் பள்ளக்கவியும்

பள்ளப்பாட்டுப் போட்டி நடைபெறும் நாளும் குறிக்கப்பட்டு பல ஊர்களுக்கும் இது செய்தியாகப் பரப்பப்படும். இந்நிகழ்வு இரவு பத்து மணிக்குப் பிறகே தொடங்கும். பல ஊர்களிலிருந்தும் பார்வையாளர்களாகவும், பாடுபவர்களாகவும் உற்சாகப்படுத்தும் அவர்களது அபிமானிகளாகவும் பலர் அங்கு வந்து வெள்ளமாகத் திரண்டு நிற்பர். மேடையிலே இரு கோஷ்டியினரும் எதிரெதிராய் அமர்ந்திருப்பர்.

இவர்களுக்கு மத்தியஸ்தம் கூறுவதற்காக மூவர்கொண்ட குழுவொன்றும் இருக்கும். யார்முதலில் பாடுவது என்று காசு கண்டித் தீர்மானித்ததும் முதலில் பாடுபவர் இறைத்தி பாடி ஆரம்பிப்பர். பக்கப்பாட்டுக்காரர்கள் பக்கப்பாட்டுப்படிப்பதோடு பக்கவாத்தியங்களையும் இசைப்பர்.

முதலில் இறைத்தி இடம்பெறும். அடுத்து எதிர்த்தரப்பில் இருந்தும் இறைத்தி இடம்பெறும். இதனை அடுத்து முதலில் தொடங்கியவர் பெருமானாரின் புகழ் பாடுவார். எதிர்த்தரப்பில் இருந்தும் இவ்வாறு பெருமானாரின் புகழ் பாடல் இடம்பெறும். அடுத்து முதலில் பாடியவர் தனது ஊரின் பெருமை பற்றி ஒரு பாடல் படிப்பார். எதிர்த்தரப்பில் இருந்தும் அவர்களது ஊரைப் பற்றிய புகழ் பாடலாக இடம்பெறும். இதற்கு அடிப்படை

யல்ல. உமது ஊர் மிகமிக இழிவானது, மோசமானது என வசையை ஆரம்பிப்பார் முதலில் பாடியவர். இவ்வாறு ஊரைப் பற்றியும் தனிப்பட்டவர்கள் பற்றியும் பாடுபவர்களைப் பற்றியும் விடிய விடிய வசைபாடிக்கொண்டே இருப்பார்கள். இரண்டு குழுக்களையும் அவரவர் அபிமானிகள், ரசிகர்கள், பாட்டின் இலக்கிய இரணையிலேயே மயங்கிகைத்தட்டி சத்தமிட்டு உற்சாகப்படுத்திக் கொண்டே இருப்பார்கள். சில வேளைகளில் கடைசியில் இரசிகர்களிடையே, அபிமானிகளிடையே கைகலப்பு ஏற்படுவதும் உண்டு. இஃது இவ்வாறு இருக்க இரண்டாவது அம்சமான இப்பள்ளப்பாட்டு உடனுக்குடன் பாடப்படுவதால் அடுத்தநாள் கேட்டால் பாடியவருக்கே நான் என்ன பாடினேன் என்பது தெரியாதிருக்கும். பாடல்கள் பதியப்படாது விடுபட்டதற்கு இதுவும் ஒரு காரணமாக இருக்கலாம். சிலவேளை ரசிகர்கள் மனதிலே பாடப்பட்ட சில அடிகள் அல்லது பாடல்கள் கல்லிலே பதிந்தது போன்று மனப்பாடமாகி விடும். அவர்கள் அடுத்த நாள் ஊரிலே மற்றவர்களுக்கும் இதனை சொல்லிக் காட்டுவார்கள். இப்படி சொல்லிக் காட்டியவைகள் வழி வழியாக கிராமப்புற முதியவர்களால் பாடப்படுவதைக் கேட்டு எழுதியவைகளே தனது கைவசம் உள்ள

பள்ளப்பாட்டு தொகுப்பாகும். இப்பள்ளப்பாட்டு பாடியவர்கள் ஒரு சிலரின் பெயர்கள் இன்றும் மக்களால் சிலாகித்து பேசப்படுகின்றன.

உதாரணமாக ஒலுவிலைச் சேர்ந்த தோம்பு என்பவரும், கல்முனைக்குடியைச் சேர்ந்த மணிக்காரன் மகனும், சாந்தமருதூரில் அழியாரும், சம்மாந்துறையில் மௌலான காயியாரையும், இறைகாமத்தின் காதீர் லெப்பை, மரைக்காரர் தம்பி என்பவர்களையும் குறிப்பிடலாம்.

இனி மூன்றாவது அம்சமான இவ்வசைப்பாட்டு (பள்ள) பதியப்படாமல் போனதற்கு இடம்பெறும் வார்த்தைகளும் ஒரு காரணமாக இருக்கலாம். தென்னிந்தியாவில் இருந்தும் இவ்வாறான பள்ளப்பாடல்களை ஆர். இராமநாதன் என்பவர் தனது கலாநிதிப் பட்டத் திற்கான நாட்டார் இயல் ஆய்விலே (1982இல்) அசின்கமானது தொகுப்பு நூலிலே தொகுக்க முடியாதது என்று ஒதுக்கக் கூடிய பாடல்களைக் கூட அப்படியே சேர்த்துள்ளார் என்பது இங்கு குறித்துக் காட்ட வேண்டிய விடயமாகும். இருந்தும் நான் இதுபற்றி ஒரு சில ஆலோசனையை முன் வைக்க விரும்புகின்றேன்.

மேற்குறிப்பிட்ட வார்த்தைகளை பாடல்களிலேயே விட்டு விட்டு எழுதினால் தொடர் அறுந்து பாடலின் இலக்கிய நயமும் சம்பவமும்

கண்டு கொள்ள முடியாதவாறு மறைந்து போய் விடும்.

முயற்சி அத்தனையும் வீணாவதோடு தென்கிழக்கு முஸ்லீம் தேசத்தாரின் நாட்டார் இயலில் பள்ளப்பாட்டு என்று ஒரு பகுதி இதுவரை விடுபட்டு வந்த நிலைமை தொடரலாம்.

எனவே இப்படிப்பட்ட வார்த்தைகளின் முதலில் எழுத்தையாகிலும் குறித்துக் காட்டினால் தேவையானவர்கள் மாற்றிச் சொற்களை மனத்துள் உச்சரித்துப் பாடலைப் பூரணமாக்கிப் பாடிப் பார்த்து அதன் இலக்கிய நயத்தினையும் சம்பவங்களையும் அறிந்து கொள்ள வாய்ப்பேற்படும்.

உதாரணத்திற்கு இங்கு ஒரு பாடலை சுட்டிக்காட்ட விரும்புகின்றேன்.

நாயே/ உனக்கு நான் செய்த நன்மை என்ன தீமை என்ன உன்னைப் பேய் பிடித்து ஆட்டுதடா பேய்ப் பயலே நான் கவிக்கழகன்

மணிப்புலவர் மருதூர் மஜீத்

கருங்கல்லு மாவீரன் சொல்லித்தழகு செல்வாயோ கவியால் என்னை வெல்வாயோ வெல்லவும் மாட்டாய்

(தொடரும்)

அரசாங்கத்திற்கு எதிரானவர்களின் வழக்கு குறித்து கவனம் செலுத்தப்பட்டு வருகின்றது

பொன்சேகா மீதான தீர்ப்பு நல்லதோர் எடுத்துக்காட்டு என்கிறார் அஜித் எம்.பி

(கொழும்பு)

ஜனநாயகத்திற்கான போராட்டத்தை மக்கள் தமது கையில் எடுத்துக் கொள்ள வேண்டும் என ஜே.வி.பி.யின் நாடாளுமன்ற உறுப்பினரும் சட்டத்தரணியுமான அஜித்குமார தெரிவித்துள்ளார்.

சுமார் ஒரு வருடகாலம் விசாரிக்கப்பட்டு வந்த வெள்ளைக் கொடி வழக்கின் தீர்ப்பு நேற்று முன்தினம் வழங்கப்பட்டது. இதனடிப்படையில் முன்னாள் இராணுவத் தளபதி சரத் பொன்சேகாவுக்கு மூன்றாண்டு சிறைத் தண்டனை விதிக்கப்பட்டது.

வழக்கு விசாரணை நடைபெற்ற காலத்தில் சரத் பொன்சேகாவுக்கு எதிரான குற்றச் சாட்டுக்களை நிரூபிக்க முடியாது என பொதுவாக சமூகத்தில் கருத்து நிலவியது.

எனினும் இறுதியில் அவருக்கு மூன்றாண்டு சிறைத்தண்டனை விதிக்கப்பட்டது. பல்வேறு கொலைச் சம்பவங்கள் தொடர்பில் குற்றம் சுமத்தப்பட்டவர்கள் அவர்களுக்கு எதிரான வலுவான சாட்சியங்கள் இருந்தும் கூட அவ்வாறான நடவடிக்கை எதிரான வழக்கு விசாரணைகள் தாமதப்படுத்தப்பட்டு வருகின்றது.

எனினும் அரசாங்கத்திற்கு எதிரானவர்கள் தொடர்பான வழக்குகள் குறித்து அரசாங்கம் கடுமையான கவனத்தை செலுத்தி துரிதமாக செயற்பட்டு வருகின்றது. இவ்வாறான நிலைமை

யில் சரத் பொன்சேகாவுக்கு ஏற்பட்டுள்ள தலை விதியானது முழு சமூகமும் பாதுகாப்பற்ற நிலைமையில் இருப்பதையே எடுத்துக் காட்டியுள்ளது.

கடந்த ஜனாதிபதி தேர்தலில் மஹிந்த ராஜபக்ஷவின் பிரதான எதிர்ப்பு போட்டியாளர் மாத்திரமல்லாது இரண்டாம் இடத்திற்கான வாக்குகளைப் பெற்ற ஒருவருக்கே இவ்வாறான கதி நேர்ந்துள்ளது எனில் நாட்டில் வாழும் விவசாயிகள், தொழிலாளர்கள், மாணவர்கள் உள்ளிட்ட சாதாரண மக்களின் நிலைமை என்னவாக இருக்கும் என்பது தெளிவாகியுள்ளது.

போர் வெற்றியை பயன்படுத்தியே அரசாங்கம் தனது எதிராளிகளை அடக்கி வருகின்றது. போர் வெற்றியை சமூகத்தின் வெற்றியாக மாற்றியமைப்பதற்கு பதிலாக அது ராஜபக்ஷ குடும்பத்தினரின் வெற்றியாக மாற்றப்பட்டதால் அதன் சமநிலை இல்லாமல் போயுள்ளது. இந்த சம்பவங்களால் சமூகமும் நிர்வாணப்பட்டு நிற்பதை காண முடிகின்றது. இது மிகவும் பாரதூரமான நிலைமையாகும். யாழ்ப்பாண பல்கலைக்கழக மாணவர் ஒரு

வர் தாக்கப்பட்ட சம்பவம் ஒன்று தொடர்பான செய்தி அண்மையில் வெளியானது. பிரகீத் எக்ஸ்ப்ளெய்கொட காணாமல் போக செய்யப்பட்டதன் பின்னர் அரசாங்கம் உலகம் முழுவதும் பல்வேறு பொய்யான பிரசாரங்களை முன்னெடுத்து வருகிறது. வெள்ளை வானில் வந்து கடத்திச் செல்லும் சம்பவங்கள் தொடர்கின்றன.

இந்த நிலைமையில் சமூகம் பாதுகாப்பை இழந்துள்ளதுடன் ஜனநாயகம் சம்பந்தமாகவும் பாரதூரமான பிரச்சினைகள் எழுந்துள்ளன. பாரிய மக்கள் பலத்தின் மூலமே இதற்கு தீர்வுகாண முடியும். வரலாற்றில் பல்வேறு காலங்களில் ஜனநாயகத்திற்கு அதிகளவு விலான சேதங்களை ஏற்படுத்திய குழுவினாலோ உலக முதலாளித்துவத்தின் நிகழ்ச்சி நிரலுக்கு அமைய செயற்படும் தரப்பினருடன் இணைந்தோ இதனை செய்ய முடியாது.

இதனால் ஜனநாயகத்திற்கான போராட்டத்தை மக்கள் தமது கைகளில் எடுத்துக் கொள்ள வேண்டும் என நாம் நம்புகிறோம். விவசாயிகள், தொழிலாளர்கள், கலைஞர்கள், மாணவர்கள் உட்பட சகல மக்கள் பிரிவுகளும் தமது பூமிக்குள் தனித்தனியாக மாத்திரமல்லாது சகல சக்திகளை இணைத்துக் கொண்டு ஜனநாயகத்திற்காக போராட வேண்டும் எனவும் நாடாளுமன்ற உறுப்பினர் அஜித்குமார தெரிவித்துள்ளார். (அ-2)

சுவர் இடிந்து வீழ்ந்து இரு சிறுமிகள் உயிரிழப்பு

(கொழும்பு)

மொனராகலை, தம்பகல்ல பகுதியில் கட்டடமொன்றில் சுவர் இடிந்து வீழ்ந்ததில் 10 வயது மற்றும் எட்டு வயதுடைய சிறுமிகள் உயிரிழந்துள்ளனர்.

தமது வீட்டில் கல்விக்கற்றுக் கொண்டிருந்த சிறுமிகளின் மீது சுவர் இடிந்து வீழ்ந்துள்ளது.

குறித்த இரு சிறுமிகளும் சம்பவ இடத்திலேயே உயிரிழந்ததாக தெரிவிக்கப்படுகிறது. (அ)

காணாமற்போன கைத்தொலைபேசிகள்

(கொழும்பு)

காணாமற்போன கையடக்கத்தொலைபேசிகள் குறித்து 15 ஆயிரம் முறைப்பாடுகள் கிடைத்துள்ளதாக தொலைத்தொடர்புகள் ஒழுங்குபடுத்தும் ஆணைக்குழு தெரிவித்துள்ளது.

இந்த முறைப்பாடுகளுக்கு அமைய நான்காயிரம் தொடக்கம் ஐயாயிரம் வரையான கையடக்கத் தொலைபேசிகள் கண்டுபிடித்துக் கொடுக்கப்பட்டுள்ளன.

ஏனைய கையடக்கத் தொலைபேசிகளை கண்டுபிடிப்பதற்காக பொலிஸாருக்கு ஒத்துழைப்பு வழங்க நடவடிக்கை எடுத்துள்ளதாக ஆணைக்குழுவின் பணிப்பாளர் நாயகம் அனுஷ பெல்பிட்ட கூறியுள்ளார். (அ)

லண்டன் சென்ற ரணில் பாதாள உலகுடன் பேச்சு அமைச்சர் மேர்வின் குற்றச்சாட்டு

எதிர்க்கட்சித் தலைவர் ரணில் விக்கிரமசிங்க பாதாள உலகக் குழு உறுப்பினர் ஒரு வருடன் லண்டனில் பேச்சுவார்த்தை நடத்தியதாக பொதுமக்கள் தொடர்பு அமைச்சர் மேர்வின் சில்வா குற்றம் சுமத்தியுள்ளார்.

களனி பிரதேசத்தில் நடைபெற்ற நிகழ்வு ஒன்றில் கலந்து கொண்ட போது அவர் மேற்கண்டவாறு குறிப்பிட்டுள்ளார். பாதாள உலகக் குழுத் தலைவர்களில் ஒருவரான குடுலால் என்பவருடன் ரணில் நான்கு மணித்தியாலம் பேச்சுவார்த்தை நடத்தியுள்ளார்.

அதன்போது என்ன விடயம் பேசப்பட்டது என்பதனை ரணில் விக்கிரமசிங்க அம்பலப்படுத்த வேண்டும்.

ஐக்கிய தேசியக் கட்சியில் ஏற்பட்டுள்ள நிதி நெருக்கடியை ஈடுசெய்ய போதைப் பொருளைக் கடத்தத் திட்டமிடப்பட்டுள்ளதா? அல்லது சஜித் பிரேமதாசவை தீர்த்துக் கட்டுவது குறித்து பேச்சுவார்த்தை நடத்தப்பட்டதா என அவர் கேள்வி எழுப்பியுள்ளார்.

குடுலால் என்பவரை தாம் பாதாள உலகக் குழு உறுப்பினராக கருதுவதில்லை என அவர் தெரிவித்துள்ளார்.

குடுலால் என்பவருக்கும் ரணிலுக்கும் இடையிலான பேச்சுவார்த்தை குறித்து பாதுகாப்பு மற்றும் புலனாய்வு பிரிவினரிடமும் முறைப்பாடு செய்துள்ளதாக குறிப்பிட்டுள்ளார்.

போதைப் பொருள் வர்த்தகர் என ஐக்கிய தேசியக் கட்சியினால் மேடைகளில் முத்திரை குத்தப்பட்ட நபருடன் கட்சித் தலைவர் என்ன பேசினார்? இது தொடர்பில் ரணில் விளக்க மளிக்க வேண்டும் அல்லது கை விலங்குடன் என்னிடம் வர வேண்டும். நான் அவரை வெலிக்கடை சிறைச்சாலைக்கு அழைத்துச் செல்கின்றேன் என்று குறிப்பிட்டுள்ளார்.

இவர் லண்டனுக்கு தப்பிச் செல்வதற்கு சகல ஏற்பாடுகளையும் அமைச்சர் மேர்வின் மேற்கொண்டதாக கடந்த காலங்களில் குற்றம் சுமத்தப்பட்டிருந்தமை குறிப்பிடத்தக்கது. (அ-2)

குற்றத்தை ஒப்புக் கொண்டமையால் விடுதலையானேன் என்பது பொய்யானது

திஸ்ஸநாயகம் தகவல்

(கொழும்பு)

தமது குற்றத்தை ஏற்றுக் கொண்டமை காரணமாகவே தமக்கு ஜனாதிபதியால் பொது மன்னிப்பு வழங்கப்பட்டது என்ற கூற்றை சிரேஷ்ட தமிழ் உடகவியலாளர் ஜே.எஸ். திஸ்ஸநாயகம் மறுத்துள்ளார்.

ஐக்கிய நாடுகள் சித்திரவதைகளுக்கு எதிரான குழுவின் கேள்விகளுக்கு கடந்த 9 ஆம் திகதி பதிலளித்த இலங்கை அரசாங்கத்தின் சட்ட ஆலோசகர் மொஹான் பிரீஸ், திஸ்ஸநாயகம் தமது குற்றத்தை ஒப்புக் கொண்டதன் காரணமாகவே அவருக்கு பொது மன்னிப்பு வழங்கப்பட்டதாக தெரிவித்தார்.

அவருடைய வழக்கில் ஈடுபட்டவன் என்ற அடிப்படையில் தமக்கு இது தெரியும் என்றும் மொஹான் பிரீஸ் குறிப்பிட்டிருந்தார். எனினும் மொஹான் பிரீஸின் கூற்றை மறுத்துள்ள திஸ்ஸநாயகம் தனிப்பட்ட காரணங்க

ளுக்காக எவருக்கும் பொது மன்னிப்பை கோரமுடியும்.

ஆனால் அரசாங்கம் தம்மீது சுமத்தியிருந்த குற்றச்சாட்டை ஏற்றுக் கொண்டு மன்னிப்பை கோரியதாக தெரிவிக்கப்பட்ட தகவல் பிழையானது என்று குறிப்பிட்டுள்ளார்.

தாம் எவ்வித குற்றங்களையும் மேற்கொள்ளவில்லை என்றும் அவர் தெரிவித்துள்ளார். இனங்களுக்கிடையில் முறுகல் களை தோற்றுவிக்க முயற்சித்ததாக குற்றம் சுமத்தி திஸ்ஸநாயகம் கடந்த 2008 ஆம் ஆண்டு செப்டம்பர் மாதம் குற்றவாளியாக இனங்காணப்பட்டு 20 வருட கடுழிய சிறைத் தண்டனை தீர்ப்பளிக்கப்பட்டது.

எனினும் பின்னர் ஜனாதிபதியினால் பொது மன்னிப்பு அளிக்கப்பட்டு அவர் விடுதலையானமை குறிப்பிடத்தக்கது. (அ-2)



நஷனல் பி.வி.சி நிறுவனத்தின் உற்பத்திகளை சிறந்த முறையில் சந்தைப்படுத்திய விற்பனையாளர்களை கௌரவிக்கும் நிகழ்வு நேற்று முன்தினம் யாழ்ப்பாணம் ஞானம்ஸ் ஹோட்டலில் நடைபெற்றது. இந்நிகழ்வில் தொழிலதிபர் ஈ.எஸ்.பி. நாகரத்தினம் நஷனல் பி.வி.சி. யின் உற்பத்திகளை விற்பனை செய்த வர்த்தக நிறுவனத்தின் உரிமையாளர் ஒருவருக்கு பரிசு வழங்குவதையும் இந்நிறுவனத்தின் உற்பத்திகளை சந்தைப்படுத்துவதற்கு முகவராக செயற்பட்ட கஜமுகன் காட்வெயர் நிறுவனத்தின் உரிமையாளரும் ஈ.எஸ்.பி. நாகரத்தினம், நஷனல் பி.வி.சி. நிறுவன பிரதிநிதியொருவரால் கௌரவிக்கப்படுவதையும் நிகழ்வில் கலந்து கொண்டவர்களில் ஒரு பகுதியினரையும் படங்களில் காணலாம். (படங்கள்: -அலுவலகச் செய்தியாளர்)

வாழ்க்கை செலவினை குறைக்கும் திடங்களை வரவு- செலவு திட்டத்தில்

அமைச்சர் பசில் தெரிவிப்பு



(கொழும்பு)

நாட்டின் 2012 ஆம் ஆண்டுக் கான வரவு- செலவுத்திட்டம் இன்று சமர்ப்பிக்கப்படவுள்ளது. ஜனாதிபதி மஹிந்த ராஜபக்ஷ நிதியமைச்சர் என்ற வகையில் இதனை நாடாளுமன்றத்தில் சமர்ப்பிக்கவுள்ளார்.

இதன்போது சம்பள உயர்வுகளை காட்டிலும் வாழ்க்கை செலவுகளை குறைக்கும் திட்டங்களே உள் எடக்கப்படவுள்ளன என்று அமைச்சர் பசில் ராஜபக்ஷ தெரிவித்துள்ளார். இலங்கையின் வைத்தியர்கள் உட்பட அரசு சேவையினர் சம்பள

உயர்வை கோரி வருகின்றனர்.

இந்த நிலையில் அமைச்சர் பசில் ராஜபக்ஷவின் கருத்து அரசு சேவையினருக்கு அதிருப்தியை ஏற்படுத்தும் என்று எதிர்பார்க்கப்படுகிறது.

இதேவேளை இலங்கையின் வரவு- செலவுத் திட்டம் சர்வதேச நாணய நிதியத்தின் ஆலோசனையின் பேரில் செலவுகளை குறைக்கும் வகையிலேயே கடந்த சில ஆண்டுகளாக தயாரிக்கப்பட்டு வருவதாக எதிர்க்கட்சிகள் குற்றம் சுமத்தியுள்ளன.

சர்வதேச நாணய நிதியத்திடம் இருந்து இலங்கைக்கு கிடைத்து வரும் 2 பில்லியன் அமெரிக்க டொலர் நிதியுதவியின் கீழ் இன்னும் தவணை கொடுப்பனவுகள் கிடைக்க வேண்டியுள்ளன.

எனவே அதனை நோக்காக கொண்டு 2012 ஆம் ஆண்டு வரவு- செலவுத்திட்டமும் தயாரிக்கப்பட்டிருக்கும் என்று எதிர்பார்க்கப்படுகிறது. (அ-2)

இனங்களை நிர்வகிக்கும் இந்தியாவின் சமஸ்தி முறை ஆச்சரியமானது

ஜி.எல்.பீரிஸ் தெரிவிப்பு

(கொழும்பு)

இந்தியா, சமஸ்தி முறையில் இனங்களை நிர்வகிக்கும் முறை குறித்து இலங்கையின் வெளியுறவுத்துறை அமைச்சர் ஜி.எல்.பீரிஸ் ஆச்சரியத்தை வெளியிட்டுள்ளதாக இந்திய உயர்ஸ்தானி கரகம் குறிப்பிட்டுள்ளது.

உலகின் மிகப்பெரிய ஜனநாயக நாடான இந்தியாவின் அபிவிருத்தி மற்றும் ஜனநாயக பண்புகள், இனங்களுக்கு இடையிலான பிர்வுகள் என்பவற்றை கற்றுக்கொள்ள வேண்டியது அவசியம் என்று பீரிஸ் குறிப்பிட்டுள்ளார்.

இந்தியாவின் முன்னாள் வெளியுறவுச் செயலாளர் சியாம் சரணின் சொற்பொழிவு இந்திய- இலங்கை நிதியத்தில் இடம்பெற்றபோது பீரிஸ் தமது கருத்துக்களை பகிர்ந்துகொண்டார்.

ஜி.எல்.பீரிஸ் இனப்பிரச்சினைக் கானதீர்வுசுண்டி முறையில் அமைய வேண்டும் என்ற எண்ணத்தை



கொண்டிருந்தார். எனினும் இலங்கையில் சமஸ்தி என்பது தனிநாட்டுக்கு ஈடானது என்ற சிங்கள தேசியவாதிகளின் கருத்துக்களால் அந்த கொள்கையை இலங்கை அரசாங்கம் கைவிட்டது.

இதனையடுத்தே இலங்கையின் இனப்பிரச்சினைக்கு உள் ளர் தீர்வு தேவை என்ற கோட்பாட்டை ஜனாதிபதி மஹிந்த ராஜபக்ஷ உச்சரிக்கத் தொடங்கினார் என்பது குறிப்பிடத்தக்கது. (அ-2)

சர்வதேச விமான நிறுவனங்கள் 18 தமது சேவைகளை ஆரம்பித்துள்ளன

(கொழும்பு)

இலங்கையில் சர்வதேச விமான நிறுவனங்கள் 18 தமது சேவைகளை ஆரம்பித்துள்ளதாக பொருளாதார அபிவிருத்தி அமைச்சர் பசில் ராஜபக்ஷ தெரிவித்துள்ளார்.

தன்னாபிரிக்காவின் சர்வதேச ஒத்துழைப்புக்கள் தொடர்பான பிரதியமைச்சர் இப்ராஹிம் இஸ்மாயில் இப்ராஹிம் கடந்த 17 ஆம் திகதி பொருளாதார அபிவிருத்தி அமைச்சர் தன்னை சந்தித்த போதே அமைச்சர் இதனை குறிப்பிட்டுள்ளார்.

இரண்டு நாடுகளுக்கும் இடையிலான வர்த்தக பொருளாதார உறவுகளை விரிவுபடுத்துவது தொடர்பில் ஆராய இரண்டு தரப்பினரும் இணங்கியுள்ளனர்.

சுற்றுலாத்துறையை மேம்படுத்துவதன் மூலம் இரண்டு நாடுகளும் பலன்களை பெற்றுக் கொள்ள முடியும் எனவும் தன்னாபிரிக்காவை சேர்ந்த முன்னணி நிறுவனங்கள் இலங்கையில் முதலீடுகளை செய்ய விருப்பம் தெரிவித்துள்ளதாகவும் தென்னாபிரிக்க பிரதியமைச்சர் இதன் போது கூறியுள்ளார்.

(அ-2)



இன்றைய நாளின் முன்னைய பதிவுகள்

★ 1272-மூன்றாம் ஹென்றி நவம்பர் 16 இல் இறந்ததையடுத்து அவனது மகன் எட்வர்ட் இங்கிலாந்தின் மன்னன் ஆனான்.

★ 1789-வட கரோலினா ஐக்கிய அமெரிக்காவின் 12 ஆவது மாநிலமாக இணைக்கப்பட்டது.

★ 1791-நெப்போலியன் பொனபார்ட் பிரெஞ்சு இராணுவத்தின் தளபதியானான்.

★ 1894-சீனாவின் மஞ்சுரியாவில் ஆர்தர் துறைமுகத்தை ஜப்பான் கைப்பற்றியது.

★ 1905-ஆற்றலுக்கும் திணிவுக்கும் இடையேயான தொடர்பை விளக்கும் ஆய்வுக் கட்டுரையை அல்பேர்ட் ஐன்ஸ்டைன் வெளியிட்டார்.

★ 1916-பிரித்தானியக் கப்பலான HMHS பிரித்தானிக் கிரேக்கத்தில் ஏஜியன் கடலில் வெடித்து மூழ்கியதில் 30 பேர் உயிரிழந்தனர்.

★ 1920-டப்ளினில் காற்பந்துப் போட்டி நிகழ்வொன்றில் பிரித்தானியப் படையினர் சுட்டதில் 14 ஜரிஷ் பொதுமக்கள் உயிரிழந்தனர்.

★ 1942-அலாஸ்கா நெடுஞ்சாலை திறக்கப்பட்டது.

★ 1947-இந்தியா விடுதலை அடைந்த பின்னர் முதன்முறையாக அஞ்சல்தலை வெளியிடப்பட்டது. ஜெய்ஹிந்த் என்ற வார்த்தையுடன் வெளியிடப்பட்ட முதல் அஞ்சல் தலையின் விலை மூன்றரை அணாவாகும்.

★ 1962-சீன மக்கள் விடுதலை இராணுவம் இந்தோ-சீனப் போரில் போர் நிறுத்தம் செய்வதாக ஒருதலைப் பட்சமாக அறிவித்தது.

★ 1963-பாரதத்தின் முதலாவது ஈரடுக்கு உளவு ஏவுகணை நைக் அபாச்சி (Nike Apache) ஏவப்பட்டது.

★ 1969-முதலாவது ஆர்ப்பநெட் (ARPANET) தொடர்பு ஏற்படுத்தப்பட்டது.

★ 1969-ஓக்கினாவா தீவை 1972 இல் ஜப்பானியரிடம் ஒப்படைப்பதற்கான ஒப்பந்தம் அமெரிக்க ஜனாதிபதி ரிச்சார்ட்

நிக்சனுக்கும் ஜப்பான் பிரதமர் ஐசாக்கு சாட்டோவுக்கும் இடையில் வோஷிங்டனில் கையெழுத்திடப்பட்டது.

★ 1971-வங்காள தீவிரவாதக் குழுவான முக்தி பாஹினியின் உதவியுடன் இந்தியப் படைகள் கரிப்பூர் என்ற இடத்தில் பாகிஸ்தான் படைகளைத் தோற்கடித்தன.

★ 1974-பேர்மிங்ஹாமில் ஜரிஷ் குடியரசு இராணுவத்தினரின் குண்டு வெடிப்பில் 21 பேர் உயிரிழந்தனர்.

★ 1980-நெவாடாவில் விடுதி ஒன்றில் இடம்பெற்ற தீ விபத்தில் 87 பேர் உயிரிழந்து 650 பேர் காயமடைந்தனர்.

★ 1996-புவேர்ட்டோ ரிக்கோவில் சான் ஜுவான் நகரில் கடைத் தொகுதி ஒன்றில் இடம்பெற்ற குண்டு வெடிப்பில் 33 பேர் உயிரிழந்தனர்.

★ 2004-டொமினிக்காத் தீவில் இடம்பெற்ற நிலநடுக்கம் போர்ட்ஸ்மவுத் நகரில் பலத்த சேதத்தை விளைவித்தது.

இறப்புக்கள்

★ 1970-சி.வி.இராமன், இந்திய பெளதிகவியலாளரும் நோபல் பரிசு பெற்றவரும் (பி.1888)

★ 1996-அப்துல் சலாம், நோபல் பரிசு பெற்ற பாகிஸ்தானியர் (பி.1926)

சிறப்பு நாட்கள்

★ உலகத் தொலைக்காட்சி தினம்

★ வங்காள தேசம்- இராணுவத்தினர் தினம்



★ 1877- ஒலியைப் பதியவும் கேட்கவும் உதவக்கூடிய போனோகிராஃப் என்ற கருவியைத் தோமஸ் அல்வா எடிசன், தான் கண்டு பிடித்ததாகக் அறிவித்தார்.

கார்த்திகை மாத இராசி பலன்கள்

17-11-2011 முதல் 16-12-2011 வரை



காரர்கள் இருப்பார்.

வழக்குகளுக்கு மத்தியில் வாழ்க்கை அமையாமல் இருக்க நீங்கள் விட்டுக் கொடுத்து செல்வதுதான் நல்லது.

உங்களுக்கு இந்த கார்த்திகை மாத கிரக நிலைகளை ஆராய்ந்து பார்க்கும் போது மாதத் தொடக்கத்தில் விரயஸ்தானத்தில் நான்கு கிரகங்கள் ஒன்றுகூடி சஞ்சரிப்பதால் குடும்பச் சுகமே கூடும். திடீர் இடமாற்றங்கள், ஊர் மாற்றங்கள், வந்து

(மூலம், பூராடம், உத்தராடம் முதலாம் பாதம்)

வக்ர குரு மாறியதும் வளர்ச்சி தொடங்கும்.

தான தர்மங்கள் செய்வதில் விருப்பம் உள்ள தனுசு இராசி நேயர்களே!

சாதுவாக நீங்கள் தோற்றம் அளித்தாலும் சமயத்தில் கடுமையாகப் பேசி விடுவீர்கள். தனக்கு சரி என்று பட்டத்தை யோசிக்காமல் கூறுவதனால் தான் தக்க சமயத்தில் போட்டிகள் உருவாகி விடுகின்றன.

கணக்கில் புலியாக இருந்தாலும் சொந்த வாழ்க்கையில் ஏமாற்றங்களையே அதிகம் சந்திப்பவர்களாக இந்த இராசிச்

சேரலாம்.

வரவைக் காட்டிலும் செலவு இரு மடங்காகின்றதே என்று கவலைப்படுவீர்கள். வருமானத்தில் பாதி வட்டிகட்டியே தீர்ந்தது என்று ஒரு சிலர் சொல்வர்.

இராசிநாதன் குரு மாதத் தொடக்கத்தில் இருந்தே வக்ரமாகத்தான் இருக்கின்றார். எனவே, ஆரோக்கியத்தில் ஓரளவு பாதிப்புக்கள் ஏற்பட்டு அகலும். ஆகாரத்தில் கட்டுப்பாடு செலுத்துவது நல்லது.

சந்திராஷ்டமத்துடன் மாதம் தொடங்குவதால் எதையும் முன் யோசனையுடன் சிந்தித்து செயற்படுவதே வெற்றிக்கு வித்தாகும். வானவர்க்கு அரசனான வளம்

தரும் குருவே என்ற குரு கவசத்தைப் பாடி வாரந்தோறும் வியாழக் கிழமை தட்சிணாமூர்த்தியை வழிபட்டு வந்தால் உற்சாகத்துடன் செயற்பட இயலும். ஒவ்வொரு நாளும் நல்ல நாளாகவே அமையும்.

சனிப் பெயர்ச்சிக்கு பின்னர் இலாப ஸ்தானத்தில் சனி சஞ்சரிக்கப் போவதால் ஜனவரி 2012 க்கு மேல் நினைக்க இயலாத இராஜயோகம் கூட வந்து சேரலாம்.

எதிர்வரும் 23 ஆம் திகதி உங்கள் இராசியிலேயே சுக்ரன் சஞ்சரிக்கப் போகின்றார். உங்கள் இராசிநாதன் குருவுக்கு சுக்ரன் பகைவன் என்றாலும் இலாபாதிபதியாகவும் விளங்குவதால் வருமானத்தையும் கொடுக்க வேண்டும். எனவே உத்தியோகம் மற்றும் தொழிலுக்கான முயற்சி செய்பவர்களுக்கு அது கைகூடும்.

எதிர்வரும் 30 ஆம் திகதி புதன் வக்ரம் பெறுகின்றார். 7, 10 க்கு அதிபதியான புதன் வக்ரம் பெறுவது யோகம்தான். எதிர்பார்ப்புக்கள் நிறைவேறும். வாழ்க்கைத் துணை வழியே வரவு வந்து சேரும். பழைய பங்குதாரர்களை விலக்கி விட்டு புதியவர்களை இணைத்துக் கொள்ள முன் வருவீர்கள். கடல் பயண வாய்ப்பு கைகூடும். விலகிச் சென்ற ஒப்பந்தங்கள் மீண்டும் உங்களிடமே வரலாம்.

இராசிநாதன் நிவர்த்தியானால் மிகச்சிறந்த பலனை எதிர்பார்க்க

கலாம். உங்கள் இராசியைப் பொறுத்தவரை குரு கேந்திராதிபத்திய தோஷம் பெற்றவராகவும் விளங்குவதால் வக்ர காலத்திலும் சில நன்மைகளைச் செய்யும். இம் மாதக் கடைசியில் குரு வக்ர நிவர்த்தியாகி பலம் பெறுகின்றார். எனவே எண்ணங்கள் எளிதில் நிறைவேறும், பிள்ளைகளின் கனவுகளை நனவாக்குவீர்கள், வர வேண்டிய பாக்கிகள் வசூலாகும், வழக்குகளிலும் வெற்றி கிடைக்கும்.

இம்மாதம் நவக்கிரகத்தில் உள்ள குருவுக்கு முல்லைப்பூ மாலை அணிவித்து மஞ்சள் வஸ்திரம் சாத்தி வழிபட்டு வந்தால் நல்ல வாய்ப்புக்கள் இல்லம் தேடி வரும். கண்டல் நைவேத்தியம் வழங்குவதும் நல்லது.

இம்மாதம் விரயங்கள் அதிகரிக்கும் மாதமாகவே அமைகின்றது. வீட்டுத் தேவைகள் பூர்த்தியாகும். உடல் ஆரோக்கியத்தில் கூடுதல் கவனம் தேவை. உடன் பிறப்புக்கள் உதவிக்கரம் நீட்டுவர். மாமன், மைத்துனர் வழியில் வீட்டுக் கொடுத்துச் செல்வது நல்லது. கணவன்- மனைவிக்குள் ஒற்றுமை குறையாமல் இருக்க அனுசரித்து செல்ல வேண்டும். கோபத்தை குறைத்துக் கொள்ளவும். குரு கவசம் பாடி தட்சிணாமூர்த்தியை வழிபாடு செய்வதனால் குதூகலம் கூடும்.

— சிவல்புரி சிங்காரம் —

(உத்தராடம் 2,3,4 ஆம் பாதங்கள், திருவோணம், அவிட்டம் 1,2 ஆம் பாதங்கள்)

ஆரோக்கியத்தில் அக்கறை செலுத்த வேண்டிய நேரம்!

எதைச் செய்தாலும் நாளை செய்வோம் என்று சொல்லும் மகர இராசி நேயர்களே!

யாரையும் நம்பி செயற்பட மாட்டீர்கள். மற்றவர்களுக்கு தைரியம் சொல்வதில் வல்லவர்களாக விளங்கினாலும் தங்களுக்குள் ஒரு மனபயம் இருக்கும். மறதி அதிகம் இருந்தாலும் பிறரை எடை போடுவதில் சாமர்த்தியசாலிகளாக இருப்பீர்கள்.

யாரேனும் நம்பிக்கை துரோகம் செய்துவிட்டால் கடைசி வரை மறக்கமாட்டீர்கள். அன்பு காட்டுவதை சொல்லால் மட்டும் வெளிப்படுத்தாமல் செயலாலும் வெளிப்படுத்துபவர்கள் நீங்கள்.

உங்களுக்கு இந்த கார்த்திகை மாத கிரக நிலைகளை ஆராய்ந்து பார்க்கும் போது அஷ்டமத்தில் செவ்வாய் சஞ்சரிக்கப் போகின்றார். அதே நேரத்தில் ஐந்தில் கேதுவும் பதினொன்றில் இராகுவும் சஞ்சரிக்கின்றார். இராகுவின் பார்வையும் உங்கள் இராசியில் பதினொன்று. எனவே, ஆரோக்கியத்தில் அதிக அக்கறை செலுத்த வேண்டிய மாதமாக அமையப் போகிறது.

செவ்வாயும் தொடர்ந்து வருடக் கடைசி வரை வக்ர கதியிலேயே இருக்கப் போகிறார். 4, 11க்கு அதிபதியாக செவ்வாய் தொடர்ந்து அஷ்டமத்தில் சஞ்சரிப்பதால் வழிபாடுகள் மூலமே வளர்ச்சியை அதிகரிக்க இயலும். எந்த முடிவும் ஸ்திரமாக எடுக்க முடியாத சூழ்நிலை உருவாகலாம். வரவைக்காட்டிலும் செலவுகள் கூடும். குடும்பத்தில் ஒருவரை ஒருவர் அனுசரித்து செல்வதன் மூலமே அமைதியைப் பெறமுடியும்.

குருவின் வக்ர இயக்கம் இம் மாதக் கடைசி வரை உள்ளது. 3, 12 க்கு அதிபதி வக்ரம் பெற்றிருப்பதால் சகோதரர்கள் வழியே சிக்கல்கள் ஏற்பட்டு அகலும். அலைச்சல்கள் கூடலாம். அடுத்தவர்களுக்கு பொறுப்புச் சொல்லி வாங்கிக் கொடுத்த தொகை வருவதில் தாமதம் ஏற்படும். அங்காரக வழிபாடு அல்லல் தீர்க்கும்.

எதிர்வரும் 23 ஆம் திகதி தனுசு இராசியில் சுக்ரன் சஞ்சரிக்கப் போகின்றார். இதன் விளைவாக 5, 10 க்கு அதிபதியான சுக்ரன் 12 இல் சஞ்சரிக்கும்போது பிள்ளைகள் வழியில் சில விரயங்கள் ஏற்படலாம்.

முக்கிய பிரமுகர்களின் தொடர்பால் சில சிக்கல்களை தீர்த்துக் கொள்வீர்கள். தொழிலில் இடமாற்றம் செய்து புதிய பங்குதாரர்களை சேர்த்துக் கொள்வோமா என்ற

சிந்தனை மேலோங்கும். பூர்விக சொத்துக்களில் ஏற்படும் பஞ்சாயத்துக்கள் நம்பிக்கைக்குரிய விதம் இருக்குமா என்பது சந்தேகம் தான்.



உங்கள் இராசிக்கு 6, 9 க்கு அதிபதியான புதன் வக்ரம் பெறுவதால் ஓரளவுக்கு நன்மையும் தீமையும் கலந்தே வழங்கும். 6 க்கு அதிபதி வக்ரம் அடைவதால் உடல் நலம் கொஞ்சம் சீராகலாம். அதே நேரத்தில் 9 க்கு அதிபதி வக்ரம் பெறுவதால் தந்தை வழியில் அனுசரிப்பு குறையலாம். பங்காளிப் பகை உருவாகாமல் பார்த்துக் கொள்வது நல்லது.

டிசெம்பர் 15 ஆம் திகதி மேடத்தில் உள்ள குரு வக்ர நிவர்த்தி ஆகின்றார்.

உங்கள் இராசியைப் பொறுத்தவரையில் குரு வக்ரமாக இருக்கும் போது தான் நன்மை. எனவே விரயாதிபதி வக்ர நிவர்த்தி பெறும் போது விரயங்கள் தான்

அதிகரிக்கும். எனவே குடும்பச் சுகமே கூடும்.

இம்மாதம் அங்காரகனையும் குருவையும் அன்போடு வழிபட்டால் தடைகள் அகலும். தன வரவு பெருகும்.

இம்மாதம் ஆரோக்கியம் சீராக ஆகாரத்தில் கட்டுப்பாடு செலுத்த வேண்டிய மாதம் ஆகும்.

எட்டில் செவ்வாய் சஞ்சரிப்பதால் உடன் பிறப்புக்கள் வழியி

லும் உற்றார், உறவினர்கள் வழியிலும் அனுசரித்து செல்வது நல்லது.

கடன் சுகை குறைந்தாலும் புதிய கடன்களும் உருவாகலாம். நல்ல வாய்ப்புக்கள் சில வந்தும் உபயோகப்படுத்திக் கொள்ள முடியவில்லையே என்ற கவலை மேலோங்கும்.

அங்காரகன் வலுவாக இருப்பதால் அதற்கு உரிய பரிசாரங்கள், வழிபாடுகளை செய்து கொள்வது நல்லது. (வளரும்)

இந்தியாவையும் மேற்குலகத்தையும் நியாயப்படுத்திய நோர்வேயின் அறிக்கை

இலங்கையில் நோர்வே மேற்கொண்ட அமைதி முயற்சிகள் தொடர்பான ஆய்வு அறிக்கை ஒன்றை நோர்வேயை தளமாகக் கொண்ட அரசு சார்பற்ற நிறுவனமான நோராட் (NORAD) அமைப்பு அண்மையில் வெளியிட்டுள்ளது.

1997 ஆம் ஆண்டில் இருந்து 2009 ஆம் ஆண்டு வரையிலும் நோர்வே அரசு மேற்கொண்ட அனுசரணை முயற்சிகள் தொடர்பான ஆய்வாக இந்த அறிக்கை அமைந்துள்ளது.

அறிக்கையை வெளியிட்டுள்ள நோராட் நிறுவனத்திற்கு நோர்வே அரசே நிதியை வழங்கியுள்ளது. ஓய்வுபெற்ற அல்லது அரசியல் அனுபவம் உள்ள அதிகாரிகள் இணைந்து அரசுசார்பற்ற நிறுவனங்களை அமைப்பதும் அதன் மூலம் வெளிநாடுகளிடம் இருந்து பணத்தை பெறுவதும் பின்னர் பணம் கொடுக்கும் நாடுகளுக்கு ஆதரவாக அறிக்கையை வெளியிடுவதும் ஒன்றும் புதிது அல்ல.

உலகில் உள்ள பல ஆயிரம் அரசு சார்பற்ற நிறுவனங்களில் பெரும்பாலானவற்றின் செயற்பாடுகள் இவ்வாறுதான் அமைந்துள்ளன. இலங்கையிலும் ஆயிரத்து 200 இற்கு மேற்பட்ட இவ்வாறான அமைப்புகள் உள்ளன. இலங்கை அரசுக்கும் விடுதலைப் புலிகளுக்கும் இடையிலான சமரச முயற்சிகளை நோர்வே அரசு மேற்கொள்ள ஆரம்பித்த பின்னரே விடுதலைப் புலிகள் மீதான மேற்குலகத்தின் அழுத்தங்கள் அதிகரித்திருந்தன.

1997 ஆம் ஆண்டே நோர்வே தனது முயற்சிகளை ஆரம்பித்துள்ளதாக நோராட் அமைப்பு தனது ஆய்வை ஆரம்பித்துள்ளது. ஆனால், விடுதலைப் புலிகளை 1997 ஆம் ஆண்டே அமெரிக்கா தடை செய்தது. அதன்பின்னர் 2002 ஆம் ஆண்டு அமைதி உடன் படிக்கை மேற்கொள்ளப்பட்ட பின்னர்கூட தனது தடையை தளர்த்துவதற்கு அமெரிக்கா விரும்பவில்லை.

மாறாக ஐரோப்பிய ஒன்றியம், கனடா போன்ற நாடுகள் உட்பட பெருமளவான நாடுகள் விடுதலைப்புலிகள் மீதான தடையை கொண்டு வந்து அதன்மூலம் அழுத்தங்களை அதிகரித்தே வந்திருந்தன.


அமைதி முயற்சியில் ஈடுபட்ட இரு தரப்பினரின் ஒரு தரப்பின் மீதே அதிக அழுத்தங்கள் மேற்கொள்ளப்பட்டன. இந்தக் காலப்பகுதியில் இலங்கை அரசு மீது எந்த அழுத்தங்களும் மேற்கொள்ளப்படவில்லை.

அதாவது விடுதலைப் புலிக

ளின் கையை முறுக்கி அவர்களை தம்மால் திணிக்கப்பட்ட பேச்சுவார்த்தை மேடையில் அமர்த்தி வைக்கவே மேற்குலகம் விரும்பியிருந்தது.

விடுதலைப்புலிகளுக்கும் இது தெரியும் என்ற போதும் மேற்குலகத்தினதும் இலங்கை அரசினதும் இந்த தந்திரங்களை முறியடிப்பதற்காகவே அமைதி முயற்சிக்கு சம்மதித்தனர். அதன் மூலம் இலங்கை அரசின் இனப்படு கொலையை அனைத்துலக அரங்கிற்கு கொண்டுவர அவர்கள் முனைந்திருந்தனர்.

எனினும் தமது படைக் கட்டமைப்புக்களை பலப்படுத்துவதை அவர்கள் நிறுத்தவில்லை. அதற்கான காரணமும் உண்டு. மேற்குலகத்தின் நடவடிக்கைகள் அனைத்தும் விடுத



லைப் புலிகளின் படைப் பலத்தை சிதறடிப்பதையே நோக்கமாக கொண்டிருந்தன. அதே சமயம் அவர்கள் இலங்கை அரசின் படைப்பலத்தை பலவீனப்படுத்த முயலவில்லை.

மறுவளமாக இலங்கை அரசின் படைப்பலத்தை அவர்கள் மறைமுகமாக பலப்படுத்தியே வந்தனர். 2006 ஆம் ஆண்டு போர் உக்கிரமடையும் ஆபத்துக்கள் அதிகரித்தபோதுகூட இலங்கைக்கான அன்றைய அமெரிக்கத்துவார் ஒரு எச்சரிக்கையை வெளியிட்டிருந்தார். அதாவது போர் ஆரம்பித்தால் விடுதலைப் புலிகள் மிகவும் பலமான இலங்கை இராணுவத்தை சந்திக்க நேரும் என தெரிவித்திருந்தார்.

இந்த அச்சுறுத்தல்களை கண்டு அஞ்சி நடுங்கினால் விடுதலைப் போரை தமிழர்கள் ஆரம்பித்திருந்த முடியாது. அமெரிக்கத் தூதுவரின் இந்த அச்சுறுத்தலுக்கு விடுதலைப் புலிகள் மௌனத்தையே பதிலாக கொடுத்திருந்தனர்.

போருக்கான ஆயுதங்களை இலங்கை அரசு தீவிரமாக மேற்கொண்டது. போர் நிறுத்த காலத்தில் இலங்கை வான்படை 100 விகித அதிகரிப்பை கண்டது.

தேவையான ஆயுதங்களை கொள்வனவு செய்யுமாறு மேற்குலகமும் இந்தியாவும் சீனா மற்றும் பாகிஸ்தான் ஆகிய நாடுகளை நோக்கி கை காண்பித்திருந்தன.

போரின் போது கடனாக கொள்வனவு செய்த ஆயுதங்களுக்கான பணத்தை இலங்கை அரசு தற்போது செலுத்தி வருகின்றது. இலங்கை அரசின் போரில் தாம் நேரிடையாக பங்குகொள்ளவில்லை என காண்பிப்பதற்காகவே மேற்குலகமும் இந்தியாவும் இந்த முயற்சிகளை மேற்கொண்டிருந்தன.

ஆனால், மறுபுறம் விடுதலைப் புலிகளின் வளங்கள் வழிகளை முடக்குவதற்கும் ஈழத்தமிழ் மக்களுக்கும் உதவிகளை வழங்கி வரும் தமிழர் அமைப்புக்களை

முடக்கு

வதிலும் அமெரிக்கா அதிக அக்கறை காண்பித்திருந்தது. தமிழர் புனர்வாழ்வுக் கழகத்திற்கு அதிக நிதி உதவிகளை வழங்கி வந்த அமெரிக்காவைச் சேர்ந்த தமிழ்ச் செல்வந்தர் ராஜ்ராஜரட்ணம் மீதான கண்காணிப்புக்களை மேற்கொண்டு அவரை மடக்குவதையும் அமெரிக்க உளவுத்துறை தீவிரமாக மேற்கொண்டிருந்தது.

ராஜ்ராஜரட்ணம் மீதான கண்காணிப்புக்கு அமெரிக்கா செலவிட்ட வலு மிக அதிகமானது எனவும் மிகவும் தீவிரமான போதைப்பொருள் கடத்தும் அமைப்புக்களை கண்காணிப்பதற்கே அமெரிக்க அரசு இவ்வாறான வலுவை முன்னர் பயன்படுத்தியிருந்ததாகவும் அமெரிக்காவைச் சேர்ந்த நாளேடு ஒன்று தெரிவித்திருந்தது.

விடுதலைப் புலிகள் அமைப்பில் இருந்து பிரிந்து சென்ற ஒரு வரையே அமெரிக்காவின் உளவுத்துறை இந்த நடவடிக்கைக்கு பயன்படுத்தியிருந்தது. அமெரிக்காவின் வர்த்தகத்துறையின் உள்ளக நடவடிக்கைகளை உளவு பார்த்து தமது வர்த்தகத்தை மேற்கொள்ளும் பலர்தற்போதும் அமெரிக்காவில் உள்ளனர்.

அவர்களை எல்லாம் கண்டறிவதற்கு அமெரிக்கா முயலுமா? பதில் இல்லை என்பதே, ஏனெனில் அவர்களின் நோக்கம் ஈழத்தமிழர்களை படைத்துறையாகவும் பொருளாதார ரீதியாகவும் பலவீனப்படுத்த வேண்டும் என்பதே. அதனைத்தான் அவர்கள் மேற்கொண்டனர்.



எனவே, நோர்வே ஊடாக மேற்குலகம் மேற்கொண்ட அமைதி முயற்சிகளின் பலாபலனாக மிகப்பெரும் இன அழிப்பு ஒன்று அரங்கேற்றப்பட்டது என்பதே யதார்த்தமானது.

நோராட் அமைப்பு மேற்கொண்ட ஆய்வானது மிகவும் தவறானது. நோர்வேயின் அமைதி முயற்சிகள் எவ்வாறு தோற்றுப் போனது என்பது தொடர்பில் ஆய்வு செய்திருந்தால் மிகவும் பொருத்தமானதாக இருந்திருக்கும்.

ஆனால், அவர்கள் என்ன செய்வார்கள் பாவம். பணம் கொடுப்பவர்கள் சொல்வதைத்தானே செய்ய முடியும். இந்த அமைப்பு 84 பேரை நேர்காணல் மேற்கொண்டதாக தெரிவித்துள்ளது.

அவர்களில் இலங்கையில் பேசப்பட்ட 34 பேர்களின் விபரங்களை அவர்கள் வெளியிடவில்லை. வெளியிடப்பட்ட பெயர் விபரங்களில் அதிகமானவர்கள் தமிழினத்திற்கு எதிரான போக்கைக் கொண்டவர்கள்.

இந்துராம், இந்திய அமைதிப் படையின் முன்னாள் அதிகாரிகள் ராமன், ஹரிகரன், சுப்பிரமணியசுவாமி, இலங்கை அரசுக்கு ஆதரவான ஆய்வாளர் மூர்த்தி உட்பட பலரை இங்கு குறிப்பிட முடியும்.

விடுதலைப் புலிகளின் தலைவர்களையோ அல்லது அந்த அமைப்பின் இரண்டாம் நிலை கட்டளை அதிகாரிகளையோ தம்மால் நேர்காண முடியவில்லை என ஆய்வாளர்கள் தெரிவித்துள்ளனர்.

எனவே, இந்தியாவையும் மேற்குலகத்தையும் நியாயப்படுத்தி ஈழத்தமிழர்கள் மீது மேற்கொள்ளப்பட்ட இனப்படுகொலையில் இருந்து நோர்வேயை தப்பிக்க வைக்கும் நோராட் இன் அறிக்கை தொடர்பில் நாம் அதிகம் அக்கறை கொள்ளத் தேவையில்லை.

வேல்ஸிவிருந்து அருஷி

உலகின் விநோதங்கள்

8 வயது சிறுவன் தொழில்துறை

(லோடஸ்)

லண்டனில் உள்ள ஸ்டோக் நியூ லிங்டோன் பகுதியை சேர்ந்த 8 வயதுச் சிறுவன் ஹார்லி ஜோர்டான். இந்த வயதிலான சிறுவர்கள் அனைவரும் கணினியில் விளையாடுவதில் ஆர்வம் காட்டுவது வழக்கம். ஆனால் மார்பிள் கற்கள் (பளிங்கு கற்கள்) மீது ஆர்வம் கொண்ட ஹார்லி ஒன்னை மூலமாக பளிங்கு கற்கள் வந்தகத்தில் ஈடுபடுகின்றான்.



ஆறு வயதிலேயே இந்த வந்தகத்தில் குதித்த ஹார்லி தனி இணையத்தளத்தை உருவாக்கி, இரண்டு ஆண்டுகளாக மாபிள் கற்களை விற்பனை செய்து வருகின்றான். குறைந்தது 5 பவுண்டுகளில் இருந்து 559 பவுண்டுகள் வரை (இலங்கை மதிப்பில் ரூ.875 முதல் ரூ.87 ஆயிரம் வரை) விலை விற்பனை பளிங்கு கற்கள் இவனுடைய இணையத்தளத்தில் கிடைக்கின்றன.

பளிங்கு கற்களின் தரத்தை கண்டுபிடிப்பதிலும் ஹார்லி கில்லாடியாக தான் இருக்கின்றான். உலகிலேயே மிகவும் வயது குறைந்த தொழிலதிபர் என்ற இடத்தை பெற்ற ஹார்லிக்கு அவனுடைய தாயார் டயானா உதவியாக இருக்கின்றார்.

30 ஆண்டுகளின் 5 வ் விசாரணை

(வாஷிங்டன்)

அமெரிக்காவில் மிகப் பிரபலமாக இருந்தவர் நடிகை நடாலியா உட். கடந்த 1981 ஆம் ஆண்டு கலிபோர்னியா கடற்கரை பகுதியில் படகு பயணம் சென்ற போது மரணமடைந்தார். இறக்கும் போது அவருக்கு வயது 43. நடாலியா இறந்தபோதே மரணம் குறித்து பல்வேறு சர்ச்சை எழுந்தது. அது குறித்து விசாரணை நடந்தும் எந்த துப்புமீதும் கிடைக்கவில்லை.

30 ஆண்டுகள் கழிந்த நிலையில் நடாலியா மரணத்தில் முக்கிய தடயம் சிக்கி இருப்பதாக பொலிஸார் தெரிவித்தனர். எனவே நடாலியா உட்டின் மரணம் குறித்த விசாரணை கோப்புக்களை லொஸ் ஏஞ்சல்ஸ் பொலிஸார் மீண்டும் எடுத்துள்ளனர். தற்போது நடாலியாவின் கணவர் ராபர்ட் மீது பொலிஸார் சந்தேகம் அடைந்துள்ளதாக தெரிகின்றது. அவர் தான் படகில் அழைத்துச் சென்று நடாலியாவை கடலில் தள்ளி இருக்கலாம் என கருதப்படுகின்றது.

தொழிலாளர்களின் வீரப் போராட்டம்

(பீஜிங்)

சீனாவில் சாங்ஜி மாகாணத்தில் உள்ள ஜியான் நகரில் 7 மாடி கட்டடம் ஒன்று கட்டப்பட்டது. அதில் பணியாற்றிய தொழிலாளர்களில் 10 பேருக்கு கடந்த ஜூலை மாதத்தில் இருந்து சம்பளம் எதுவும் வழங்கப்படவில்லை. அது தொடர்பாக கட்டட நிறுவன உரிமையாளர்களுடன் நடந்த பேச்சுவார்த்தை சச்சரவில் முடிந்தது. அதைத் தொடர்ந்து சென் என்ற தொழிலாளர், 7 மாடி கட்டடத்தின் உயரத்துக்கு ஏறினார்.

7 ஆவது மாடியின் உச்சியில் உள்ள கைபிடியற்ற, பாதுகாப்புற்ற சுவரில் படுத்துக் கொண்டு போராட்டம் நடத்தினார். பலமுறை பேச்சுவார்த்தை நடத்தியும் அவர் மசியவில்லை. ஏனைய தொழிலாளர்களுக்கு சம்பளம் கொடுத்த பின்னரே இரண்டு மணி நேரம் கழித்து கீழே இறங்க சென் சம்மதித்தார். தீயணைப்பு படல வீரர்கள் ஒன்று சேர்ந்து அந்த தொழிலாளியை கீழே இறக்கினர். சென்னுக்கு 5 இலட்சம் ரூபாயை கட்டுமான நிறுவனம் அளித்தது.

உலக வல்லரசு அந்தஸ்தை அமெரிக்கா விட்டுக்கொடுக்காது

பாதுகாப்பு அமைச்சர் வீராப்பு

(வோஷிங்டன்)

எக்காரணம் கொண்டும் உலக வல்லரசு மற்றும் உலகத் தலைவர் என்ற நிலையை அமெரிக்கா விட்டுக் கொடுக்காது என அமெரிக்க பாதுகாப்பு அமைச்சர் லியோன் பனெட்டா தெரிவித்துள்ளார்.


இது குறித்து அவர் நேற்று முன்தினம் செய்தியாளர்களிடம் கூறிய தாவது,

அமெரிக்காவின் புவியியல் முன் ஞூரிமைகளின் படி பாதுகாப்புக்கு

குந்தகம் நேரிடும் படியான செயல்களுக்கு அமெரிக்கா ஒருபோதும் இடம் கொடுக்காது.

பசுபிக் மண்டலத்தில் அமெரிக்கா படைகளை குவித்து வருகிறது. இந்நிலையில் உலக வல்லரசு மற்றும் உலகத் தலைவர்கள் என்ற நிலையை அமெரிக்கா எக்காரணம் கொண்டும் விட்டுக் கொடுக்காது.

உலக நலன் மற்றும் உலக ஞானிய பொறுப்புக்களுடன் கூடிய



ஒரு நாடு உலகளாவிய நிலையில் வலுவான இராணுவம் கொண்ட ஒரு நாடு என்ற முறையில் அமெரிக்கா உலக பாதுகாப்புக்காகத் தொடர்ந்து செயற்படும். இவ்வாறு பனெட்டா தெரிவித்தார்.



சட்ட நடவடிக்கை எடுக்க தயாராகும் வத்திக்கான்



(வத்திக்கான்)

பிரபல எகிப்து இமாம் ஒருவரை போயர் பெண்டிக் உதட்டோடு உதட்டாக முத்தமிடுவது போன்று பென்ட் டன் புகைப்படம் வெளியிட்டது. இந்நிறுவனத்தின் விளம்பரம் தொடர்பாக சட்டரீதியாக நடவடிக்கை எடுக்கப்படும் என்று வத்திக்கான் அறிவித்துள்ளது.

எகிப்து நாட்டின் அல்-அஸார் மசூதி இமாம் முகமது அகமது அல் தயீபை போட உதட்டில் முத்தமிடுவது போன்ற படத்துடன் மிகப் பெரிய விளம்பரம் கட-அவுட் வத்திக்கான் அருகே ஒரு பாலத்தின் மீது தொங்கவிடப்பட்டிருந்தது. பின்னர் பலத்த எதிர்ப்பு காரணமாக அந்த

கட-அவுட் அங்கிருந்து அகற்றப்பட்டது.

இதில் நடவடிக்கை எடுப்பது குறித்து வத்திக்கான் வெளியுறவுச் செயலர் டர்சி ரியோவோபோன் ஆய்வு செய்து வருவதாகத் தெரிகிறது.

சீ பிரஸ் அலுவலக இயக்குனர் பெடரிகோ லொம்பார்டி வெளியிட்ட

அறிக்கையில் தெரிவித்துள்ளார்.

இதேவேளை அமெரிக்க ஜனாதிபதி ஓபாமா-சீன ஜனாதிபதி ஹூஜி ண்டாபோ, இஸ்ரேல் பிரதமர் பெஞ்சமின் நேதன்யாஹ்-பாலஸ்தீன தலைவர் முகமது அப்பாஸ் ஆகியோரும் உதட்டோடு உதட்டு சேர்த்து முத்தமிடுவது போன்று பென்ட் டன் நிறுவனம் விளம்பரம் வெளியிட்டது. இதற்கு எழுந்த எதிர்ப்புக்களை அடுத்து இந்த விளம்பரங்களை அடுத்த நிறுவனம் வாபஸ் பெற்றுக் கொண்டது குறிப்பிடத்தக்கது.

நான் நலமாக உள்ளேன் கடாபியின் புதல்வர் பேட்டி

(திரிபோலி)

லிபியாவின் முன்னாள் ஜனாதிபதி கடாபியின் புதல்வரான சயீப் அல் இஸ்லாம், தான் நலமாக இருப்பதாகத் தெரிவித்துள்ளார்.

லிபியாவில் அல்ஜீரியா நாட்டின் எல்லையிலுள்ள ஓபாட்டி நகரில் வைத்து சயீப் அல் இஸ்லாம் நேற்று முன்தினம் லிபிய இராணுவத்தினரால் கைது செய்யப்பட்டார்.

அங்கிருந்து விமானம் மூலம் ஸின்டான் நகருக்கு அல் இஸ்லாம்

அழைத்துச் செல்லப்பட்ட போது, விமானத்தில் வைத்து அவரை ரொய்ட்டர் செய்தியாளர் ஒருவர் பேட்டி கண்டார்.

நீங்கள் நலமாக உள்ளீர்களா? என கேட்டபோது, ஆம் என இஸ்லாம் பதிலளித்தார். அத்துடன் விரல்களில் பண்டேச் போடப்பட்டு நகரகாரணம் குறித்து கேட்ட போது, நேட்டோ படைகளின் விமானத் தாக்குதலில் காயம் அடைந்ததாக தெரிவித்தார்.



லிபியாவில் முன்னாள் ஆட்சியாளர் கேணல் கடாபியின் மகன் சயீப் அல் இஸ்லாமை லிபியாவின் தென் பகுதியில் அமைந்துள்ள ஏபாரி நகரில் வைத்து நேற்று முன்தினம் அந்நாட்டு இடைக்கால அரசாங்கம் கைது செய்தது. இதனையடுத்து அந்நாட்டு மக்கள் தமது மகிழ்ச்சியை வீதிகளில் இறங்கி கொண்டாடியபோது...

பாகிஸ்தான் எம்.பிக்களுக்கு கொலை மிரட்டல்

(இஸ்லாமாபாத்)

பாகிஸ்தானில் பராளுமன்ற மற்றும் மாகாணசபை உறுப்பினர்கள் 150 பேருக்கு கைத்தொலை பேசிகள் மூலம் கொலை மிரட்டல் எஸ்.எம்.எஸ் வந்துள்ளமை பரபரப்பை ஏற்படுத்தியுள்ளது.

அதில் அவர்களின் பதவியை உடனடியாக இராஜினாமா செய்ய வேண்டும் என்றும் இல்லாவிட்டால் கொல்லப்படுவார்கள் என்றும் மிரட்டல் விடுக்கப்பட்டுள்ளது. இது அங்கு பெரும் பரபரப்பை ஏற்படுத்தியுள்ளது.

பாக்.படைகள் தூக்கு; 35 தீவிரவாதிகள் பலி

(கராச்சி)

பாகிஸ்தான் இராணுவத்தினர் அதிரடி தாக்குதல் நடத்தியதில் தீவிரவாதிகள் 35 பேர் கொல்லப்பட்டனர். பலர் படுகாயம் அடைந்துள்ளனர்.

ஆப்கானிஸ்தான் எல்லையோரம் வடமேற்கில் உள்ள குர்ரம் ஓர்க்ஸாம் உட்பட தொடர் மலைப் பகுதிகளில் பாகிஸ்தான் இராணுவத்தினர் நேற்று முன்தினம் ரோந்து பணியில் ஈடுபட்டிருந்தனர். அவர்கள் மீது தீவிரவாதிகள் திடீர் தாக்குதல் நடத்தினர். உஷாரடைந்த பாகிஸ்தான் படையினர் பதிலடி கொடுக்கத் தொடங்கினர். தகவல் அறிந்து இராணுவ உலங்குவானூர்திகள் மூலம் வான் வழி தாக்குதல் நடத்தினர். தீவிரவாதிகள் பதுங்கியிருந்த இடங்கள் மீது குண்டு வீசினர். இதில் 35 தீவிரவாதிகள் கொல்லப்பட்டனர். பலர் படுகாயம் அடைந்தனர் என்ற இராணுவ அதிகாரிகள் தெரிவித்தனர்.

கால்களுக்கு ஓய்வு தேவை; இல்லையேல் மூளைக்கு ஆபத்து

(சிட்னி)

கால்களுக்கு ஓய்வு கொடுக்கவில்லை எனில் மூளையில் பாதிப்பு ஏற்படும் என ஆய்வுகளில் தெரிய வந்துள்ளது. அவுஸ்திரேலிய நரம்பு அறிவியல் ஆராய்ச்சி நிலையம் மேற்கொண்ட சோதனையில் கால்களுக்கும், பாத்தத்திற்கும் சரியான முறையில் ஓய்வு கொடுக்காவிட்டால் மூளையின் செயற்திறன் பாதிக்கப்படும் என தெரிவித்துள்ளது.

இருபது நபர்களில் ஒருவர் இந்தப்பாதிப்பிற்கு உட்பட்டுள்ளார் என்பது குறிப்பிடத்தக்கது. மூளையின் செயல்திறன் பாதிப்பதால் அன்றாட வேலைகளில் நாட்டம் இல்லாமலும், நினைவற்றல் குறைவதும் கண்டறியப்பட்டன. இரவில் தூக்கம் கூட தடைப்படுகிறது என ஆய்வில் தெரியவந்துள்ளது.

வாக்காளர் படிவத்தில் பெயர்களை பதிவு செய்வதில் அசமந்த போக்கு

கிளி. உதவித் தேர்தல் ஆணையாளர்

(கொழும்பு)

மன்னார் மாவட்டத்தில் கடந்த ஆண்டு 40 ஆயிரம் வாக்காளர்களின் பெயர்கள் நீக்கப்பட்ட போதிலும் 25 ஆயிரம் வாக்காளர்களின் பெயர்கள் கோரிக்கைப் படிவத்தின் மூலம் தமது பெயர்களை மீள் பதிவு செய்துள்ளார்கள்.

மேற்கண்ட தகவலை முன்னாள் வன்னி மாவட்ட உதவித் தேர்தல் ஆணையாளரும் தற்போதைய கிளிநொச்சி மாவட்ட உதவித் தேர்தல் ஆணையாளருமான க.கருணாநிதி தெரிவித்துள்ளார்.

மன்னார் மாவட்டத்தில் வாக்காளர்களின் பெயர்களை பதிவுசெய்வதில் அந்த மாவட்டத்தின் அமைச்சர் ஒருவர் முழுமூச்சாக செயற்பட்டதுடன் உரியவர்களை கோரிக்கைப் படிவத்தின் மூலம் தமது பெயர்களைப் பதிவு செய்யவும் நடவடிக்கைகளை மேற்கொண்டார்.

கொண்டார்.

30 ஆயிரம் முஸ்லிம் வாக்காளர்களினதும் 10 ஆயிரம் தமிழ் வாக்காளர்களினதும் பெயர்கள் கடந்த ஆண்டு நீக்கப்பட்டன. இந் நிலையில் உரிமைக்கோரிக்கை படிவம் நிரப்பும் காலத்தில் 25 ஆயிரம் முஸ்லிம் வாக்காளர்களின் பெயர்கள் வாக்காளர் இடத்தில் மீண்டும் சேர்க்கப்பட்டுள்ளது.

தமிழ் வாக்காளர்களின் பெயர்கள் 10 ஆயிரம் நீக்கப்பட்ட போதிலும் ஒரு தமிழர் கூட கோரிக்கை படிவத்தின் மூலம் தமது பெயர்களை மீள் பதிவு செய்யாத நிலைமையே காணப்படுகின்றது.

வாக்காளர்களின் பெயர்களைப் பதிவு செய்ய வேண்டும் என்பதில் தமிழ் பாராளுமன்ற உறுப்பினர்கள் கூட அக்கறை காட்டாத தன்மையும் தொடர்ந்த வண்ணம் உள்ளதாகவும் தெரிவித்துள்ளார். (அ-2)

கொழும்பில் மீண்டும் பொலிஸ் பதிவுகள்

(கொழும்பு)

கொழும்பில் மீண்டும் குடியிருப்பாளர்களை பதிவு செய்யும் நடவடிக்கை நேற்று முன்தினம் கொட்டாச்சேனை பொலிஸ் பிரிவுக்கு உட்பட்ட ஜம்பட்டார் வீதி பகுதியில் மேற்கொள்ளப்பட்டது.

நாடளாவியரீதியில் மேற்கொள்ளப்பட்டு வரும் இப்பொலிஸ் பதிவு நடவடிக்கையின் ஓர் அம்சமாகவே இந்த நடவடிக்கை மேற்கொள்ளப்படுவதாக தெரிவிக்கப்படுகின்றது.

பொலிஸ் கட்டளைச்சட்டத்தின் 76 ஆம் பிரிவின் கீழ் பொலிஸ் நிலையங்களிலும் பொதுமக்கள் பொலிஸ் பிரிவினால் இந்தப் பதிவு மேற்கொள்ளப்படுகிறது.

யுத்தம் இடம்பெற்ற காலத்தில் நடைமுறையில் இருந்த அவசரகாலச் சட்டத்தின் பிரகாரம் மேற்கொள்ளப்பட்ட குடியிருப்பாளர் விபரப் பதிவானது பொலிஸ் கட்டளைச்சட்டத்தின் 23 ஆம் பிரிவின் கீழ் மேற்கொள்ளப்பட்டு வந்தது.

இது குறித்து பொலிஸ் ஊடகப்பேச்சாளர் அஜித் ரோஹனவிடம் தொடர்பு கொண்டு

கேட்டபோது, பொலிஸ் கட்டளைச் சட்டத்தின் 76 ஆம் பிரிவின் கீழ் இப் பதிவு நடைபெறுகிறது.

இது குறித்து எவரும் அச்சம் அடையத் தேவையில்லை. தமிழ், சிங்கள, முஸ்லிம் என அனைத்து இன, மத, மொழி வேறுபாடின்றி நாட்டின் அனைத்து பகுதிகளிலும் பதிவு செய்யப்பட்டு வருகிறது எனக் குறிப்பிட்டார்.

இந் நடவடிக்கை அண்மைக்காலமாக மேற்கொள்ளப்பட்டு வருவதாகவும் இது குறித்து பொதுமக்கள் அச்சமடையத் தேவையில்லை எனவும் அவர் தெரிவித்தார். எனினும் பொதுமக்கள் இந்தப் பதிவு நடவடிக்கை குறித்து பல்வேறு அச்சங்களை தெரிவித்து வருகின்றனர்.

பொது நிர்வாக அமைச்சின் கீழ் மேற்கொள்ளப்படும் பதிவு நடவடிக்கைகளுக்கு அமைவாக இந்தப் பொலிஸ் பதிவு நடவடிக்கைகள் இருக்கின்றனவா என்பதை ஒப்பிட்டு பார்க்கும் நோக்கிலேயே இந்த பதிவு நடவடிக்கை இடம்பெறுவதாக முன்னர் தெரிவிக்கப்பட்டுந்தது குறிப்பிடத்தக்கது. (அ-2)

ஜப்பானிய தொழில் நிறுவனங்களுக்கு இலங்கையில் தொழில்களை நிறுவ விருப்பம்

ஜப்பானிய தூதர் தெரிவிப்பு

ஜப்பானிய தொழில் நிறுவனங்கள் இலங்கையில் தமது தொழில்களை நிறுவ விருப்பம் கொண்டுள்ளதாக தெரிவிக்கப்பட்டுள்ளது.

ஜப்பானிய தூதுவர் நொபுஹிரோ ஹோபோ இதனைத் தெரிவித்துள்ளதாக த பிஸ்னஸ் ஒன்லைன் செய்தி வெளியிட்டுள்ளது.

இலங்கையின் புவியியல் அமைப்பு, பயிற்றப்பட்ட தொழிலாளர்கள் போன்ற காரணங்களால் ஜப்பானிய முதலீட்டாளர்கள் இலங்கையில் தமது தொழிற்சாலைகளை நிறுவ விருப்பம் கொண்டுள்ளதாக அவர் தெரிவித்துள்ளார்.

எவ்வாறாயினும் இலங்கை வர்த்தகம் தொடர்பிலான கொள்கை குறித்து தெளிவுபடுத்த வேண்டும் எனவும் நொபுஹிரோ ஹோபோ தெரிவித்துள்ளார். (அ-2)

நில நடுக்கம் ஏற்பட கடற்பரப்பில் விசேட ஆய்வுகளை நடத்தத்திட்டம்

புவி சரிதவியல் அளவை திணைக்களம்

(கொழும்பு)

இந்து சமுத்திரத்தில் நேற்று முன்தினம் நிலநடுக்கம் ஏற்பட்ட கடற்பரப்பில் விசேட ஆய்வுகளை மேற்கொள்ள எண்ணியுள்ளதாக புவி சரிதவியல் அளவை திணைக்களம் தெரிவிக்கிறது. இக் கடற்பரப்பு தொடர்பில் தற்போதுள்ள தகவல்களை பயன்படுத்தி ஆய்வுகளை மேற்கொள்ளப்படவுள்ளதாக பணியகத்தின் தலைவர் கலாநிதி என்.பி

விஜயானந்த கூறியுள்ளார்.

கொழும்பிலிருந்து சுமார் 342 கிலோ மீற்றர் தொலைவில் ஏற்பட்டிருந்த நிலநடுக்கத்திற்கான காரணம் ஏற்கனவே அந்த பகுதியில் நிலநடுக்கங்கள் ஏற்பட்டிருந்தனவா போன்ற விடயங்கள் தொடர்பில் இதன்போது கவனம் செலுத்தப்படவுள்ளது. (அ-2)

திண்மக்கழிவுகள் கொட்டப்படுவதால் மக்கள் பெரும் அசௌகரியம்

(மல்லாவி)

முல்லைத்தீவு புதுக்குடியிருப்பு பிரதேச சபைக்குட்பட்ட திருமுறிகண்டி பிள்ளையார் ஆலயப்பகுதி மற்றும் மாங்குளம் கிராம சேவகர் பிரிவுகளில் சேகரிக்கப்படும் குப்பைகள் மற்றும் மலசலக் கழிவுகள் என்பவற்றை கொட்டுவதற்கு தகுந்த இடம் இன்னும் பிரதேச சபைக்கு ஒதுக்கப்படவில்லை.

இப்பிரதேச சபையினர் கழிவுகளை திருமுறிகண்டி கிராமசேவகர் பிரிவுக்குட்பட்ட மக்கள் குடியிருப்பு பகுதியான அறிவியல் நகர் மற்றும் மாங்குளம் ஏ9 வீதிக்கு அண்மையிலுள்ள மக்கள் பயன்பாட்டிலுள்ள மத

வைக்குளம் எனும் குளத்திலும் கொட்டுகின்றனர்.

இச் செயற்பாட்டினால் அப்பகுதி மக்கள் பெரும் அசௌகரியங்களையும் சுகாதாரச்சீர்தேடுகளையும் எதிர்கொள்கின்றனர். மாறிகாலம் ஆரம்பித்துள்ள நிலையில் டெங்கு போன்ற தொற்று நோய்களில் இருந்து தம்மை பாதுகாத்துக்கொள்ள குறித்த பிரதேச சபையினர் மக்கள் வாழும் பகுதி தவிர்ந்த பொருத்தமான இடத்தினில் கழிவுகளை கொட்ட நடவடிக்கை எடுக்க வேண்டும் என கேட்டுக் கொள்கின்றனர். (அ-3-15)

காயமடைந்தோருக்கு சிகிச்சை அளிக்க விசேட அதிரடிப்படை குழு

(கொழும்பு)

அதிவேக வீதியில் ஏற்படக் கூடிய திடீர் விபத்துக்களின் போது காயமடைந்தோருக்கு சிகிச்சையளிப்பது தொடர்பாக பொலிஸ் விசேட அதிரடிப்படையின் குழுவொன்றுக்கு பயிற்சியளிக்கப்பட்டுள்ளது.

24 பேர் அடங்கிய குறித்த குழுவினருக்கு இரண்டு மாத பயிற்சி வழங்கப்பட்டுள்ளதாக சுகாதார அமைச்சு குறிப்பிடுகிறது.

அதிவேக வீதியில் இடம்பெறும் வாகன விபத்துக்களின் போது காயமடைந்த ஒரு வருக்கு பயிற்சி வழங்குதல் இவர்களது கடமையாகும்.

நோயாளர்களை பாதுகாப்பாக வைத்தியசாலைக்கு அழைத்துச் செல்வது தொடர்பாக குறித்த பொலிஸ் விசேட அதிரடிப்படையின் குழுவுக்கு பயிற்சியளிக்கப்பட்டுள்ளதாக அமைச்சு மேலும் தெரிவிக்கிறது. (அ-2)



தொண்டைமானாறு சந்நிதியான் ஆச்சிரமத்தினால் நடாத்தப்படும் இலவச வைத்தியசாலையின் 10 ஆம் ஆண்டு நிறைவை முன்னிட்டு சேவையாற்றிய வைத்தியர்களை கௌரவிக்கும் விழா அண்மையில் நடைபெற்றது. இந்நிகழ்வில் சேவையாற்றிய வைத்தியர்கள் உள்ளிட்ட விருந்தினர்கள் அழைத்துவரப்படுவதையும் சந்நிதியான் ஆச்சிரம சுவாமி மோகனதாஸ் வரவேற்புரை நிகழ்த்துவதையும் யாழ். பிராந்திய சுகாதார பணிப்பாளர் ஆ.கேதீஸ்வரன் வைத்திய கலாநிதி யோகேஸ்வர தேவருக்கு விருது வழங்கி கௌரவிப்பதையும் படங்களில் காணலாம். (படங்கள்:- மருதங்கேணி செய்தியாளர்)

கறுப்புப் பணத்தை மீடும் முயற்சிக்கு இந்தியா 42 நாடுகளுடன் ஒப்பந்தம்

(டோராடோ)

வெளிநாடுகளில் பதுக்கி வைக்கப்பட்டுள்ள கறுப்புப் பணத்தை மீட்டு கொண்டு வரும் முயற்சியாக மேலும் 42 நாடுகளுடன் இந்தியா ஒப்பந்தம் செய்து கொள்ளவுள்ளது.

உத்தரகாண்ட் மாநிலம் டோராடோவில் மத்திய நாடாளுமன்ற விவகாரங்களுக்கான இணை அமைச்சர் ஹரிஷ் ராவத் செய்தியாளர்களிடம் நேற்று முன்தினம் பேசினார்.

அப்போது அவர் கூறியதாவது, வெளி நாட்டு வங்கிகளில் போடப்பட்டுள்ள கறுப்புப் பணத்தை மீட்டு இந்தியாவுக்கு கொண்டு வருவதற்காக ஏற்கனவே ஜேம்னி, சவிட்சர் லாந்து உட்பட 48 நாடுகளுடன் இந்தியா ஒப்பந்தம் செய்து கொண்டுள்ளது.

இப்போது மேலும் 42 நாடுகளுடன் ஒப்பந்தம் செய்து கொள்ளவுள்ளது. இந்த ஒப்பந்தங்கள் கையெழுத்தானால் வெளிநா

டுகளில் பல்வேறு வங்கிகளில் உள்ள கணக்கில் வாராத இந்தியர்களின் பணத்தை இந்தியாவுக்கு கொண்டு வரமுடியும் என்றார்.

வெளிநாடுகளில் உள்ள கறுப்புப் பணம் ரூபா 25 இலட்சம் என்று பாரதிய ஜனதா வின் மூத்த தலைவர் எல்.கே.அத்வானி கூறிவருவது குறித்து கேட்டதற்கு அது எவ்வளவு என்று துல்லியமாக கூறமுடியாது என்று ராவத் பதில் அளித்தார். இந்த விடயத்தில் பா.ஜ.க தேர்ச்சி பெற்றது. அதனால்தான் அதன் தலைவர்கள் கறுப்புப் பணம் குறித்து மதிப்பீட்டை செய்ய முடிகிறது. மத்தியில் தேசிய ஜனநாயக கூட்டணி 6 ஆண்டுகள் ஆட்சியில் இருந்தது.

கறுப்புப் பணத்தை மீட்டு கொண்டுவர அந்த ஆட்சியில் என்ன நடவடிக்கை எடுக்கப்பட்டது என்று கேள்வி எழுப்பினார்.

(அ-2)

பால், பேருந்து கட்டண உயர்வுக்கு எதிர்க்கட்சிகள் எதிர்ப்பு



(சென்னை)

பால் மற்றும் பேருந்து கட்டண உயர்வு விடயத்தில் இரட்டைவேடம் போடுவதாக விஜயகாந்த் உள்ளிட்ட எதிர்க்கட்சியினர் அனைவர் மீதும் முதல்வர் ஜெயலலிதா குற்றம் சாட்டியுள்ளார்.

தமிழகத்தில் கடந்த சில நாட்களுக்குமுன் பால் மற்றும் பேருந்து கட்டண உயர்வு அமுல்படுத்தப்பட்டது. இதற்கு எதிர்க்கட்சிகள் கடும் கண்டனம் தெரிவித்து வருவதோடு விலை உயர்வை வாபஸ் பெறவேண்டும் என்றும் வலியுறுத்தி வருகின்றன.

இந்நிலையில் இதுகுறித்து முதல்வர் ஜெயலலிதா வெளியிட்டுள்ள அறிக்கையில், தமிழகத்தில் பால் மற்றும் பேருந்துகட்டண உயர்வை அமுல்படுத்துவது என்ற முடிவை அமைச்சரவை கூட்டத்தில் மிகவும் வேதனையுடனும் கஷ்டத்துடனும் விடுத்ததாக தெரிவித்துள்ளார். கடந்த தி.மு.க ஆட்சியின் நிர்வாக சீர்கேடுகள் காரணமாகவே இந்த விலை உயர்வு முடிவு எடுக்கப்பட்டதாக தெரிவித்த அவர் இதற்கு எதிர்க்கட்சிகள் கண்டனம் தெரிவிப்பதைக் கண்டித்துள்ளார்.

விலை உயர்வு குறித்து கருத்து தெரிவித்துள்ள தி.மு.க தலைவர் கருணாநிதி, தான் முதல்வராக இருந்தபோது தம்மிடம் பஸ் கட்டணத்தை உயர்த்தக்கோரி அதிகாரிகள் வலியுறுத்தியதாகவும் ஆனால் அதற்கு மறுப்பு தெரிவித்ததான் மேலும் கடன் வாங்கியாவது பேருந்து கட்டணத்தை உயர்த்தாமல் போக்குவரத்து கழகங்களை நடத்துமாறு கூறியதாகவும் தெரிவித்துள்ளார்.

கடந்த 2006 ஆம் ஆண்டு வரை இலாபத்தில் இயங்கிய ஆவின் நிர்வாகத்தை நஷ்டத்திற்கு தள்ளியது கடந்த தி.மு.க ஆட்சி தான் என்றும் அவர் குற்றம் சாட்டியுள்ளார்.

மேலும் கடந்த 2011 ஆம் ஆண்டு ரூபா 17 க்கு விற்பனை தற்போது ரூ 44 விற்பதாக தெரிவித்த அவர் உதிரிப்பாகங்கள் விலையும் உயர்ந்து விட்டதால் வேறு வழியின்றி பேருந்து கட்டண உயர்வு அமுல்படுத்தப்பட்டுள்ளதாக தெரிவித்துள்ளார்.

அத்துடன் கடந்த சட்டசபை தேர்தலின் போது தம்மை சந்தித்த அப்போதைய கூட்டணி கட்சித்தலைவர் தமிழகத்தின் நிதி நிலைமை சீர்கெட்டு கிடப்பதை பற்றி அதிகம் பேசினார்கள். தான் முதல்வராக வந்தால் துணிச்சலான முடிவுகள் எடுத்து மாநிலத்தின் நிதி நிலைமையை சரிசெய்ய முடியும் என்றும் கூறினார்கள்.

ஆனால் தற்போது நிதிநிலைமையை சரிசெய்ய தான் எடுக்கும் துணிச்சலான முடிவுகளை கடுமையாக எதிர்க்கிறார்கள். இவ்விடயத்தில் எதிர்க்கட்சிகள் இரட்டை வேடம் போடுவதாகவும் கூறியுள்ளார்.

(அ-2)



முன்னாள் பிரதமர் இந்திராகாந்தியின் 94 ஆவது பிறந்தநாளை முன்னிட்டு டில்லியில் உள்ள அவரது நினைவிடமான சக்தி ஸ்தலத்தில் ஜனாதிபதி பிரதீபா பாட்டில், துணை ஜனாதிபதி ஹமீத் அன்சாரி உட்பட பல்வேறு தலைவர்கள் நேற்று முன்தினம் அஞ்சலி செலுத்துவதைப் பார்த்தல்.

ஆசியான் நாடுகளுக்கு இந்தியா ஒத்துழைப்பு வழங்கும் - மன்மோகன்

(பாலி)

ஆசியான் நாடுகளுக்கும் இந்தியாவுக்கும் இடையேயான வர்த்தக மற்றும் பொருளாதார உறவுகள் மேலும் வலுப்பெறும் என்றும் அதற்கு இந்தியா ஒத்துழைப்பு கொடுக்கும் என்றும் பிரதமர் மன்மோகன்சிங் கூறியுள்ளார்.

இந்தோனேசியாவில் உள்ள பாலி தீவில் தென்கிழக்கு ஆசிய நாடுகளின் உச்சி மாநாட்டில் பங்கேற்று பிரதமர் மன்மோகன்சிங் உரைநிகழ்த்தினார்.

அப்போது அவர் கூறுகையில், தென்கிழக்கு ஆசிய நாடுகளுக்கும் இந்தியாவுக்கும் இடையேயான உறவுகள் மேலும் வலுப்பெறும் என்றும் இதற்கு இந்தியா முழு ஒத்துழைப்பு கொடுக்கும் என்றும் கூறினார். சேவைகள் மற்றும் முதலீடுகள் ஒப்பந்தங்களை ஆசியான் அமைப்பில் உள்ள 10 நாடுகளும் விரைந்து உறுதி செய்ய வேண்டும் என்றும் அதற்கு உத்தரவாதம் அளிக்கும் வகையில்

(அ-2)

செயற்பட வேண்டும் என்றும் அவர் கேட்டுக் கொண்டுள்ளார்.

2003 ஆம் ஆண்டு ஆசியான் நாடுகளுக்கும் இந்தியாவுக்கும் இடையே கூட்டு செயல் திட்ட ஒப்பந்தம் செய்யப்பட்டது. இந்த ஒப்பந்தத்தின் ஒரு பகுதியாக இந்தியாவுக்கும் ஆசியான் நாடுகளுக்கும் இடையே விரிவான பொருளாதார ஒப்பந்தம் ஒன்று செய்யப்பட்டுள்ளது.

எதிர்வரும் 2012 மார்ச் மாதத்திற்குள் புதிய ஒப்பந்தங்களை செய்து கொள்ள வேண்டும் என்றும் அவர் கேட்டுக்கொண்டுள்ளார். ஆசியான் அமைப்பில் உள்ள அனைத்து நாடுகளுக்கும் இந்தியாவுக்கும் இடையே ஏற்கனவே தடையில்லா வர்த்தக ஒப்பந்தங்கள் கிட்டத்தட்ட செய்யப்பட்டு விட்டன. என்றும் இந்த ஒப்பந்தத்தை கம்போடியா நாடு கடைசியாக கடந்த ஓகஸ்டில் செய்து கொண்டுள்ளது என்றும் அவர் கூறினார்.

பாலஸ்தீனத்துக்கு 51 கோடி நிதியை வழங்கியது இந்தியா

பாலஸ்தீனத்துக்கு 2011-2012 ஆம் ஆண்டுக்கான வருடாந்திர நிதியுதவியாக ரூ51 கோடியை இந்தியா வழங்கியது. இந்த நிதியுதவிக்கான காசோலையை ஐக்கிய நாடுகளின் மீட்பு மற்றும் நிவாரணப்பணிகளுக்கான அமைப்பிடம் இந்திய வெளியுறவுத்துறையின் இணையமைச்சர் இ.அகமது நேற்று முன்தினம் வழங்கியுள்ளார்.

ஐ.நா மீட்பு மற்றும் நிவாரணப் பணிகள் அமைப்பின் ஆணையாளர் ஃபிலிப்போ கிராண்டியிடம் இக்காசோலை கையளிக்கப்பட்டது. இந்நிதியுதவி குறித்துக் கருத்து தெரிவித்த அகமது, ஐ.நா. மீட்பு அமைப்பின் சார்பில் நடத்தப்படும் பள்ளிகளில் பயிலும் 76 ஆயிரம் குழந்தைகளின் உணவுத் தேவைக்காக இவ்வதவி வழங்கப்பட்டுள்ளதாக தெரிவித்துள்ளார்.

பாலஸ்தீன அகதிகளின் பாதிப்புக்களை நீக்கும் பொருட்டு இத்தகைய நிதியுதவியை

வருடந்தோறும் இந்தியா தொடரும் என்றும் அமைச்சர் உறுதியளித்தார். இரண்டு நாட்கள் பயணமாக பாலஸ்தீனம் சென்றுள்ள அகமது, இந்தியா, பிரேசில், தென்னாப்பிரிக்கா ஆகிய நாடுகளின் கூட்டமைப்பான இப்ஸரமல்லா வில் கட்டியுள்ள பலநோக்கு விளையாட்டரங்கத் திறப்பு விழாவில் கலந்து கொள்கிறார்.

மேலும் பாலஸ்தீன ஜனாதிபதி மஹ்மூத் அப்பாஸ்ஸையும் வெளியுறவுத்துறை அமைச்சர் ரியாத் மாலிக்கையும் அவர் சந்திக்கிறார். மத்திய கிழக்கு ஆசியாவிலுள்ள 5 இலட்சத்துக்கு மேற்பட்ட பதிவு செய்யப்பட்ட பாலஸ்தீன அகதிகளுக்கு ஐ.நா மீட்பு பணிகள் அமைப்பே கல்வி, சுகாதாரம், சமூக மேம்பாடு உள்ளிட்ட விடயங்களில் உதவி செய்து வருகிறது. 2009-2010 ஆம் ஆண்டிலிருந்தே இவ்வமைப்பிற்கு அளித்து வந்த நிதியுதவியை இந்தியா தற்போது உயர்த்தியுள்ளது.

(அ-2)

பாரதச் செய்திகள் தெலுங்கானா போராட்டத்திற்கு ஆதரவளிக்க முனையும் நக்சலைட்டுகள்

பொலிஸார் எச்சரிக்கை

(ஐதராபாத்)

ஆந்திராவில் மக்களிடம் இழந்த நம்பிக்கையைத் திரும்ப பெறும் முயற்சியில் நக்சலைட்டுகள் தீவிரமாக ஈடுபட்டுள்ளதாக பொலிஸார் எச்சரித்துள்ளனர். தெலுங்கானா தனி மாநில கோரிக்கையை ஆதரிக்கும் போர்வையில் ஆந்திராவில் மீண்டும் தங்கள் நடவடிக்கைகளை புதுப்பிக்கும் முயற்சியில் நக்சலைட்டுகள் இறங்கியுள்ளதாகவும் வனப் பகுதிகளில் ஆயுதங்களுடன் அவர்கள் நடமாட ஆரம்பித்துள்ளதாகவும் தகவல்கள் வெளியாகியுள்ளன.

இந்நிலையில் சமீபகாலமாக நக்சலைட்டுகள் மீண்டும் தங்கள் அமைப்பை புதுப்பிக்கும் பணியில் ஈடுபட்டுள்ளதாக ஆந்திர மாநில பொலிஸார் எச்சரித்துள்ளனர். இது குறித்து அவர்கள் கூறியதாவது,

ஆந்திராவில் தற்போது தெலுங்கானா தனி மாநிலப் போராட்டம் உச்ச கட்டத்தை அடைந்துள்ளது. இதை தங்களுக்கு சாதகமாகப் பயன்படுத்தி தங்களின் நடவடிக்கைகளை மீண்டும் புதுப்பிக்கும் பணியில் நக்சலைட்டுகள் இறங்கியுள்ளனர். தனி மாநில கோரிக்கைக்கு ஆதரவாக போராட்டம் நடத்தும்படியும் போராட்டத்தில் ஈடுபடும் மக்களுக்கு ஆதரவு அளிக்கும்படியும் நக்சலைட்டு

தலைமையிடமிருந்து உறுப்பினர்களுக்கு கட்டளை பிறப்பிக்கப்பட்டுள்ளது.

தெலுங்கானா பகுதிகளில் உள்ள மக்களின் தற்போதைய அடிப்படை பிரச்சினை என்ன என்பதை அறிந்து அதற்கு ஆதரவு அளிக்கும் வகையில் செயற்பட முடிவு செய்துள்ளனர். ஆந்திரா வனப் பகுதியில் சமீப காலமாக ஆயுதங்களுடன் நக்சலைட்டுகள் நடமாட ஆரம்பித்துள்ளதாகவும் சிறிய அளவில் பயிற்சி முகாம்களை அமைத்துள்ளதாகவும் நம்பத்தகுந்த தகவல்கள் தெரிவிக்கின்றன. மக்களிடம் இழந்த நம்பிக்கையை பெறுவதற்காக அவர்களுக்கு ஆதரவாக தீவிர போராட்டங்களில் பங்கேற்று உணக்கவிக்கும் படியும் நக்சலைட்டு தலைமை உத்தரவு பிறப்பித்துள்ளது.

வடக்கு தெலுங்கானா பகுதியில் சமீபகாலமாக தாக்குதல் மற்றும் என்கவுண்டர் போன்ற சம்பவங்கள் அரங்கேற்றுவது நக்சலைட்டுகளின் நடவடிக்கை மீண்டும் தலை எடுத்துள்ளதை உறுதிப்படுத்தியுள்ளது இங்கு நக்சலைட்டுக்களின் நடவடிக்கை மீண்டும் விஸ்வரூபம் எடுத்தால் ஜார்கண்ட், சத்தீஸ்கர், ஒரிசா மாநிலங்களுக்கும் ஆபத்து ஏற்படும் என குறிப்பிடப்படுகிறது.

(அ-2)

சந்தோசமாக இருக்கும் நேரத்தில் குறுக்கே வந்து நிற்கும் முற்றுப்புள்ளி மனச்சாட்சி.

— எஸ்ராவின்



வலம்புரி

T.P. 021 567 1530

Web: www.valampurii.com

e-mail: editor@valampurii.com

எதிர்க்கட்சிகள் அனைத்தும் ஒன்றுசேரும் வாய்ப்பு உண்டா...?

ஜனாதிபதி மகிந்த ராஜபக்ஷவின் அரசின் யோக்கை துணிச்சலுடன் கண்டிக்கும் திராணியை எதிர்க்கட்சியான ஐக்கிய தேசியக் கட்சி இழுந்து விட்டது எனக் கூறலாம்.

அந்த அளவிற்கு ரணில் விக்கிரமசிங்க பலம் குன்றிய எதிர்க்கட்சித் தலைவராக இருக்கிறார்.

கெடு காலம் அவரை ஐக்கிய தேசியக் கட்சியின் தலைமைப் பதவியில் இருந்து இறக்கி விட்டால் அந்தக் கட்சிக்கு எதிர்காலம் இருக்கும் என்று நினைத்தால் அதனைக் கூட செய்ய முடியாத அளவில் ஐக்கிய தேசியக் கட்சியின் ஏனைய தலைவர்கள் இருக்கின்றார்கள்.

ஆக, எதிர்வரும் காலத்தில் ஐக்கிய தேசியக் கட்சியை வழிய்படுத்தி அதனை மகிந்த ராஜபக்ஷவின் அரசுக்கு சவாலாக கொண்டு வருவது என்பது முடியாத காரியம்.

அப்படியானால் இந்த நாட்டின் மூன்றாவது அரசியல் கட்சி ஒன்று வீரியத்துடன் வளர வேண்டும்—வளர்க்கப்பட வேண்டும்.

ஒரு காலத்தில் தமிழர் விடுதலைக் கூட்டணியின் செயல்திறமாக இருந்த அமிர்தலிங்கம் அவர்கள் எதிர்க்கட்சித் தலைவராக இருந்தார்.

இலங்கையின் இரண்டாவது பலமான கட்சி—பாராளுமன்ற எதிர்க்கட்சி தமிழர்களுக்கு ஆகிவிட்டது என்ற ஆதங்கம் சிங்கள மக்களிடம் கட்சி சார்பற்றிருந்தது. எனினும் 1978இல் அமுலுக்கு வந்த புதிய அரசியல் அமைப்பு விசிதாசார பிரதிநிதித்துவ முறையை அமுலாக்கிக் கொள்ள இனி எக்காலத்திலும் தமிழ் அரசியல் கட்சி ஒன்று, இரண்டாவது இடத்தில் இருக்க முடியாது என்பது உறுதியாக்கப்பட்டது.

ஐக்கிய தேசியக் கட்சி பலமிழந்துபோகும் நிலையில், ஜே.வி.பி.பலம் பொருந்திய கட்சியாக மாறும் என்று நினைத்தால் இப்போது அந்தக் கட்சி நொந்துகெட்டு நூலாகிப் போயிருப்பதைப் பார்க்கும் போது எதிர்காலத்தில் ஜே.வி.பி என்பது பாராளுமன்ற ஆசனம் எதுவும் கிடைக்கப்பெறாத ஒரு பதிவு செய்யப்பட்ட—சம்பிரதாயத்திற்காக தேர்தலில் போட்டியிடுகின்ற கட்சியாக மட்டுமே இருக்கும்போல் தெரிகிறது.

நிலைமை இதுவாக இருக்கையில், ஜனாதிபதி மகிந்த ராஜபக்ஷவின் அரசுக்கு எதிராக குரல் கொடுக்கின்ற ஒரு தனி மனிதராக ஓய்வு பெற்ற பிரதம நீதியரசர் சரத் என் சில்வா மட்டுமே இருக்கிறார் எனலாம்.

சில விடயங்களை அவர் துணிந்து கூறுகின்ற போதிலும் இந்த நாட்டின் பிரதம நீதியரசராக அவர் இருந்தபோது வழங்கிய தீர்ப்புக்களை அவரே வெறுக்கும் அளவிற்கு அவரின் ஒருபக்க நியாயம் இருந்துள்ளது.


பதவியில் இருக்கின்ற போது நல்லதைச் செய்ய முடியாமல் போனதை நினைத்து வருந்தும் தலைவர்களுக்கு இலங்கையில் பஞ்சமே இல்லை. இந்தப் பஞ்சம் தமிழர் தரப்பிலும் தாராளமாக உண்டு.

நிலைமை இதுவாக இருப்பினும் முன்னாள் இராணுவத் தளபதி சரத் பொன்சேகாவுக்கு விடுதலை கிடைத்திருந்தால் கூட ஓய்வு பெற்ற நீதியரசர் சரத் என் சில்வாவுக்கு ஆறுதலாக இருந்திருக்கும்.

அதுவும் நடக்காத நிலையில் எதிர்க்கட்சிகள் அனைத்தும் ஒரு வொதுநோக்கில் ஒன்றிணைந்தால் மட்டுமே ஏதேனும் சாதிக்க முடியும்.

ஆனால் அது ஆத்மார்த்தமாக நடக்கக்கூடிய விடயமா என்றால் அதுதான் இல்லை.

ரணில் விக்கிரமசிங்க மீது இருபது குற்றச்சாட்டுக்கள்



(கொழும்பு)

எதிர்க்கட்சித் தலைவரும், ஐக்கிய தேசியக் கட்சியின் தலைவருமான ரணில் விக்கிரமசிங்க மீது அவருக்கு எதிரான தரப்பினரால் இருபது குற்றச்சாட்டுக்கள் முன்வைக்கப்பட்டுள்ளன.

ஐக்கிய தேசியக் கட்சியின் தலைமைத்துவப் பதவியில் இருந்து நீக்குவதற்கு முனையும் அணியினராலேயே இக்குற்றச்சாட்டுக்கள் முன்வைக்கப்பட்டுள்ளன.

ஐக்கிய தேசியக் கட்சியின் தலைவர் ரணில் விக்கிரமசிங்க மீதான

இக்குற்றச்சாட்டுக்கள் அடங்கிய ஆவணத்தை தென்மாகாண சபை உறுப்பினர் மைத்திரி குணவர்த்தன அக்கட்சியின் பொதுச் செயலாளர் திஸ்ஸ அத்தநாயக்கவிடம் சமர்ப்பித்துள்ளார்.

ரணில் விக்கிரமசிங்க மீதான குற்றச்சாட்டுக்களில் இளம் நாடாளுமன்ற உறுப்பினர்களை ஒருபாலுறவுக்கு வற்புறுத்தியதாகவும் குற்றம் சுமத்தப்பட்டுள்ளது.

ஐக்கிய தேசியக் கட்சியின் மாத்தறை மாவட்ட நாடாளுமன்ற உறுப்பினரான புத்திக பத்திரன்வை ரணில் விக்கிரமசிங்க ஒருபாலுறவுக்கு வற்புறுத்திய போது, அவர் மறுத்திருந்த நிலையில் லேயே கட்சியின் உறுப்பினர் பதவியில் இருந்து அவர் தற்காலிகமாக நீக்கப்பட்டதாக இக்குற்றச்சாட்டுக்களில் தெரிவிக்கப்பட்டுள்ளது.

இக்குற்றச்சாட்டுக்களில் அமைச்சர்களான மகிந்தானந்த அநந்தகமகேயும், மேர்வின் சில்வாவும் தொலைக்காட்சி

விவாதம் ஒன்றில் கலந்து கொண்டு கருத்துத் தெரிவித்த போது ஐக்கிய தேசியக் கட்சியின் தலைவர் ரணில் விக்கிரமசிங்க அக்கட்சியின் இளம் நாடாளுமன்ற உறுப்பினர்களை பாலியல் துன்புறுத்தல்களுக்கு உள்ளாக்குவதாக கூறிய விடயங்களும் ரணில் விக்கிரமசிங்க மீதான குற்றச்சாட்டுகள் தொடர்பில் ஆதாரமாக இணைக்கப்பட்டுள்ளது.

இக்குற்றச்சாட்டுக்கள் அடங்கிய ஆவணத்தில் ரோசி சேனநாயக்க, புத்திக பத்திரன், துனேஸ் கங்கந்த, இம்தியாஸ் பாக்கீர் மாக்கார், சந்திரா கங்கந்த, சிரால் லக்ஷிமக, பந்துலால் பண்டாரிகொட, லக்ஸ்மன் லனறோல் மற்றும் பலர் சாட்சிகளாக இணைக்கப்பட்டுள்ளமை குறிப்பிடத்தக்கது. (ஏ)

மின்தடை பற்றிய அறிவித்தல்

(யாழ்ப்பாணம்)

வீதி அகலிப்பு பணிகளுக்காக உயர் அழுத்த மின்விநியோக மார்க்கங்களை இடமாற்றம் செய்யவேண்டி இருப்பதால் இன்று திங்கட்கிழமை காலை 8.30 மணிமுதல் மாலை 5 மணிவரை கீழ்வரும் பிரதேசங்களில் மின்சாரம் தடைப்பட்டிருக்கும். கரந்தன், நீர்வேலி, சிறுப்பிட்டி, கோப்பாய், இருபாலை, கல்வியங்காடு, நல்லூர், அரியாலை, தென்மராட்சிப் பிரதேசம் ஆகிய இடங்களில் மின் விநியோகம் தடைப்படும் என யாழ்ப்பாணம் பிராந்திய மின் பொறியியலாளர் அறிவித்துள்ளார். (அ)

வவுனியா நகரசபைக்கு வாகனம் கொள்வனவு செய்ய கோரிக்கை

வவுனியா நகர சபைக்குட்பட்ட பகுதிகளில் பல அபிவிருத்தி வேலைத் திட்டங்கள் இடம்பெறுவதால் அதனைச் சீரமைப்பதற்கு பலர் பயணம் செய்யக்கூடிய வாகனம் ஒன்றினை கொள்வனவு செய்ய சபையில் தீர்மானம் நிறைவேற்றவேண்டுமென நகரசபையின் புளொட் அமைப்பின் உறுப்பினர் ச.குமார சாமி கோரிக்கை விடுத்துள்ளார்.

நகர சபையின் தலைவருக்கு அவரினால் வழங்கப்பட்டுள்ள கடிதத்தில் மேலும் குறிப்பிடப்பட்டுள்ளதாவது,

நகரசபைக்குரிய கட்டண குளியலறை வாசலில் தனியார் ஒருவர் படிக்கட்டுக்களை கட்டுவதாகவும் அதனை நகர சபை தடுத்து நிறுத்தவதற்கு நடவடிக்கை எடுக்க வேண்டும் எனவும் தெரிவித்துள்ளதுடன் வீதி ஓரங்களில் அமைக்கப்பட்டுள்ள விளம்பரப் பலகைகளுக்கு நகர சபையிடம் அனுமதி பெறப்பட்டுள்ளதா? என்பது தொடர்பில் கவனம் செலுத்த வேண்டும் எனவும் அனுமதி பெறாதிருந்தால் கட்டணங்கள்

கல்முனைக்குடியில் கோர் விபத்து

ஒருவர் பரிதாப மாணம்

(கொழும்பு)

கல்முனை-காரைதீவு பிரதான வீதியிலுள்ள கல்முனைக்குடியில் நேற்றுக் காலை இடம்பெற்ற வாகன விபத்தில் ஒருவர் உயிரிழந்ததுடன் நால்வர் காயமடைந்துள்ளனர். உயிரிழந்தவர் சம்பந்தமுறையைச் சேர்ந்த ஏ.எம். அர்ஷாத் என அடையாளம் காணப்பட்டுள்ளதாக தெரிவிக்கப்படுகின்றது.

சடலம் தற்போது அஷ்ரப் ரூபகார்த்த வைத்தியசாலையின் பிரேத அறையில் வைக்கப்பட்டுள்ளதாகவும் சம்பவம் தொடர்பான மேலதிக விசாரணைகளை கல்முனைப் பொலிஸார் மேற்கொண்டு வருவதாகவும் தெரிவிக்கப்படுகின்றது.

கல்முனையிலிருந்து காரைதீவு நோக்கி பயணித்த லொறி வீதிக்கு குறுக்காகச் சென்ற செங்கல் ஏற்றிய டிப்பர் ரக லொறியுடன் மோதுண்டதன் காரணமாகவே இவ்விபத்து ஏற்பட்டுள்ளது. உயிரிழந்தவர் லொறி உதவியாளர் என்பது குறிப்பிடத்தக்கது. (அ-2)

வரவு-செலவுத்திட்டத்தில் மக்களுக்கு நிவாரணம் எதுவும் இருக்காது

தயாசிரி எம்.பி. எதிர்வுகூறல்

அடுத்த வருடத்துக்கான வரவு செலவுத் திட்டத்தின் ஊடாக அரசு ஊழியர்களுக்கு சம்பளம் அதிகரிக்கப்படுவதுடன் தனியார் துறை ஊழியர்களுக்கான சம்பள உயர்வு தொடர்பில் யோசனைகள் முன்வைக்கப்பட வேண்டும் என்று நாங்கள் எதிர்பார்க்கின்றோம்.

ஆனால் அவ்வாறு மக்களுக்கு பாரிய நிவாரணங்கள் எதுவும் இருக்காது என்றே தெரிகின்றது என ஐக்கிய தேசியக் கட்சியின் பாராளுமன்ற உறுப்பினர் தயாசிரி ஜயசேகர தெரிவித்துள்ளார்.

அரசாங்க ஊழியர்களை பொறுத்தமட்டில் 2 ஆயிரத்து 500 ரூபா முதல் 10 ஆயிரம் ரூபா வரை சம்பள அதிகரிப்பு வழங்கப்பட வேண்டும் என்று கோரிக்கை விடுக்கப்படுகின்றது. அத்துடன் தனியார்துறையினருக்கும் சம்பள அதிகரிப்பு தொடர்பான யோசனைகள் வரவு செலவுத் திட்டத்தில் இடம்பெறும் என்று ஊழியர்கள் எதிர்பார்த்துள்ளனர் என்றும் தயாசிரி ஜயசேகர குறிப்பிட்டார். (அ-2)

சுவாமி விவேகானந்தரின் சிந்தனைத்துளிகள்

விரலால் கூட தீண்டாதீர்கள்

ஆயிரம் ஆண்டுகள் கங்கையில் நீராடியிருக்கின்றேன். காய்கறி உணவை மட்டுமே சாப்பிட்டு வருகிறேன் என்று நீ சொல்வதானால் ஆன்மீகவாதியாகிவிட்டாய். இதெல்லாம் உன்பெருமையை பறைசாற்றவே உதவும்.

ஆயுள் முழுவதும் நல்ல நூல்களைப் படிப்பதாலும் பேரறிஞர் ஆவதாலும் ஒருவன் ஆன்மீக உணர்வைப் பெற முடியாது. சொற்பொழிவு நிகழ்த்தி கூட்டம் சேர்ப்பதும் ஆன்மீக பேற்றை அடைய உதவாது. அன்பின் மூலமாகத் தான் ஆன்மீக உணர்வைப் பெற முடியும். அன்பிற்கே அத்தகைய வலிமை இருக்கின்றது.

மனதையும் உடலையும் பலவீனப்படுத்தும் எந்தப் பொருளையும் உள்வரலால் கூட தீண்டக்கூடாது. அதற்குரிய பக்குவத்தை நீ பெற்றால் தான் ஆன்மீகத்தின் நுனியிலாவது கால் வைக்க முடியும்.

ஆன்மீக உணர்வைப் பெறாத வரை நம் நாடு நிச்சயமாக மறுமலர்ச்சி அடையாது. நாட்டை முன்னேற்ற பாதையில் கொண்டு செல்ல ஆன்மீக வழிகளை பின்பற்றி நடக்க உறுதியெடுக்க வேண்டும்.



வைகடோ பல்கலைக்கழகம்

வைகடோ Waikato பல்கலைக்கழகமானது சிறப்பான ஒரு சுற்றுப்புற சூழலில் அமைந்துள்ளது. மாணவர்களின் படிப்பு மற்றும் சமூக நல நடவடிக்கைகளுக்கு சமமான முக்கியத்துவத்தை இந்தப் பல்கலை வழங்குகிறது. கடந்த 2010ஆம் ஆண்டின் கணக்குப்படி, உலகெங்கிலும் 70 நாடுகளிலிருந்து ஆயிரத்து 800 மாணவர்கள் இங்கே படித்தார்கள்.

இப்பல்கலையில்,



- ❖ கலை மற்றும் சமூக அறிவியல் துறை
- ❖ கணணி மற்றும் கணித அறிவியல் துறை
- ❖ கல்வித்துறை
- ❖ சட்டத்துறை
- ❖ அறிவியல் மற்றும் பொறியியல்துறை
- ❖ போன்ற 6 வகை துறைகள் உள்ளன.
- ❖ மேலும் குறிப்பிட்ட 10 பாடங்களில் இந்தப் பல்கலைக்கழகம் பெயர்பெற்று விளங்குகிறது. அவை,
- ❖ எக்கவுண்டிங் மற்றும் பைனான்சிங்
- ❖ தகவல்தொடர்பு, ஜேர்னலிசம் மற்றும் மீடியா படிப்புகள்
- ❖ எகாலஜி, பரிணாம மற்றும் நடத்தை
- ❖ முகாமை, மனிதவளம், தொழில்துறை உறவு மற்றும் வணிகம்
- ❖ வேதியியல்
- ❖ இசை, இலக்கிய கலை மற்றும் பிறவகை கலைகள்
- ❖ கணணி, அறிவியல் தகவல் தொழிலியல் நுட்பம் தகவல்தொடர்பு அறிவியல்
- ❖ கல்வி

❖ மலிக்யூலர், செல்லுலர் மற்றும் ஒட்டு மொத்த உயிரியல் அம்சங்கள்.

❖ தூய மற்றும் பயன்பாட்டுக் கணிதம் முகாமை சார்ந்த படிப்புகளை மேற்கொள்ள இந்தப் பல்கலை நியூசிலாந்து நாட்டிலேயே புகழ்பெற்று விளங்குகிறது.

நியூசிலாந்து கல்வி முறையில் பேப்பர்கள் என்பவை நாம் படிக்கும் பாடத்தைக் குறிப்பவையாகும். ஒரு பாடத்தை முடிக்க ஒரு மாணவர் பல விதமான விரிவுரைகள் (Lectures), டூபோரியல் கள் மற்றும் சில பிராக்டிகல் பணிகளின் ஈடுபாட்டிற்கு வேண்டும். ஒவ்வொரு பேப்பருக்கும் புள்ளிகள் உண்டு. ஒரு புள்ளி என்பது 10 மணி நேர வேலையைக் குறிக்கும். எனவே, 30 பேப்பர்கள் பெற ஒரு மாணவர் 300 மணி நேரங்கள் உழைக்க வேண்டும். ஒரு கல்வியாண்டிற்கான முழு நேரப்பணியானது 120 புள்ளிகளைக் கொண்டது.

வைகடோ பல்கலைக்கழகத்திலுள்ள படிப்புகள்

இப்பல்கலைக்கழகத்தில் பலவிதமான நிலைகளில் பலவிதமான துறைகளில் பல விதமான படிப்புகள் வழங்கப்படுகின்றன. அவை,

எக்கவுண்டிங்

வணிக நடவடிக்கைகளில் எக்கவுண்டிங் என்பது ஒரு பொதுவான அம்சமாய் உள்ளது. நிதிக்கட்டுப்பாடு, முடிவெடுத்தல், சட்ட செயல்பாடு மற்றும் தலைமைத்துவ திறன்கள் ஆகிய அம்சங்களுடன் இந்த எக்கவுண்டிங் அம்சமானது அதிக முக்கியத்துவத்தை பெற்றுள்ளது.

வேளாண் வணிகம்

வேளாண் துறைசார்ந்த அனைத்து நடவடிக்கைகளுடனும் தொடர்புடையது இந்த வேளாண்மை வணிகம். இந்த தொழிலை தேர்வு செய்ய வேண்டுமெனில் வேளாண்மை துறை தொடர்பான நிர்வாகம் மற்றும்

பொருளாதார நடவடிக்கைகளில் அறிவை யும் திறனையும் வளர்த்துக் கொள்ள வேண்டும்.

அமெரிக்கா தொடர்பான படிப்புகள் இப்பல்கலை வழங்கும் அமெரிக்க தொடர்பான படிப்பில் அமெரிக்கா மட்டுமல்லாது வடஅமெரிக்காவின் கனடா தொடங்கி சிலி நாடு வரையான பகுதிகள் வரை அடங்கியுள்ளன. சம்பந்தப்பட்ட நாடுகள் தொடர்பான வரலாறு, கலாசாரம், இலக்கியம் மற்றும் அரசியல் தொடர்பான அம்சங்கள் அதில் இருக்கும்.

ஆசிய படிப்புகள்

ஆசியாவின் நாகரீகம், கலாசாரம், பொருளாதாரம், வரலாறு, சமூகம், அரசாங்கம், புவிவியல், சர்வதேச உறவுகள் மற்றும் அரசியல் போன்ற அம்சங்கள் பற்றி படிப்பது இந்தப் படிப்பாகும்.

இவைத்தவிர ஆந்த்ரோபாலஜி, உயிர் இரசாயனம் பொறியியல் (Bio-chemical Engineering), உயிர் வேதியியல் (Biochemistry), உயிரியல் அறிவியல், பயோடெக்னாலஜி, தாவரவியல், வேதியியல், சைன்ஸ், கடற்கரையோர அறிவியல், கணினி கிராபிக் டிசைன், கணினி அறிவியல், படைப்பாக்கப் பயிற்சிகள், படைப்பாக்கத் தொழில்நுட்பம், வடிவமைப்பு மீடியா, புகோள அறிவியல், சுற்றுச்சூழலியல், பொருளாதாரம், கல்வித் தொடர்பான படிப்புகள், எலக்ட்ரோனிக்ஸ் இன்ஜினியரிங், எலக்ட்ரோனிக்ஸ், ஆங்கிலம், தொழில் முனைதல்-புத்தாக்கப் படிப்புகள், சுற்றுச்சூழல் திட்டமிடல், சுற்றுச்சூழல் அறிவியல், கோட்பாட்டு ஆய்வு, நிதி தொடர்பான படிப்புகள், பிரெஞ்சு, ஜெனடிக்ஸ், புவிவியல், ஜேர்மன், சுகாதார மேம்பாடு கொள்கை, வரலாறு, விருந்தோம்பல் மேலாண்மை, சர்வதேச மேலாண்மை, சர்வதேச தொடர்புகள், பாதுகாப்பு படிப்புகள், ஜப்பானீஸ், பணியாளர் படிப்புகள், சட்டம், மொழியியல், முகாமை மற்றும் நீடித்தியங்குதல், முகாமை தகவல் தொடர்பு, முகாமை அமைப்புகள், மார்க்கெட்டிங், கணிதம், மெக்கானிக்ஸ் இன்ஜினியரிங், மைக்ரோபயாலஜி, இசை, தத்துவம், இயற்பியல், அரசியல் அறிவியல், மக்கள் தொகைப்படிப்புகள், உளவியல், பொதுக்கொள்கை, பொதுமக்கள் தொடர்பு, மதம் தொடர்பான படிப்புகள், சமூகக் கொள்கை, சமூகப்பணி, சமூகவியல், சமூக அறிவியல் ஆராய்ச்சி, மென்பொருள் பொறியியல், ஸ்பானிஷ், விணையாட்டு, பொழுதுபோக்கு படிப்புகள், புள்ளியியல், விபூக முகாமை, விநியோக சங்கிலி முகாமை, கற்பித்தல், சுற்றுலா, பெண்கள் மற்றும் பாலினம் போன்ற ஏராளமான படிப்புகளைப் பற்றி அறிந்து கொள்ள <http://www.waikato.ac.nz/study/> என்ற இணையத்தளம் செல்க.

(வளரும்)

வெளிநாட்டு பல்கலைக்கழகங்களில்

படிப்பதன் சாதக அம்சங்கள்

மிகக்குறைந்த கல்விக்கட்டணம், எளிதில் பாடத்திட்டத்தை முடிக்க முடியும். வீட்டுக்கு மிக அருகில் என்பன போன்ற காரணங்கள் இருப்பினும் ஏன் வெளிநாட்டு பல்கலைக்கழகங்களை மாணவர்கள் தேர்வு செய்கின்றனர்.

குறிப்பாக அமெரிக்கப் பல்கலைக்கழகங்களை என்ற கேள்விகளுக்கான பதிலை அறிந்து கொள்வதில் அனைவருக்குமே ஆர்வம் உண்டு. அதற்கான பதிலை வெர்ஜினியா பல்கலைக்கழகம் டார்டன் பி-ஸ்கூல் பீடாதிபதி ரொபர்ட் புரூனர் இங்கே தருகிறார்.

அப்படித் தேர்வு செய்வதற்கு மூன்று முக்கிய காரணங்கள் உள்ளன. முதலாவது தனது எல்லைகளை விரிவுபடுத்திக் கொள்ள முடியும். விசாலமான பார்வை ஏற்படும். வெவ்வேறு விதமான கலாச்சாரங்களைப் பற்றி அறிந்து கொள்ள வாய்ப்பு. ஒன்று அல்லது அதற்கு மேற்பட்ட அந்நிய மொழியைக் கற்றுக் கொள்ள முடியும். பயணம் குறுகிய மனப்பான்மை, தவறான ஒரு சார்பு எண்ணம் போன்றவற்றைத் தகர்க்கும் என்ற மார்க் டவெகளின் வேலைமையச் சிறப்பாகத் தொடரவும் கட்டமைத்துக் கொள்ளவும், சமூகத் தொடர்புகளை விரிவுபடுத்திக் கொள்ளவும் உதவுகிறது.

இரண்டாவதாக சிறந்த பல்கலைக்கழகம் ஒன்றில் கற்கும் போது உங்களின் இயலும் தன்மை அதிகரிக்கிறது. ஏராளமான அங்கீகரிக்கப்பட்ட கல்வி நிறுவனங்களில் ஒன்றைத் தேர்ந்தெடுக்கும் வாய்ப்பு இருக்கிறது. சர்வதேச அளவில் சிறந்த, மிகவும் பிரபலமான கல்வி நிறுவனங்களில் படிக்க முடிகிறது. இதுபோன்ற கல்வி நிறுவனங்களின் பயிலும் போது உங்களின் சுயதிறனை சர்வதேச ஒப்பீட்டளவில் பரிசோதித்துக் கொள்ளவும், மேம்படுத்திக் கொள்ளவும் இயலும். சர்வதேச அரங்கில் உங்களின் ஈட்டும் திறனும் அதிகரிக்கும்.

மூன்றாவது காரணம் சர்வதேச அளவிலான சந்தையில் உங்களை முன்னிறுத்திக் கொள்ள முடியும். உலகமயமாக்கல் இந்நூற்றாண்டைத் தனது கைக்குள் வைத்திருக்கும் நிலையில் இவ்வாறான கற்றல் மிக அவசியம் என்றே வல்லுநர்கள் கருதுகின்றனர். சவால்களையும், வாய்ப்புக்களையும் அதிகமாகச் சந்திக்க முடியும். சாலையில் பயணிக்கும் போது தான் பள்ளத்தின் ஆழம் தெரியும் என்ற சீனப் பொன்மொழி இதற்குச் சிறந்த உதாரணம்.

வீட்டுக்கு அருகிலேயே படிக்க வேண்டுமெனில் ஒரு கோணத்தில் மட்டுமே வாய்ப்பு வெளிநாடுகளில் படிப்பது மற்றொரு கோணத்திலும் சிந்திக்க தூண்டும். இவற்றையெல்லாம் விட உங்களின் சொந்த அபிப்பிராயம் மட்டுமே வெளிநாட்டில் படிக்கத் தூண்டும். நான் டார்டன் பாடசாலையில் பல மாணவர்களை அவதானித்திருக்கின்றேன். அவர்களிடம் ஒரு மேலாதிக்கப் பண்புக் கூறு இருக்கிறது.

அவர்கள் தன் சொந்த நாட்டில் இருந்து வெகு தூரத்தில் தங்கிப் படிக்கின்றனர். தங்களின் மொழி, பழக்க வழக்கம், கலாசாரம், உணவு, வாழ்க்கை முறை எனப் பலவற்றையும் கடந்தே இங்கு தங்கியிருக்கின்றனர். நண்பர்கள் மற்றும் குடும்பத்தினரின் நிதி உதவியால் அவர்கள் பயிலக் கூடும். அவர்களின் சொந்தத் திறனும் ஊக்குதிறனும் நேர்மறையான சிந்தனையுமே இங்கு வரத்தாண்டியிருக்கிறது. வெளிநாட்டுப் பல்கலைக்கழகங்களில் பயில்வதன்மூலம் நமது உண்மையான இலக்கைப்பற்றி உணர்ந்து கொள்ள முடியும் என உடன் பி-ஸ்கூல் பீடாதிபதி ரொபர்ட் புரூனர் தெரிவித்தார்.

 **அறிவுக் கலசம்**
ஆர்.யு.பாலமுருகன்

சர்வதேச அரங்கில் வெளிநாட்டுப் பரிட்சை

(31.10.2011 ஆம் திகதி தொடர்ச்சி)
முதல் வகையானது முக்கியமாக வெளி நாடுகளில் கல்வி பயில் செல்பவர்களுக்கானது. இரண்டாம் வகை முக்கியமாக வெளிநாடுகளில் குறிப்பாக அவுஸ்திரேலியா, கனடா, நியூசிலாந்து குடியேறுபவர்கள், பணி அனுபவம் மற்றும் பயிற்சியை நாடுபவர்களுக்கானது. தேர்வானது அந்தந்த நாடுகளை பொறுத்து தாளில் எழுதுவதாகவோ அல்லது கணனியில் எழுதுவதாகவோ இருக்கும்.

ஐ.இ.எல்.டி.எஸ். தேர்வுமுறையின் இரு வடிவங்களுமே கவனித்தல், படித்தல், எழுதுதல் மற்றும் பேசுதல் என்ற நான்கு பிரிவுகளைக் கொண்டிருக்கும். தேர்வை எழுதுபவர் இந்த நான்கு பிரிவுகளிலும் கலந்து கொள்ள வேண்டும்.

படித்தல் பிரிவு தேர்வானது எழுதுபவரின் படிக்கும் திறனை ஒரு நீளமான உரையை, மூன்று பிரிவுகளில் ஒவ்வொன்றிலிருந்தும் படித்து முடித்த பின்னர் அவர் அதிலிருந்து கேட்கப்படும் பலவித கேள்விகளுக்கு எழுத்து மூலமாக பதிலளிப்பதை பொறுத்து மதிப்பிடுகிறது. மூன்று உரைகள், கல்வி சம்பந்தமாக, புத்தகங்கள், புத்திரிகைகள் மற்றும் செய்தித்தாள்களில் கரும் சொகுப்புக்கள் இருந்து எடுக்கப்படுகிறது. சுவை சமயங்க

ளில் எழுத்து வடிவம் அல்லாத வரைபடங்களை யும் கொண்டிருக்கலாம். கவனித்தல் பிரிவு நான்கு துணைப்பிரிவுகளைக் கொண்டுள்ளது. முதல் துணைப்பிரிவு, இரு நபர்களிடையே நடைபெறும் சமூகம் சார்ந்த உரையாடலைக் கொண்டது. இரண்டாம் துணைப்பிரிவு, நீண்ட பேச்சு முறையைக் கொண்டது. மூன்றாம் துணைப்பிரிவு, நான்கு நபர்கள் வரை சேர்ந்து கல்வி முறைப்படி உரையாடு தலைக் கொண்டது. நான்காம் துணைப்பிரிவு, கல்வி சம்பந்தமாக ஒரு நீண்ட பேச்சைக் கொண்டது.

பேசுதல் தேர்வானது மூன்று பகுதிகளைக் கொண்டது. முதல் பகுதியில் தேர்வாளருடன் நேருக்கு நேர் அமர்ந்து அறிமுகத்திற்குப் பின்னர் உங்கள் வீடு, குடும்பம், வேலை, படிப்பு மற்றும் விருப்பங்கள் பற்றி சில கேள்விகள் கேட்பார். இரண்டாம் பகுதியில் மாணவருக்கு குறிப்பிட்ட தலைப்புக் கொடுக்கப்பட்டு பேசும்படி கேட்கப்படுவார். தயாராவதற்கு ஒரு நிமிடம் அவகாசம் கொடுக்கப்படும். குறிப்புகளும் எடுத்துக் கொள்ளலாம். பின்னர் ஒன்றிலிருந்து இரண்டு நிமிடங்கள் பேச வேண்டும். முடிவில் சில கேள்விகளுக்கு அதில் கூற வேண்டும்.

மூன்றாம் பகுதியில் மாணவர் இரண்டாம்

பகுதியில் பேசிய தலைப்பிலிருந்து மேலும் கேள்விகள் கேட்கப்படுவார். இப்பகுதி இரு வழி கலந்துரையாடல் பகுதி என்றும் அழைக்கப்படும். இந்தக் கேள்விகள் அந்த தலைப்பை பற்றி மேலும் விவாதிக்க உதவும்.

எழுதும் பிரிவு இரண்டு நோக்கங்களைக் கொண்டது. முதல் நோக்கமானது மாணவருக்கு ஏதாவது தகவல், வரைபடம் கொடுக்கப்பட்டு அதன்மூலம் அவருக்குப் புரிந்த விளக்கத்தை தனது சொந்த வரிகளில் எழுதுவதாகும். இரண்டாம் நோக்கமானது விவாதம் அல்லது சிக்கலின் அடிப்படையில் மாணவர் ஒரு கட்டுரை எழுதும்படி கேட்கப்படுவார். இந்த இரு எழுத்து தேர்வுகளும் முறையான நடையில் இருக்க வேண்டும்.

தேர்வு மற்றும் தேர்வு மதிப்பெண்களை கணக்கிடுதல்:
ஐ.இ.எல்.டி.எஸ். தேர்வு முறையானது தேர்வு மதிப்பெண்களை அறிவிக்க மற்றும் அளவிட தனித்துவமான ஒன்பது புள்ளி மதிப்பீடு முறையைப் பயன்படுத்துகிறது. நீங்கள் ஒவ்வொரு பிரிவினும் பெறும் மதிப்பெண்கள் சமமாக மதிப்பிடப்பட்டு அதனடிப்படையில் இணைவு முறையில் மொத்த மதிப்பெண்கள் வழங்கப்படும்.

இந்தத் தேர்வு நம்பகமான நியாயமான

முறையிலும் பாரபட்சமற்ற முறையிலும் நடத்தப்படுவது இதன் சிறப்பம்சமாகும்.

ஏனெனில் இந்த தேர்வுக்கான உபகரணங்களை தயாரிப்பதிலும் நடத்தப்படும் ஆய்வினும் எழுத்தாளர்களின் சர்வதேச குழுக்கள் ஈடுபட்டுள்ளன. ஆங்கிலம் பேசும் வெவ்வேறு நாடுகளை சேர்ந்த மேற்கூறிய நிபுணர்கள், ஐ.இ.எல்.டி.எஸ். தேர்வு முறை இன் உள்ளடக்கத்தை மேம்படுத்துவதோடு அந்தந்த நாடுகளின் நிஜ வாழ்க்கை சூழலையும் சேர்க்கிறார்கள்.

கேள்வித்தாள் முறைகள்:
படித்தல் தேர்வு,
❖ 40 கேள்விகள், 3 பிரிவுகள் (2150-2750 வார்த்தைகள்)
❖ ஒவ்வொரு பிரிவினும் கல்வி அல்லது பொது தலைப்பை பற்றி ஒரு நீண்ட பத்திரிகை இருக்கும்.
❖ 60 நிமிடங்கள் ஒதுக்கப்படும்.
மதிப்பீட்டு அம்சங்கள்
❖ படித்து சாராம்சத்தை புரிந்து கொள்ளும் திறன், அனுமானம், அர்த்தம் புரிந்து கொள்ளும் திறன் அறிதல்,
(வளரும்)

அப்பிரியின் அதிரடியில் வீழ்ந்தது இலங்கை; பாக்.வெற்றி

இலங்கை அணியுடனான நான்காவது ஒரு நாள் சர்வதேச கிரிக்கெட் போட்டியில் பாகிஸ்தான் அணி 26 ஓட்டங்களால் வெற்றி யீட்டியுள்ளது.

இலங்கை-பாகிஸ்தான் அணிகள் மோதும் 5 போட்டிகள் கொண்ட ஒரு நாள் போட்டித் தொடர் அபுதாபியில் நடைபெற்று வருகிறது.

பாகிஸ்தான் அணி 2-1 என்ற கணக்கில் முன்னிலையில் உள்ள நிலையில் நேற்று 4 ஆவது ஒரு நாள் போட்டி சார்ஜாவில் நடந்தது. இதில் நாணயச் சுழற்சியில் வெற்றி பெற்ற பாகிஸ்தான் அணி துடுப்பாட்டத்தை முதலில் தேர்வு செய்தது.

இதனடிப்படையில் பாகிஸ்தான் அணி சார்பில் முகமெட் ஹபீஸ் இம்ரான் பர்ஹத் தும் களமிறங்கினார். இலங்கை அணியின் பந்துவீச்சால் பாகிஸ்தான் அணி ஓட்டங்களைப் பெற சிரமப்பட்டது.

ஆனால் பாகிஸ்தான் அணி சார்பில் சகிட் அப்ரிடி நிலைத்து நின்று ஆடி அரைச்சதம் கடந்து பாகிஸ்தான் அணிக்கு நம்பிக்கையளித்தார். 65 பந்துகளில் 3 சிக்ஸர் 4 பவுன்

டரிகள் உட்பட 75 ஓட்டங்களைப்பெற்று பெரேராவின் பந்தில் சங்ககாரவிடம் பிடிகொடுத்து ஆட்டமிழந்தார்.

அடுத்து சஜிட் அஜமல் 20, உமர் குல் 7 ஓட்டங்கள் என ஆட்டமிழக்க பாகிஸ்தான் அணி சகல விக்ெட்டுக்களையும் இழந்து 49.3 ஓவர்களில் 200 ஓட்டங்களை எடுத்தது.

இலங்கை அணி சார்பில் தில்கார பெர்னாண்டோ 3 விக்ெட்டுகளை வீழ்த்தினார்.

இந்நிலையில் 201 ஓட்டங்களை வெற்றி இலக்காகக் கொண்டு களமிறங்கிய இலங்கை அணியில், குமார் சங்கக்கார 58 ஓட்டங்களையும், மஹேஸ் ஜெயவர்த்தன 55 ஓட்டங்களையும் பெற்றனர்.

எனினும் இலங்கை அணி தனது கடைசி 7 விக்ெட்டுக்களை 19 ஓட்டங்கள் இடைவெளியில் இழக்க 45.2 ஓவர்களில் சகல விக்ெட்டுகளையும் இழந்து 174 ஓட்டங்களையே பெறமுடிந்தது.

பாகிஸ்தான் அணி சார்பில் பந்து வீச்சிலும் பிரகாசித்த அப்ரிடி 35 ஓட்டங்களுக்கு 5 விக்ெட்டுக்களை வீழ்த்தினார். இப்போட்டியின்



ஆட்ட நாயகனாக சகிட் அப்ரிடி தெரிவானார். இதனால் பாகிஸ்தான் அணி 3-1 என்ற கணக்கில் தொடரையும் கைப்பற்றியுள்ளது.

ஜந்தாவது ஒரு நாள் போட்டி நாளை மறுதினம் புதன்கிழமை அபுதாபியில் நடைபெறவுள்ளது.

100ஆவது சதத்துக்கு; 100 தங்கக் காசுகள்



மேற்கிந்தியத் தீவுகள் அணிக்கு எதிரான மூன்றாவது டெஸ்டில் சச்சின் தனது 100வது சதத்தை அடித்தால் மும்பாய் கிரிக்கெட் சங்கம் (எம்.சி.ஏ) சார்பில் 100 தங்கக் காசுகள் பரிசு வழங்கப்படும் எனத் தெரிவிக்கப்பட்டுள்ளது.

இந்திய அணியின் நட்சத்திர துடுப்பாட்ட வீரர் சச்சின் சர்வதேச கிரிக்கெட் போட்டிகளில் இதுவரை 48 ஒருநாள், 51 டெஸ்ட் என மொத்தம் 99 சதம் அடித்துள்ளார். ஆனால் தனது 100-வது சதத்தை அடிப்பதில் தொடர்ந்து ஏமாற்றி வருகிறார். இந்நிலையில் தனது சொந்த ஊரான மும்பையில் இந்த இலக்கை எட்டுவார் என்று நம்பப்படுகிறது. ஒருவேளை மும்பையில் சாதித்தால் எம்.சி.ஏ சார்பில் சச்சினுக்கு பரிசு வழங்க முடிவு செய்யப்பட்டுள்ளது. இது குறித்து எம்.சி.ஏ இணைச் செயலர் நிபுன் தலால் கூறியது, கொல்கத்தா டெஸ்டில் சச்சின் சர்வதேச அளவிலான 100வது சதத்தை எட்டினால் அவருக்கு 100 தங்கக் காசுகள் கொடுக்க பெங்களூர் கிரிக்கெட் சங்கம் ஏற்கெனவே உறுதி அளித்திருந்தது. ஆனால் சச்சின் ஏமாற்றினார். இதையடுத்து தனது சொந்த ஊரான மும்பையில் சச்சின் இந்த சாதனையைப் படைத்தால் அவருக்கு 100 தங்கக் காசுகள் கொடுக்க முடிவு செய்துள்ளோம் இவ்வாறு நிபுன் தலால் கூறினார்.

சச்சின் ஆதரவு

வறுமையில் வாடும் பின்தங்கிய சிறுவர்களுக்கான நிதி சேர்க்கும் நிகழ்ச்சி மும்பையில் நடந்தது. இதில் பங்கேற்ற சச்சின் கூறியதாவது.

சிறுவர்களுக்கு கல்வி என்பது மிக முக்கியமானது. எனது மகள், அவளது அம்மாவைப் போல வைத்தியராக வரவேண்டும் என விரும்புகிறார். எனது குழந்தைகள் என்னால் ஆதாயம் அடையும் போது பின்தங்கிய சிறுவர்களுக்கு இது ஏன் கிடைக்கக்கூடாது. சமீபத்தில் பின்தங்கிய பெண் குழந்தைகளின் கல்விக்காக நிதி சேர்க்க தொலைக்காட்சி நிகழ்ச்சி ஒன்றில் 12 மணி நேரம் பங்கேற்றேன். இதன் மூலம் 140 பள்ளிகள் கட்டத் தேவையான பணம் கிடைத்தது என்றார் சச்சின்.

15 ஆண்டுக்கு பிறகு திடீரென காம்ப்ளி புகார் கூறுவது ஏன்? அசாருதீனுக்கு முன்னாள் வீரர்கள் ஆதரவு

1996ஆம் ஆண்டு உலகக்கோப்பை அரையிறுதி ஆட்டம் கொல்கத்தா ஈடன் கார் டன் மைதானத்தில் நடந்தது. இந்தியா-இலங்கை யோத்ய இந்த ஆட்டத்தில் இலங்கை வெற்றி பெற்றதாக அறிவிக்கப்பட்டது. அப்போதைய இந்திய அணித் தலைவர் அசாருதீன் நாணயச் சுழற்சியில் வென்று இலங்கையை முதலில் துடுப்பெடுத்தாட அழைத்தார்.

இலங்கை அணி 8 விக்ெட்டுக்களுக்கு 251 ஓட்டங்களை எடுத்தது. பனித்துளி காரணமாக இந்திய அணியின் விக்ெட்டுக்கள் சரிந்தன. 129 ஓட்டங்களுக்கு 8 விக்ெட்டுக்கள் என்ற நிலையில் இருந்தபோது ரசிகர்கள் வீரர்களின் மோசமான ஆட்டத்தால் ரகஸையில் ஈடுபட்டனர். இதனால் இலங்கை வென்றதாக அறிவிக்கப்பட்டது.

அசாருதீன் நாணயச்சுழற்சியில் வென்று ஏன் முதலில் துடுப்பெடுத்தாடவில்லை என்று அப்போது அது தொடர்பாக விமர்சிக்கப்பட்டது.

ஜெயகூரிய-கருவித்தாரன தொடக்க ஜோடி அதிரடியாக ஆடியதால் இலங்கை அணி எந்த இலக்கையும் எடுக்கக் கூடிய நிலையில் இருந்தது.

லீக் ஆட்டத்தில் இந்தியா எடுத்த 271 ஓட்டங்களை இலங்கை எளிதாக எடுத்து வெற்றி பெற்றது. இதன் காரணமாக இலங்கை அணிக்கு எதிரான அரையிறுதியில் முதலில் களத்தடுப்பினை தேர்வு செய்ததாக அப்போதே அசாருதீன் மற்றும் அணி நிர்வாகம் விளக்கமளித்தது.

இந்த நிலையில் 1996 உலகக் கோப்பை

யில் இலங்கைக்கு எதிரான அரையிறுதி ஆட்டம் மடச் பிக்சிங் (கூதாட்டம்) செய்யப்பட்டிருப்பதாக சந்தேகிக்கிறேன் என்று அப்போதைய அணியில் இடம்பெற்றிருந்த வினோத் காம்ப்ளி அதிரடியாக தற்போது குற்றம் சாட்டியுள்ளார்.

நாணயச் சுழற்சியில் வென்று முதலில் களத்தடுப்பினை தேர்வு செய்த முடிவு தனக்கு அதிர்ச்சியை அளித்ததாகவும் அதனோடு தனது கிரிக்கெட் வாழ்க்கை முடிந்துவிட்டதாகவும் தொலைக்காட்சிப் பேட்டியில் அவர் குற்றம் சாட்டியிருந்தார். இதை அசாருதீன் மறுத்துள்ளார். இது தொடர்பாக அவர் கூறியதாவது.

காம்ப்ளி ஒரு முட்டாள்தான். என்ன பேசுவது என்று கூட தெரியாமல் பேசுகிறார். அவரது குற்றச்சாட்டு முற்றிலும் முட்டாள்தனமானது. நாணயச் சுழற்சியில் வென்றால் முதலில் களத்தடுப்பினை தேர்வு செய்ய வேண்டுமென ஒரு தினத்துக்கு முன்பே அணி வீரர்கள் கூட்டத்தில் முடிவு செய்யப்பட்டது. வீரர்கள் ஒட்டுமொத்தமாக முடிவு செய்தே களத்தடுப்பினை தேர்வு செய்தோம்.

அணி வீரர்களின் கூட்டம் நடக்கும்போது காம்ப்ளி தூங்கிக் கொண்டிருந்தார் என்பதை என்னால் உறுதியாகக் கூறமுடியும்.

காம்ப்ளியின் இந்தக் குற்றச்சாட்டு அப்போதைய அணியில் இடம்பெற்றிருந்த சஞ்சய் மஞ்சரேக்கர், நயன் மோங்கியா, வெங்கடபதி ராஜ் மற்றும் மேலோளர் அஜித் வீடேக் ஆகியோர் கண்டனம் தெரிவித்துள்ளனர். அசாருதீனுக்கு ஆதரவாக அவர்கள் கருத்

ஹர்பஜன் சிங்-நடிகை கீதா பஸ்ரா திருமண நிச்சயதார்த்தம் ஜனவரியில்



இந்திய கிரிக்கெட் அணியின் முன்னணி சுழற்பந்து வீரரான ஹர்பஜன் சிங் நடிகை கீதா பஸ்ராவை காதலித்து வருகிறார். இது அனைவருக்கும் தெரிந்த ஒன்று. ஆனால் இந்த காதல் விஷயத்தை பேசுவதை ஹர்பஜன் சிங் எப்போதுமே தவிர்ந்து வந்தார்.

இந்நிலையில் ஹர்பஜன் சிங் - கீதா பஸ்ராவின் திருமண நிச்சயதார்த்தம் ஜனவரி மாதம் நடைபெறுவதாக தகவல் வெளி

யாகியுள்ளது. பஸ்ராவின் உறவினர்கள் பெரும்பாலானோர் லண்டனில் இருப்பதால் திருமண நிச்சயதார்த்தம் அங்கு நடக்கிறது. முதன்மை சுழற்பந்து வீரராக திகழும் ஹர்பஜன் சிங் தற்போது இந்திய அணியில் ஓரங்கட்டப்பட்டுள்ளார்.

மோசமான பந்துவீச்சு காரணமாக இங்கிலாந்துக்கு எதிராக இந்தியாவில் நடந்த ஒரு நாள் தொடரில் அவர் நீக்கப்பட்டார். அதைத் தொடர்ந்து தற்போது மேற்கிந்தியத் தீவுகளுக்கு எதிரான டெஸ்ட் தொடரிலும் சுழற்சி விடப்பட்டார். ஒருநாள் தொடரிலும் அவருக்கு வாய்ப்பு கிடைக்குமா என்பது கேள்விக்குறியாக உள்ளது. அவுஸ்திரேலியா சுற்றுப் பயணத்தில் ஹர்பஜன் சிங் இடம்பெறலாம் என்ற எதிர்பார்ப்பு இருக்கிறது.

தவறுகளை திருத்தியமைவே வெற்றிக்கு காரணம்-தோனி

இங்கிலாந்திற்கு எதிரான போட்டியில் ஏற்பட்ட தவறுகளை திருத்திக் கொண்டமை வெற்றிக்கு காரணமென இந்திய கிரிக்கெட் அணியின் தலைவர் மகேந்திரசிங் தோனி குறிப்பிட்டுள்ளார்.

மேற்கிந்திய தீவுகள் அணிக்கெதிரான இரண்டாவது டெஸ்ட் கிரிக்கெட் போட்டியில் வெற்றியீட்டியதைத் தொடர்ந்து அவர் இதனைக் கூறியுள்ளார்.

இங்கிலாந்து அணிக்கெதிரான போட்டியில் தமது அணி அனைத்து விடயங்களிலும் சிறப்பாக விளையாடத் தவறியிருந்ததாக தோனி தெரிவித்தார்.

எவ்வாறாயினும், அந்த அனுபவத்தினை பாடமாக எடுத்துக் கொண்டு மேற்கிந்திய தீவுகள் அணிக்கெதிரான போட்டியில் பந்து வீச்சு, துடுப்பாட்டம், களத்தடுப்பு என அனைத்திலும் இந்திய வீரர்கள் சிறப்பாக செயற்பட்டதாக தோனி மேலும் சுட்டிக்காட்டினார்.

வலிகாமம் வலய 2-தைபந்தாட்ட போட்டி

அடுத்த ஆண்டு ஆரம்பத்தில்

வலிகாமம் கல்வி வலய பாடசாலை அணி களுக்கிடையிலான 16, 18 வயதுப் பிரிவினர் களுக்கான உதைபந்தாட்ட போட்டிகள் 2012 முற்பகுதியில் நடத்துவது என வலிகாமம் கல்வி வலயம் தீர்மானித்துள்ளது.

இந்த ஆண்டு போட்டிகளை மாணவர்களின் முதலாம் தவணைப் பரீட்சை நெருங்கும் வேளையில் நடத்துவதனால் மாணவர்களின் கல்வி நடவடிக்கைகள் பாதிப்படைவதாக அதிபர்கள் சுட்டிக் காட்டியநிலையில் இப்போட்டிகள் ஒத்திவைக்கப்பட்டுள்ளன.

வலிகாமம் கல்வி வலயத்திற்கு உட்பட்ட நான்கு கல்விக்கோட்டங்களில் இருந்தும் 12 பாடசாலைகள் 16 வயதுப் பிரிவு 18 வயதுப் பிரிவுகளில் மோதவுள்ளன.

TILKO JAFFNA CITY HOTEL
 70/6, K.K.S ROAD, JAFFNA. T.P:0212225969
 Web:cityhoteljaffna.com
 e-mail:info@hoteljaffna.com

Tilko Jaffna City Hotel for Business & Relaxation in the heart of Jaffna City
 Conference Hall Facilities including Multimedia & PA System
 Large Banquet Hall For Wedding Receptions, Work Shops, Conventions & Seminars
 Non Ac Mini Conference Hall
 Special take away Lunch/Dinner Pack
 Morning/ Evening Snacks
 Special Package Rate for
 Family Get-to-Gathers, Birthday/ Anniversary Functions, Company Get to Gathers

Await Opening
 Special Barbaque at our Garden Cafeteria
 Inclusive of Chines/Indian Jaffna Authentic
 Variety Cuisine s From our open hot ranga Kitchen

உங்கள் வியாபார நடவடிக்கைகள் மற்றும் பொழுதுபோக்கு அம்சங்களுக்கு யாழ் நகரின் மத்தியில் ஒளி, ஒலி அமைப்பு மற்றும் நவீன வசதிகளுடன் கூடிய மாநாட்டு மண்டபம், சிறிய /நடுத்தர /பிரமாண்டமான குளிர்சாத்தி, குளிர்சாத்தி சகல வசதிகளுடன் கூடிய மண்டபங்கள், திருமண, பிறந்த நாள் கொண்டாட்டங்கள், வியாபார நிறுவன ஒன்றுகூடல் களுக்கும் ஏதுவான பாரிய மண்டப வசதி அத்துடன் மதிய, இலவு பொதி செய்யப்பட உணவு வகைகள், காலை, மாலை சிற்றுண்டிகள்...
 சீனா மற்றும் யாழ். பாரம்பரிய உணவு வகைகளும் ஒரே இடத்தில்...
 மிகவிரைவில் TILKO HOTEL இல் Barbeque வசதியுடனான பூந்தோட்ட உணவகம் திறக்கப்பட உள்ளது.

உங்கள் வியாபார நடவடிக்கைகள் மற்றும் பொழுதுபோக்கு அம்சங்களுக்கு யாழ் நகரில்...
T.P:077 6943479
K.Gunaseelan
 Marketing Executive

தென்னிந்தியாவிலிருந்து 4 ஆயிரம் பேர் நாடு திரும்பினர்

(சென்னை)
 தென்னிந்தியாவிலிருந்து சுமார் 4 ஆயிரம் இலங்கை அகதிகள் நாடு திரும்பியுள்ளனர். இலங்கையில் சுமார் 30 வருட காலமாக இடம்பெற்று வந்த யுத்தத்தினால் ஆயிரக்கணக்கான மக்கள் இடம் பெயர்ந்திருந்தனர். இவ்வாறு இடம்பெயர்ந்தவர்களை தற்போது நாடு திரும்பியுள்ளதாகத் தெரிவிக்கப்பட்டுள்ளது.

ஐ.நா. அகதிகள் நிறுவனத்தினால் மேற்கொள்ளப்பட்டுவரும் மீள்குடியேற்றத்திட்டத்தின் கீழ் இடம்பெயர்ந்த இலங்கையர்கள் பலர் தற்போது புனர்வாழ்வுக்காக மீள்குடியமர்த்தப்பட்டுள்ளனர்.
 இதேபோன்று இந்தியாவிலுள்ள அகதிகளை திரும்பவும் அழைக்க அரசு ஏற்பாடுகளை மேற்கொண்டுள்ளதாக கூறப்பட்டது. (ஏ)

பொன்சேகாவின் விருதலைக்கு வெளிநாட்டு உதவி கோருவோம்

ரணில் தெரிவிப்பு
 (கொழும்பு)
 முன்னாள் இராணுவத் தளபதி சரத் பொன்சேகாவின் விடுதலைக்காக உள்நாட்டில் மக்கள் போராட்டங்களை முன்னெடுப்பதுடன், வெளிநாடுகளிலும் பிரசாரங்களை மேற்கொண்டு ஒத்துழைப்பை கோருவோம்



என ஐக்கிய தேசியக் கட்சியின் தலைவர் ரணில் விக்கிரமசிங்க தெரிவித்தார்.
 தடுத்து வைக்கப்பட்டுள்ள தமிழ் இளைஞர் யுவதிகளின் பெயர் விபரங்களை வெளியிடாத அரசாங்கம் பயங்கரவாதத்திற்காக பணம் வழங்கிய கே.பியை சுக போகங்களுடன் பாதுகாக்கின்றதென்றும் அவர் தெரிவித்தார்.
 கொழும்பு தெமட்டகொடை சந்தியில் நேற்று இடம்பெற்ற மக்கள் சந்தியில் கலந்துகொண்டு உரையாற்றுகையிலே எதிர்க்கட்சித் தலைவர் ரணில் விக்கிரமசிங்க மேற்கண்டவாறு தெரிவித்தார். (ஏ)

சர்வதேச நியாயம் தேட பாரதவின் மகள் முயற்சி!



தில்லை என பாரத லக்ஷ்மணின் மகள் ஹிருணிகாபிரேமச்சந்திரபிபிசிபிம்ஜெவித்தள்ளார்.
 என்னை துரோகி எனக் கூறக்கூடியவர்களைவிட நான் நாட்டை நேசிக்கிறேன். இந்நிலையில் நான் துரோகி என முத்திரை குத்தப்படுவதற்கு அஞ்சவில்லை என இலங்கைக்கு வெளியே குறிப்பிடப்படாத இடமொன்றிலிருந்து ஹிருணிகாபிரேமச்சந்திரபிபிசி சிங்கை சேவையான சந்தேசியவுக்கு தெரிவித்துள்ளார்.
 ஜனாதிபதியின் ஆலோசகரான பாரத லக்ஷ்மணின் கொலை விடயத்தில் நீதியை நிலை நாட்ட இலங்கை தவறினால், தான் சர்வதேச ரீதியாக நியாயம் தேடுவதைத் தவிர வேறு வழியில்லை என ஹிருணிகா சிறியுள்ளார். இலங்கையில் சட்டம் ஒழுங்கு இல்லாவிடால் எங்கே வேறு வழி என்ன? என அவர் கேள்வி எழுப்பியுள்ளார்.
 பாரத லக்ஷ்மணின் கொல்லப்பட்ட மூலஸூரியா சம்பவத்தில் காயமடைந்த நாடாளுமன்ற உறுப்பினர் துமிந்த சில்வாவை கைது செய்யுமாறு கொழும்பு நீதிமன்றமொன்று அண்மையில் உத்தரவிட்டமை குறிப்பிடத்தக்கது.
 இத்தீர்ப்பு நீதித்துறை மீதான நம்பிக்கையை மீண்டும் ஏற்படுத்தியிருப்பதாக கூறிய ஹிருணிகா, இக்கொலை விசாரணை பலவீனமடைய இடமளிக்க வேண்டும் என ஜனாதிபதி மஹிந்த ராஜபக்ஷவிடம் கோரு

முழுமையான மீள்குடியேற்றம் இன்னும் இடம்பெறவில்லை

மக்கள் குற்றச்சாட்டு
 புதுக்குடியிருப்பு நகரை அண்டிய சில பகுதிகளில் மட்டுமே மீள்குடியேற்றம் நடைபெற்றிருக்கின்றது. அந்தப்பகுதியில் அடிப்படை வசதிகள் இன்னும் செய்து கொடுக்கப்படவில்லை எனவும் பொதுமக்கள் குற்றச் சாட்டியுள்ளனர்.
 மீள்குடியேற்றத்திற்கான அனுமதி வழங்கப்படாத காரணத்தால் புதுக்குடியிருப்பு நகரமும் பாழடைந்து கிடக்கின்றது. அது இராணுவத் தீர்ப்புக்குரிய இடமாக இருக்கின்றது. (ச)

அமைச்சரவைக் கூட்டம் இன்று

அடுத்த வருடத்திற்கான வரவு செலவுத் திட்டம் இன்று தீங்கட்கிழமை ஜனாதிபதி மஹிந்த ராஜபக்ஷவினால் பாராளுமன்றத்தில் சமர்ப்பிக்கப்படவுள்ள நிலையில் அது தொடர்பான கலந்துரையாடும் விசேட அமைச்சரவைக் கூட்டம் இன்று காலை 11 மணியளவில் இடம்பெறவுள்ளதாக அரசாங்க

தரப்பு தகவல்கள் தெரிவித்தன.
 இந்த விசேட அமைச்சரவைக் கூட்டத்தின் போது பாராளுமன்றத்தில் சமர்ப்பிக்கப்படவுள்ள எதிர்வரும் 2012ஆம் ஆண்டுக்கான வரவு செலவுத்திட்டம் தொடர்பில் ஜனாதிபதி அமைச்சர்களுக்கு விளக்கமளிப்பார் என்று தெரிவிக்கப்படுகின்றது. (ச)

போர் முடிந்த பின்னர்...

16வயது பெண் பிள்ளைகள் கடத்தப்படுவது, பாலியல் வல்லுறவுக்கு உட்படுத்தப்படுவது போன்ற சம்பவங்கள் வடக்கில் அதிகரித்துக் காணப்படுகிறது.
 பெண்பிள்ளைகள் பாடசாலைக்குச் செல்வதாகக் கூறிவிட்டு வேறு யாரிடமாவது ஓடிப் போவது பொதுவாக நடைபெறுகிறது.
 அவ்வாறான சம்பவங்களை கட்டுப்படுத்த பிள்ளைகளுக்கும் அறிவுறுத்த வேண்

டும். பெற்றோர்கள் பிள்ளைகள் குறித்து அக்கறை கொள்ள வேண்டும்.
 இவை தவிர வேறு குற்றச் செயல் எதுவும் யாழ்ப்பாணத்தில் இல்லை. திட்டம் இடையூழ்ப்பாணத்தில் குற்றச் செயல்கள் எவையும் மேற்கொள்ளப்படவில்லை. கெரோஜின் சம்பந்தமான மூன்று குற்றச் செயல் இடம்பெற்று இருக்கின்றது. அத்துடன் தொடர்புடைய மூன்று சிறையில் அடைத்துள்ளோம் என்றார். (ச)

சீன இராணுவத் தளபதி...

வில் அண்மையில் இடம் பெற்ற கருத்தரங்கின் போதே எரிக் சொல்வெறயம் அதனை நினைவு கூர்ந்ததாக எக்ஸ்பிரஸ் செய்திச் சேவை செய்தி வெளியிட்டுள்ளது.
 2006 ஆம் ஆண்டில் அன்றல் பாலசிங்கம் புற்றுநோயால் சாவடைந்தமை இலங்கையின் சமாதான முயற்சிகள் தோல்வி கண்டமைக்கு முக்கிய பங்கு வகித்ததாகவும் எரிக் சொல்வெறயம் குறிப்பிட்டுள்ளார்.
 அதேவேளை, தமிழீழ விடுதலைப் புலிகளை இராணுவ ரீதியில் வெற்றி கொள்ளலாம் என்பதை பாதுகாப்புச் செயலாளர் கோத்தபாய ராஜபக்ஷவைத் தவிரவேறு எவரும் நம்பிக்கை கொண்டிருக்கவில்லை எனவும் அவர் கூறியுள்ளார்.
 தமிழீழ விடுதலைப் புலிகளை இராணுவ ரீதியில் வெற்றி கொள்ளலாம் என 2006 இப்பத்திரிகை வலம்புரி அன்.கோ ஸ்தாபனத்தாரால் இல.3.2 ஆம் ஒழுங்கை, பிறவுண் ரோட, யாழ்ப்பாணம் என்னும் முகவரியிலுள்ள அவர்களது அச்சகத்தில் 21.11.2011 இல் அச்சிட்டு வெளியிடப்பட்டது.

ஆம் ஆண்டின் நடுப்பகுதி வரை இந்திய உயர்மட்ட அதிகாரிகள் கூட குறிப்பாகத் தெரிவித்திருக்கவில்லை.
 இந் நிலையில் இக்காலப்பகுதிக்கு பின்னரே அப்போது இந்தியாவின் தேசிய பாதுகாப்பு ஆலோசகராக இருந்த எம்.கே.நாராயணன் மற்றும் அந்நாட்டின் உயர்மட்ட அதிகாரிகளிடம் அரசாங்கத்தால் விடுதலைப் புலிகளை இராணுவ ரீதியில் அழிக்க முடியும் என்ற நிலைப்பாடு ஏற்பட்டதாகவும் எரிக் சொல்வெறயம் கூறியுள்ளார்.
 அதேவேளை, தமிழீழ விடுதலைப் புலிகளுடனான போரின் போது சீனா, ரஷ்யா, இஸ்ரேல், பாகிஸ்தான் மற்றும் இந்தியா உள்ளிட்ட நாடுகள் ஆயுதத் தளபாடங்கள் மற்றும் ரேடர் கருவிகளை வழங்கியிருந்தமை குறிப்பிடத்தக்கது. (ச)

400 பக்க அறிக்கை...

கற்றுக்கொண்ட பாடங்கள் மற்றும் நல்லிணக்க ஆணைக்குழுவினின் அறிக்கை அலரி மாளிகையில் வைத்து ஜனாதிபதி மகிந்த ராஜபக்ஷவிடம் ஆணைக்குழுவினின் தலைவர் சி.ஆர்.டீ.சில்வாவினால் நேற்று மாலை கையளிக்கப்பட்டுள்ளதாக ஜனாதிபதி செயலகம் தெரிவித்துள்ளது.
 சுமார் 400 பக்கங்களைக் கொண்டதாக அமைந்துள்ள இந்த அறிக்கை விடுதலைப் புலிகளுக்கு எதிரான இலங்கை அரசாங்கத்தின் யுத்தம் 2009ஆம் ஆண்டு மே மாதம் 19 ஆம் திகதியுடன் முடிவுக்கு வந்த பின்னர், யுத்தத்தின் இறுதிக்கட்டம் தொடர்பாக சர்வதேச மட்டத்தில் எடுக்கப்பட்ட பல கேள்விகளை அடுத்தே ஜனாதிபதி மகிந்த ராஜபக்ஷவினால் கற்றுக்கொண்ட பாடங்கள் மற்றும் நல்லிணக்க ஆணைக்குழு நியமிக்கப்பட்டது.
 2010ஆம் ஆண்டு மே மாதம் 15ஆம் திகதியன்று ஒருவருட உத்தியோக பூர்வகாலத்துடன் நியமிக்கப்பட்ட மேற்படி குழு அதன் பணிகளை பூர்த்தி செய்வதற்கு மேலும் 6

மாதங்கள் அவகாசம் பெற்று இம்மாதம் 15 ஆம் திகதியுடன் அதன் பணிகளை நிறைவு செய்துள்ளது.
 இந் நிலையில் நேற்று அலரி மாளிகைக்குச் சென்ற நல்லிணக்க ஆணைக்குழுவினின் பிரதிநிதிகள் தமது அறிக்கையை ஜனாதிபதியிடம் கையளித்தனர்.
 எனினும் அவ்வறிக்கை உட்களங்களில் வெளிவராதவாறு பாதுகாக்குமாறு ஜனாதிபதி உத்தரவிட்டதாக விடயமறிந்த வட்டாரங்கள் தெரிவித்தன.
 இதேவேளை நல்லிணக்க ஆணைக்குழுவினின் அறிக்கையை ஜனாதிபதி முழுமையாக வாசித்ததன் பின்பே அதனை பாராளுமன்றத்தில் சமர்ப்பிப்பார் என எதிர்பார்க்கப்படுகின்றது. (ஏ)

விரிவான...

கரு ஜெயகூரியவிற்கும், சரத் பொன்சேகாவிற்கும் இடையில் 45 நிமிடங்கள் பேச்சுவார்த்தை நடத்தப்பட்டதாக சிறைச்சாலை வட்டாரத் தகவல்கள் தெரிவிக்கின்றன. (ஏ)